

طائف لطيفي

مير عبد الحسين سادگي

لٹائف لطیفی

چپائینڈر

شاہ عبداللطیف ڀٽ شاہ ثقافتی مرکز

ڀٽ شاہ، حیدرآباد سندھ

مَن لَطَائِفِ لَطِيفِي

لطائف لطيفي

(احوال ۽ آثار شاھ عبداللطيف ڀٽائي)



تاليف

مير عبدالحسين خان سانگي

مترجم

عبدالرسول قادري بلوچ

(سڀ حق ۽ واسطا فائز)

چاهو پهريون [

] تعداد ۲ هزار

چيچن جي تاريخ :- صفر ۱۴۰۷ھ / آڪٽوبر ۱۹۸۶ع

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

ملھ :- ۰۰-۲۵ روپيا

هي ڪتاب علمي پرنٽرس، الڪرم اسڪوائر ڪراچي ۾ ڇپيو.
عبدالحميد آخوند، سيڪريٽري پٽ شاه ثقافتي مرڪز ڪامهڙي
ڇپائي پٽرو ڪيو.

فهرست

نذر عقيدت	ڊاڪٽر نبي بخش خان بلوچ
مقدمو	مؤلف مير عبدالحسين سانگي
ديباچو	
ڪتاب جي شروعات	۴
شجرو مبارڪ	۴
سنڌ ۾ متعلوي ساداتن جي اچڻ جو احوال	۱۵
پيري مردي جو سلسلو	۱۸
داستان جي شروعات	۲۰
حڪايت ۱ کان حڪايت ۳۶	۲۱-۱۴۴
تاريخن جو ضميمو	۱۳۸
شرڪ جي گهمائي، پيغمبري دين جي همائي ۽	۱۴۱
ڪلا غيبت جي زيادتي جي بيان ۾	
آخري گذارش	۱۴۲

نذر عقيدت

آئون هي پيار جو پورهيو خلوص دل ۽ محبت
سان حضرت شاه صاحب جي عاشق ۽ پيار ڪو ڊاڪٽر
نبي بخش خان بلوچ جي نالي منسوب ڪريان ٿو.
جنهن هن ڪتاب ”لطائف لطيفي“ فارسي ۽ ڪي قلمي
صورت مان ڪڍي محنت ڪري نروار ڪيو.

اميد ته هن ڪتاب جو سنڌي ترجمو حضرت
شاه صاحب جي عاشقن لاءِ روح جي راحت ٿيندو.

سوڳي دريسا تحفه آوردم صدف

گر قبول افتد زهه عز و شرف

— عبدالرسول قادري بلوچ

نڙي مگسي سڪرنڊ

ضلع نواب شاه سنڌ

۱ رجب ۱۴۰۶ھ

۱۳ مارچ ۱۹۸۶ع

مقدمو

شاه عبداللطيف ڀٽ شاهه ثقافتي مرڪز جي ۳۰ نومبر ۱۹۶۶ع جي گڏجاڻي ۾، هن ڪتاب ”لڻائڻ لطيفي“ جي شايع ڪرڻ جو فيصلو ٿيو. ان گڏجاڻي ۾ طئه ٿيو ته، ڪميٽي اهي قلمي ڪتاب شايع ڪري، جيڪي شاهه عبداللطيف (۱۱۰۲ھ- ۱۱۶۵ھ/۱۶۰۰ع-۱۷۵۲ع) جي احوال ۽ آثار تي شامل هجن ۽ اڃا تائين شايع نه ٿيا آهن. پوءِ راقم پهرين هن ڪتاب ”لڻائڻ لطيفي“ فارسي کي شايع ڪرڻ لاءِ چونڊيو.

هن ڪتاب جو مؤلف مير عبدالاحسين خان سانگي ٽالپور خاندان مان آهي. جن سنڌ تي ۱۶۸۶ھ کان ۱۲۵۹ھ تائين حڪمراني ڪئي. سنه ۱۲۵۹ھ مطابق ۱۸۴۳ع ۾ انگريزن سنڌ تي قبضو ڪيو، ۽ ٽالپور اميرن کي گرفتار ڪري، هندستان جي مختلف جڳهن تي قيد ۾ رهايا. انهي مير عبدالاحسين خان ولد مير عباس علي خان ولد مير محمد نصير خان شهدادپوري (جيڪو سنڌ ملڪ جو آخري تاجدار هو) ڪلڪتي شهر ۾ ۱۲۶۷ھ مطابق ۱۸۵۱ع ۾ ڄائو. سانگي پنهنجي هڪ سنڌي غزل ۾ انهيءَ ڳالهه ڏانهن اشارو ڪيو آهي ته:

”اسان جو ملڪ بنگالو، الا يا ابها الساقلي“

عبدالاحسين سانگي جو ننڍپڻ انگريزن جي قيد ۾ گذريو ۽ سندس والد پڻ اتي سنه ۱۸۵۷ع ۾ فوت ٿيو. جڏهن سنڌ جا مير سنه ۱۸۵۹ع ۾ قيد بند کان آزاد ٿي پنهنجي وطن آيا ته، ان وقت عبدالاحسين خان اٺن سالن جو هو. عبدالاحسين خان به پنهنجي پيءُ جي سؤت مير حسين علي خان ولد مير نور محمد خان سان گڏ حيدرآباد سنڌ ۾ پهتو.

(ب)

ڪلڪتي ۾ عبدالحسن خان فارسي ٻولي جي ابتدائي تعليم سيد مرزا حسن علي عرف مرزا بزرگ ”وفا“ کان حاصل ڪئي. حيدرآباد سنڌ ۾ اچڻ کان پوءِ آخوند احمد ولد آخوند عبدالعليم هالاڻي کان وڌيڪ درس ورتائين. فارسي ۽ اردو شعر ۾ مولوي ابوالحسن ولد مولوي مهدي حسن لکنوي ۽ سنڌي شعر ۾ غلام محمد شاه ”گدا“ کان اصلاح ورتائين.

پاڻ فارسي ۽ اردو جي قديم ۽ جديد شاعرن جو شعر مطالعو ڪري، ان مان انتخاب ڪيائين، پر سندس دل تي خاص اثر شاه عبداللطيف ڀٽائي جي سنڌي بيتن ۽ وايڻن جو ٿيو. اهڙي طرح شاه عبداللطيف جو رسالو لڪارائي انهن قلمي نسخن کي شايع ڪيائين ۽ حضرت شاه صاحب بابت روايتون گڏ ڪري، هي ڪتاب ”لطائف لطيفي“ مرتب ڪيائين.

عبدالحسن خان جو سندس پنهنجي وقت ۾ شعر ادب جي ذوق ۾ بلند مرتبو هو. سنڌي شعر ۾ پنهنجو تخلص ”سانگي“ رکيائين ۽ غزلن جا ٽي ديوان منظوم ڪيائين. اردو ۽ فارسي ۾ غزل، مثنويون ۽ شعر ”عبدالحسن“ جي نالي سان ڇپائين. سنڌي نثر ۾ افسانا لکيائين ۽ فارسي نثر ۾ هي ڪتاب ”لطائف لطيفي“ تاليف ڪيائين. البت سندس طبيعت جو گهڻو لاڙو نظم ڏانهن هو. جيئن هن ڪتاب ۾ به سندس نظم جي عبارت نثر کان نرالي آهي.

سندس همعصر اديب ۽ شاعر جن سان عبدالحسن خان ”سانگي“ صحبتون ڪيون گهڻا هئا، جيئن ته: غلام محمد شاه ”گدا“، ميوز، وڏل ”حيدري“، صاحبڏنو شاه بلڙي وارو، مير محمد حسين شيرازي ”ناخدا“، سيد تقى شاه قنڌاري ”نائب“ وزير ڄام لسپيل، سرزا محمد شفيق ”مشتري“، ميان امداد علي بڙدي بلوچ ”امداد“، سيد فاضل شاه ”فاضل“، آخوند احمد هالاڻي ”احمد“، آخوند اميد علي ”سها“، آخوند محمد قاسم هالاڻي

”قاسم“، حافظ حاجي حامد ”حامد“، محمد يوسف ”مسڪين“ فضل محمد ”ماتر“، رسول بخش ”رهي“، مرزا قليچ بيگ ”قليچ“ مرزا دوست محمد ”دوست“ ۽ ٻيا جن فاضلن جو ”سانگي“ سان دوستيءَ جو ناتو هو، اهي هي هئا: سيد غلام محمد شاه ”گدا“ سيد صاحبڏنو شاه گادي نشين بلڙي شريف (جهڪو شاه عبداللطيف جي وڏي ڏاڏي شاه عبدالڪريم جو آخري آراڻگاه آهي) ۽ ميهون وڏل علوي قادري تخلص ”حيدري“ (شيخ ريحان جي اولاد مان ساکن سعيد پور، مضافات حيدرآباد). ”لطائف لطيفي“ جو هيءُ نسخو تاريخ ۱۰ آگسٽ ۱۹۸۱ع مطابق ۴ محرم ۱۳۰۸ھ تي ”سانگي“ پاڻ ”حيدري“ کي تحفي طور ڏنو هو، جيئن ته هن ڪتاب جي آخر واري عبارت مان واضح آهي.

مير عبدالجسین خان تاريخ ۸ ذوالقعدہ ۱۳۴۳ھ - ۱۲ جون ۱۹۲۴ع تي وفات ڪئي. حضرت شاه عبداللطيف جي پاڙي ۾ پٽ شاه تي دفن ٿيو. سندس قبر لطيفي روضي جي ٻاهران اولهه طرف آهي.

”لطائف لطيفي“ کي سانگي ”تاريخ ۱۰ ذوالقعد ۱۳۰۵ھ ۱۹ جولاءِ ۱۸۸۸ع جمعي جي ڏينهن“ ترتيب ڏئي پورو ڪيو. ظاهراً گچ عرصو ان کان اڳ هو شاه عبداللطيف سان منسوب روايتن ۽ حڪايتن کي گڏ ڪرڻ ۾ مشغول هو. جيئن ته سانگي هنن حڪايتن گڏ ڪرڻ وقت محبت ۽ عقيدت جي جذبي سان سرشار هو، ان ڪري هنن روايتن ۽ حڪايتن ۾ خوش اعتقادي کي دخل آهي. ڪي حڪايتون ته ڪچيون ڦڪيون به آهن، تنهن ڪري انهن حڪايتن کي صداقت جي ڪسوٽي تي پرکڻ لاءِ تحقيق ۽ چنڊچاڻ ڪرڻ ضروري آهي. مخدوم ”مير پير پنج پڳهه“ گادي نشين مخدوم نوح هالاڻي جي حضرت شاه عبداللطيف سان مخالفت ممڪن آهي. پر روايت جو تفصيل ۽ انداز بيان جيڪو ”پنجن حڪايت“ ۾ آيل آهي، سو مبالغائي کان خالي

ناهي. ”چو بهين حڪايت“ ۾ آهي ته مخدوم عبدالرؤف ڀٽي زهر آلوده وڳو حضرت شاه عبداللطيف ڏي موڪليو هو. اها روايت به ظاهرآ ضعیف ۽ غير معتبر آهي، ڇو ته مخدوم عبدالرؤف ڀٽي عاشق رسول هو ۽ سندس جيڪو ڪلام جو ذخيره اسان جي آڏو آهي، ان مان به ظاهر ٿئي ٿو ته هو ذهني محبت جي جذبي سان اهڙو سرشار هو جو ان کان هسي ڪڍو ڪم ۽ اهڙي قسم جي عداوت رکڻ تصور ۾ به نٿي اچي.

اهڙي طرح ڪي حڪايتون ته حضرت شاه عبداللطيف جي ڪردار ۽ تعليم جي ابتڙ آهن. حضرت شاه صاحب نيت جي سچائي ۽ ارادي جي پختگي کي مقدم رکيو. پنهنجن بيتن ۾ تلقين ٿو ڪري بلڪ سخت ٽاڪيد ٿو ڪري ته، اتي مرد خدا پهرئين مقصد نيڪ ۽ مٿاهون رک ۽ ان کانپوءِ ان مقصد حاصل ڪرڻ ۾ جاکوڙ ۽ ڪوشش اهڙي طرح ڪر، جو ڪا به شيءِ توکي وات ۾ رنڊڪ نه وجهي. انهيءَ جي باوجود، ارڙهين حڪايت ۾ چوي ٿو ته حضرت شاه صاحب ڪربلا جي زيارت لاءِ سنڀري نڪتو هو، پر پوءِ وات تان مصلحتاً موٽي پيو.

مؤلف سانگي حڪايتن جي بيان ۾ شاعراڻو طريقو اختيار ڪيو آهي، ۽ شاعراڻو اسلوب مبالغوي کان خالي نه هوندو آهي. جيئن پاڻ چوي ٿو ته :

چنان رنگين شده نثرم که از پيچيده مضمونش
يکايک نار تار از رشک گشته جعد سنبهلا

مطلب ته : منهنجو نثر به رنگين ۽ پيچيدي مضمون وارو آهي.

انهن آوڻاين جي باوجود ڪتاب ”لطائف لطيفي“ خلوص ۽ سچائي جي جذبي تي مبني آهي، جيڪا وڏي علمي خدمت آهي. مؤلف لکيو آهي ته هن حضرت شاه عبداللطيف جي احوال ۽ آثار گڏ ڪرڻ جي شروعاتي ڪوشش ڪئي آهي ۽ هن بعد جيڪي به هن راه

(۴)

۾ قدم رکندا ته ضرور هن مان رهنمائي حاصل ڪندا.
الفضل للمتقدم.

اسان کي خبر آهي ته، حضرت شاه عبداللطيف جو احوال
اڃان تائين تشنه تحقيق آهي. هيءُ ڪم اڃان ڪنهن صحيح معنيٰ ۾
شروع ٿي نه ڪيو آهي. بهرحال لطائف لطيفي، شاه لطيف جي
سوانح حيات جي باب ۾ هڪ اهم بنيادي ماخذ آهي. اميد آهي ته
هن ڪتاب جي اشاعت محققن لاءِ مشعل راه ٿيندي.

— نبي بخش خان بلوچ

ايڊوانيزر نيشنل هجره ڪائونسل
اسلام آباد

۲۶- ذوالقعدة ۱۴۰۶ھ

۳ آگسٽ ۱۹۸۶ع

ديباچو

سانگي، ديباچي ۾، حقيقت محمدي، ماهيت مرتضوي، عالم روح ۽ عالم رنگ و بو جي ذڪر کان پوءِ ڪتاب جي تاليف جو سبب بيان ڪندي چوي ٿو ته: هن ڪتاب ”لطائف لطيفي“ جي تصنيف تاليف هن طرح ٿي جو، حضرت شاه صاحب بابت جهڙي حڪايتون روايتون ۽ وڻندڙ نڪتا ماڻهن کان پڌرو هوس ته، اهي مبالغوي کان خالي ۽ تمام آسان عبارت ۾ لکندو ويس. ڇو ته سنهنجو مقصد خود نمائي ۽ عبارت آرائي ڪرڻ نه آهي، پر سنهنجي دل جو رايو هي آهي ته، ڪتاب ۾ عام مروج لفظ هجن يعني ڪتاب جي سولي سولي ۽ عام فھر هجي. جهڙن اتفاق سان ڪو ڏکو لفظ آهي ته، ان جي عيوض سنڌي يا ٻئي لفظ معنيٰ سان آيل آهن ته، جيئن مطالعي ڪندڙن کي لغت جو ڪتاب ڏسڻو نه پوي.

مخفي نه رهي ته، هن کان ڪڇ سال اڳ درگاه شريف جا پيرن فقير ۽ درويش جهڙي جسماني سالڪ ۽ روحاني عارف هئا، جن کي حضرت شاه صاحب جا ڪرامت پريا داستان باد هئا، انهن سان ملاقي ٿيس ۽ انهن کان اهي داستان به پڌر، پر جواني ديواني جي دور ۾ ڪا ڪل ڪانه ٿي پوي، پر ان جي باوجود حضرت شاه صاحب بابت ڪو نڪتو مليو ٿي نه لکندو ويندو هوس.

آخر اهو اڃا ان پورو رسالو هو جو مهر گل حسن خان بهادر وٽ پهتو ۽ اتان اهو برڪت ڀرپو رسالو مطالعي واسطي مهر امير علي خان ڪهنو. ڪڇ وقت کان پوءِ مرزا قليچ بيگ

فريدون بيبگ کسي حضرت شاه صاحب بابت رسالي ٺاهڻ جو شوق ٿيو. اهو ٻڌي راقم کي تمام گهڻي خوشي ٿي. جيڪي به محقق خبرون مون وٽ گڏ ٿيل هيون، سي مرزا صاحب کسي بهچايم. مرزا صاحب انهن مان چونڊ ڪري ۽ ٿوري ئي اڪثفا ڪمي ۽ ڇيدا نسخا هڪڙو انگريزي ٻوليءَ ۾ ٻيو سنڌي زبان ۾ تيار ڪيا.


مرزا صاحب کي ٻي رسالي ٺاهڻ جو به ارادو هو. جيئن شاه لطيف جو سنڌي نظم وارو رسالو سج کان وڌيڪ روشن آهي. ڪنهن کي مجال آهي جو ان جي خيال ۽ فڪر جي انتها کي پهچي، مگر ڪن پنهنجي لياقت آخر بيتن جي سرور تشریح جي ڪوشش ڪئي آهي، جيڪا محنت سندن قابل تحسین آهي.

جيئن ته، سڀني حڪايتون ان ۾ درج نه ٿيون ۽ هن فقط الرجال جي زماني ۾ ٻيو ڪو انهن کي ظاهر ڪري ۽ جن راوين کان هن گنهگار اهي حڪايتون ٻڌيون، اهي به عدم جي وات وٺي وڃي آرامي ٿيا. مون کي يقين ٿيو ته، هن کان پوءِ جڏهن ڪنهن کي تذڪري جي خبر پوي. ان ڪري دل و جان سان ڪوشش ڪري انهن پوشيده حالات کي ظاهر ڪيم ۽ هن رسالي جو نالو ”لطائف لطيفي“ رکيم. جيئن ته هي رسالو مختصر آهي، تنهن ڪري هن جي ترتيب ڪانه سينگاريم. مقصد هي آهي ته، ڪڇ عرصي گذرڻ کان پوءِ هي چند ستون لکيل محفوظ هجن ته هن کان پوءِ جيڪو حضرت شاه صاحب بابت لکي ته، هن آڳاٽي خزاني مان بهرور ٿئي. جيڪو به هن پوشيده خزاني کي ڏسي ته، مونکي خير جي دعا سان ياد ڪري.

نظم جو مطلب

سانگي نظم ۾ جز ۽ ڪل، ڪثرت ۽ وحدت جي بيان کان پوءِ چوي ٿو ته، باغ جي گل کي بقا ڪونهي، نظم جو

گل بقا وارو رهي ٿو. سهڻو سخن نيڪي سان ياد ڪيو ويندو آهي ۽ سخن بد، خراب ٿي ڪٽيو ويندو آهي. جيئن مشهور آهي: ”مومن، مومن جو آئينو آهي.“ اميد آهي ته، عبدالحسين جو هي نخسو يادگار رهندو.



ڪتاب جي شروعات


سانگي - حمد، صلوا ۽ اهلبيت تي سلام کان بعد، هاهوت باهوت، لاهوت، جبروت، ملڪوت، عالم مثال، عالم شهادت، عالم صورت ۽ عالم دنيا جي ذڪر کان پوءِ چوي ٿو ته، اهلبيت جو شجرو مبارڪ اول کان آخر تائين پاڪ ۽ پيڻ مڃيل آهي ته، قرآن ڪريم ۽ اهلبيت جدا نه ٿيندا، جيستائين حوض ڪوثر جي ڪناري تي پهچن. جيئن ته هي ڪتاب درياءِ مرتضوي جي موني، مرشد سيد عبداللطيف شاه جسي شان ۾ آهي. ان ڪري سندن شجرو مبارڪ درج ڪجي ٿو.

شجرو مبارڪ


حضرت مرشدنا سيد عبداللطيف بن سيد حبيب شاه (جنهن کي چار فرزند هئا) بن سيد عبدالقدوس شاه (ان کي ٻه فرزند هئا) بن سيد جمال شاه (ان کي هڪ فرزند هو) بن سيد عبدالڪريم بلڙي وارو.




(۵)





(۲)






(۶)







مخفي نه رهي ته، سيد عبدالڪريم شاه بلڙي واري کان وٺي حضرت اولياء صاحب (سيد عبداللطيف ڀٽائي) تائين شجرو تحرير ڪيو اٿس. هينئر متعلوئي ساداتن جو سنڌ ملڪ ۾ اچڻ ۽ سيد عبدالڪريم بلڙي واري کان وٺي حضرت آدم عليه السلام تائين شجرو درج ڪجي ٿو:

سيد عبدالڪريم شاه بن سيد لعل محمد عرف لالة شاه
 بن سيد عبدالؤمن عرف ميهه شاه بن سيد هاشم شاه بن سيد حاجي
 شاه بن جلال محمد عرف جرار شاه بن سيد شرف الدين شاه
 [ان کي ٻه پٽ هئا. (۱) سيد گهريه عرف ڪمال (۲) سيد احمد]
 بن سيد مير علي شاه (ان کي ٻه پٽ هئا (۱) سيد احمد (۲)
 سيد ابراهيم. سيد احمد کي ٻه پٽ هئا (۱) سيد چتو (۲) سيد
 صاحب. سيد چتي کي ٻه پٽ ٿيا (۱) سيد نتو (۲) سيد مير
 حسن. سيد صاحب کي ٻه پٽ فرزند ٿيا (۱) سيد موسيٰ (۲) سيد
 عيسيٰ) بن سيد حيدر شاه (سيد حيدر شاه کي ٻه پٽ فرزند هئا،
 جيڪي پيءُ سميت هرات ۾ هئا.) بن سيد مير علي شاه (ان کي
 چار فرزند هئا (۱) عبدالباقي (۲) عبدالرزاق (۳) عبدالواحد (۴)
 سيد ابو بڪر) بن سيد محمد شاه (پهريان شيراز ۾ هو، پوءِ ترمذ
 ۾ اچي رهيو) بن سيد حسين شاه (ترمذ ۾ هو) بن سيد علي شاه
 (ترمذ ۾ هو) بن سيد يوسف شاه (پهريان شيراز ۾ هو، بعد ۾
 ترمذ ۾ اچي رهيو) بن سيد حسين شاه (شيراز ۾ رهندو هو) بن
 سيد ابراهيم شاه (شيراز ۾ هو) بن سيد علي جواري شاه (هي به
 شيراز جو رهاڪو هو) بن سيد حسين الاڪبري بن سيد جعفر ثاني
 بن امام موسيٰ ڪاظم بن امام جعفر صادق بن امام محمد باقر بن امام
 زين العابدين بن امام حسين عليه السلام شهيد ڪربلا بن حضرت
 علي المرتضيٰ بن ابي طالب بن عبد المطلب بن هاشم بن عبد مناف

بن قصي بن كلاب بن مره بن كعب بن لولي بن غالب بن
 فهر بن مالك بن نضر بن كنانه بن خديمه بن مدركه بن الياس
 بن مضر بن نزار بن معد بن عدنان بن آد بن آدد بن ايسع بن
 هميم بن سلا مان بن يضر بن نخشب بن حمل بن قيذار بن
 حضرت اسماعيل عليه السلام بن حضرت ابراهيم عليه السلام بن
 آذر بن تارخ بن ماروخ بن اسوخ بن ساروخ بن ارغو بن قانع بن
 جابر بن حضرت هود عليه السلام بن شالخ بن ارفخشذ بن حضرت
 سام عليه السلام بن حضرت نوح عليه السلام بن مالك بن متو
 شاخ بن اخنوخ بن حضرت ادريس عليه السلام بن نيرو بن مهائيل
 بن قينان بن انوش بن حضرت شيث عليه السلام بن حضرت آدم
 عليه السلام.

ناسوت - آدم نباتات مان، نباتات رب ڪريم جي قدرت
 سان ڪاڻ مان، ڪاڻ، ڪرڻ خساڪ مان جنهن جو نالو مميت آهي
 ۽ اهو پاڻي مان، جنهن جو نالو محي آهي ۽ اهو هوا مان، جنهن
 جو نالو قابض آهي ۽ اهو ڪرڻ آتش مان، جنهن جو نالو مبین
 آهي جو جسم انهن عناصر مان موجود ٿيا.
 ملڪوت - اهو ارواح مان، جنهن جو نالو عالم خيال ۽
 غيب آهي.

جبروت - اها پهرين تجلبي نور خاص جي آهي.
 لاهوت - اهو احديت مان ۽ لامڪان بي نشان جنهن جو
 نالو اهو الله تعاليٰ آهي.



سنڌ ۾ متعلوي ساداتن جي اچڻ جو احوال

تحقيقي روايت ۾ آيو آهي ته، ساداتن سڳورن جو سنڌ ملڪ ۾ اچڻ هن طريقي سان ٿيو جو جڏهن تيمور بادشاهه ملڪن جي فتوحات جو ارادو ڪيو ۽ سندس لشڪر دهرات وٽ پهتو، جنهن جو تعداد ۶۰ لک ٻاهن هزار ٿي سو ٻارنهن هو. تڏهن مير علي شاه (شاه لطيف جو چوڏهون نمبر وڏو ڏاڏو) تيمور بادشاهه جي لشڪر جو هن طرح استقبال ڪيو جو لشڪر جي تعداد موجب ۲ لک ۶۲ هزار ۳ سو ٻارنهن روپيا مهماني طور ڏنائين. ان مهماني تي تيمور بادشاهه، سيد مير علي شاه ۽ سندس فرزندن جي نيڪ خصلتن ۽ دانشمندي ڏسي خوش ٿيو. ان ڪري انهن مان هر هڪ کي مٿاهين رتبي تي فائز ڪيائين. سيد عبد الباقي کي اجمير، سيد عبد الواحد کي ملتان، سيد عبد الرزاق کي بکر ۽ سيد ابوبڪر کي سيوستان جو حاڪم مقرر ڪيائين. سيد شرف الدين پنهنجي قبيلي ۾ رهيو. البت سيد حيدر پنهنجي پيءُ جي رفاقت ۾ تيمور بادشاهه سان گڏ هندستان ۾ آيا. ان کانپوءِ (سيد حيدر شاه) بادشاهه کان رخصت ڪري، پنهنجي پيءُ (سيد مير علي) کان اجازت وٺي، سنڌ ملڪ جو ارادو ڪيو. آخرڪار هالڪنڊي پرڳڻي هالا شهر ۾ اچي پهتو. اتي شاه محمّد قوم هالا، سيد حيدر شاه کي پاڻ وٽ مهمان رکيو. چون ٿا ته، ان وقت جي حاڪم ميران محمّد ان هالا قوم جي ماڻهن تي پنج سو ڏنڊ وڌو هو، ان ڪري اهي ڏاڍا پريشان ۽ سرگردان هئا. سيد حيدر شاه غريبن تي رحم ڪري اهو ڏنڊ پنهنجي هٿان ان حاڪم کي پهچايو ۽ انهن ماڻهن کي پريشان حاليءَ کان آجو ڪيائين. ان ڏکئي وقت

۾ سيد حيدر شاه جي اهڙي اسداد ڪرڻ نسي اهي ماڻهو ڏاڍا خوش ٿيا ۽ احسانمند بنيا. ۽ سندس هر طرح خدمت ڪرڻ لڳا. مطلب ته سيد حيدر شاه کي عرض گذاري راضي ڪري، شاه ۽ ولد درياءُ خان پنهنجي نياڻي فاطمه ان کي نڪاح ڪري ڏني. جيئن ته حيدر شاه جي والده جو نالو به بي بي فاطمه هو، ان ڪري پنهنجي گهر واريءَ جو نالو مٿئي بي بي سلطان رکيو ۽ پاڻ هڪ سال پنج مهينا هالڪنديءَ ۾ آرام سان رهيو.

اتي کيس سندس والد سيد مير علي جي رحلت جي خبر پهتي ته پاڻ هرات سنڀريو. جيئن ته سندس هالڪندي واري بي بي اميد واريءَ سان هئي، ان ڪري بي بي سڳوريءَ کي الله جي آسري هالڪنديءَ ۾ ڇڏيائين. پاڻ ويندي مهل کيس منڊي ڏک سميت، هڪ جڙدار خنجر ۽ هڪ هراتي ٻانهي بي بي سڳوريءَ جي خدمت لاءِ ڏنائين ۽ چيائين ته، جيڪڏهن نياڻي ڄمي ته، ان جو نالو بي بي فاطمه رکجو. ائين ڄڻي پاڻ هرات جي سفر تي اسهيو. سيد حيدر شاه هرات ۾ ٽي سال ستاويهه ڏينهن رهي راه رباني ورتي.

ياد رهي ته، سيد حيدر شاه کي هالڪنديءَ ۾ اچڻ کان اڳ هرات ۾ به ٻه ڀڻ سيد محمد ۽ حسين نالي هئا. هرات ۾ پيءُ جي ڇڏيل ملڪيت جا اهي وارث بنيا. هو ڏانهن الله جي مهربانيءَ سان سنڌ ملڪ جي هالڪنديءَ ۾ به سيد حيدر شاه جي گهر پٺ ڄاڻو. اهو جڏهن وڏو ٿيو ته، هراتي ٻانهي جي مصلحت سان پيءُ جون نشانين منڊي ۽ خنجر کڻي هرات روانو ٿيو.

جيئن معلوم هو ته، سيد حيدر شاه وفات ڪري ويو آهي، هاڻي سندس مطلب هو ته، برادري جو رشتو مضبوط ڏيکاري ۽ پنهنجو ورثو وٺي. آخر هرات پهچي پنهنجي ڀائرن سان ملي، انهن کان پيءُ جي مال مان پنهنجو حصو ڇڪڻ لڳو. پهرين ته انهن ڀائرن انڪار ڪيو، پر پوءِ هراتي ٻانهيءَ، ڏک واري منڊي ۽ خنجر جهڙيون نشانيون ڏسي پڪ ٿي. اتي جي حاڪم به ان

جي تصديق ڪئي. ۽ سيد مير علي کي ٽيون حصو ڏنائون. پاڻ پنهنجو حصو وٺي پنهنجي چاچي شرف الدين شاه کي ساڻ ڪري وري سنڌ موٽي آيو. ڪجهه وقت کانپوءِ (شرف الدين شاه) گذاري ويو. سيد مير علي شاه شادي ڪئي. ان کي ٻه فرزند ڄاوا: هڪ شرف الدين پيو سيد احمد - شرف الدين وڏو ٿي جدا ٿيو. هاڻي ان جي اولاد کي ”شرف پوٽا“ مٽياري ۾ چون ٿا ۽ سيد احمد شاه به شادي ڪئي، پر پيءُ سان گڏ رهيو. ان جو اولاد ڏاڏي جي نالي سان مشهور آهي. انهن کي مٽياريءَ ۾ ”ميرڻ پوٽا“ چون ٿا.

نظم جو خلاصو

سانگي چوي ٿو ته، هينئر اهل بيت جو شجرو پورو لکيو اٿم ۽ پيو متعلوي ساداتن جو حال، هرات کان سنڌ ۾ اچڻ بابت به ظاهر ڪيو اٿم. مهربان مالڪ کان مدد گهري هن نسخي جي لکڻ تي ڪمر ٻڌي اٿم. هاڻي حضرت اولياء صاحب جي پيري مريدي جي سلسلي جو داستان لکان ٿو هن خاندان جي فقراء مان هڪ جي ڏسڻ سان به مطلب حاصل ٿئي ٿو. تون عبدالحسين شادمان ٿي، جو تنهنجو هي ڪتاب (لطائف لطيفي) يادگار رهندو.

پيري مریدی جو سلسلو

حضرت اولياء صاحب (يعني سيد عبد اللطيف ڀٽائي) جي طريقت ۽ ارشاد، پيري مریدی جو سلسلو حضرت محمد صلي الله عليه وسلم تائين تحرير ڪجي ٿو. شاه عبد اللطيف ڀٽائي ”تارڪ“ پنهنجي پيءُ سيد حبيب شاه کان تلقين ورتي پر حقيقت حال هن طرح آهي ته، حضرت اولياء صاحب ’اويسي‘ هو، روحاني طريقي سان حضور صلي الله عليه وسلم کان فيض حاصل ڪيو هئائون. جهڙيءَ طرح اويس قرني، حضور صلي الله عليه وسلم کان فيض حاصل ڪيو هو، جيتوڻيڪ سندن حضور پر نور ۾ حاضري به ڪانه پري سگهيو هو. جيڪڏهن ڪو حضرت اولياء صاحب کان ان باري ۾ پڇندو هو ته پاڻ فرمائيندا هئا ته، لطيف جو مرشد سندن والد حبيب شاه آهي. حضرت اولياء صاحب جو ظاهري طريقت جو سلسلو هن طرح آهي: سيد عبد اللطيف شاه ’ڀٽ ڌڻي‘ پنهنجي پيءُ سيد حبيب شاه جي هٿ تي بيعت ڪئي. ان پنهنجي پيءُ حضرت عبد القدوس کان فيض حاصل ڪيو. ان پنهنجي پيءُ سيد جمال شاه کان تلقين ورتي. ان سيد عبد الڪريم بلڙي واري جي هٿ تي بيعت ڪئي. هي پاڻ اويسي هو، پر ظاهري فيض سلطان ابراهيم بهاري کان حاصل ڪيو هئائين. ان وري شاه علي الهاشمي کان فيض ورتو. ان شاه شرف الدين کان فيض پرايو. ان شاه شهاب الدين قاسم کان فيض حاصل ڪيو. ان وري بدر الدين يحييٰ کان فيض پرايو. ان شاه نور الدين حسين کان فيض ورتو. ان شاه شمس الدين محمد کان فيض ورتو. ان سيف الدولة يحييٰ کان فيض ورتو. ان ظاهر الدين احمد کان

فيض ورتو۔ ان شهاب الدين احمد کان فيض ورتو۔ ان عماد الدين ابو صالح نصر کان فيض ورتو۔ ان شاه عبد الرزاق کان ذکر ورتو۔ ان سيد عبد القادر حسني حسيني جيلاني کان فيض پرايو، جنهن جو روضو بغداد ۾ آهي۔ ان پنهنجي مرشد ابو سعيد بن علي مبارڪ المخزومي کان فيض حاصل ڪيو۔ ان ابو الحسن علي بن محمد يوسف القرشي کان فيض ورتو۔ ان ابو الفرح طرطوسي کان فيض ورتو۔ ان ابو الفضل عبد الواحد بن عبد العزيز اليميني کان فيض پرايو۔ ان ابو بڪر شبلي کان فيض حاصل ڪيو۔ ان جنيد بغدادی کان فيض پرايو۔ ان خواجه ابو الحسن سري سقطي کان فيض ورتو۔ ان خواجه معروف ڪرخي کان ذکر ورتو۔ ان امام علي رضا کان فيض حاصل ڪيو۔ ان امام موسيٰ ڪاظم کان فيض پرايو۔ ان امام جعفر صادق کان فيض ورتو۔ ان امام محمد باقر کان فيض ورتو۔ ان امام زين العابدين کان فيض ورتو۔ ان امام حسين شهيد ڪربلا کان فيض حاصل ڪيو۔ ان حضرت علي بن ابي طالب کان فيض حاصل ڪيو۔ ان شافع روز محشر حضرت محمد مصطفيٰ صلي الله عليه وسلم کان فيض حاصل ڪيو۔

نظم جو مطلب

حمد باري تعاليٰ ۽ خاص ٻانهن جي ڪيفيت بيان ڪرڻ کانپوءِ سانگي چوي ٿو ته، حضرت اولياء صاحب توحيدِ طالبن مان هڪ آهي۔ اهو منهنجو مرشد ۽ سيد پارسا ۽ خلق جو قبل نما آهي۔ سنس وجود توحيد سان سينگاريل ۽ سنس دل به الاهي عشق سان ٽٽار آهي۔ (پٽ شريف) طور وانگر اوج تي آهي۔ سنس روضو مبارڪ ۽ ان جو صحن به جنت جي باغ وانگر آهي۔ سنس مسجد ٽن قمن واري به عجيب آهي۔ ان جي سامهون اڱڻ ۾ ڇهڇ ساوا وڻ به آهن ۽ صحن جي چوڌاري خليفي ۽ فقيرن جون خانقاهون آهن۔ صحن ۾ اونهو ڪوه به آهي، جيئن بيت الله

۾ زم زم جو کوه آهي. جمعي جي رات لطيفي راڳ ڪهايو ويندو آهي، جنهن ۾ توحيدِي تنوار هوندي آهي. ان جو سوز ۽ اثر خاص ۽ عام ٿي پوي ٿو. ان رات هر طرف جي خلق، ذوق ۽ شوق سان ايندي آهي. صفر مهيني ۾ به وڏو ميلو ٿيندو آهي جو ان مهيني ۾ اولياءِ صاحب جو وصال ٿيو هو. هن وقت سندس مسند تي لطف علي شاه آهي، جيڪو به ظاهري ۽ باطني فيض جو صاحب آهي. سالڪن فقيرن کان هي روايتون ٻڌي ڪتاب تيار ڪيو اٿم، جيڪو هن زماني ۾ ”عبدالحسن“ جو يادگار رهندو.

داستان جي شروعات

حضرت سيد عبد اللطيف شاه، رسول الله صلي الله عليه وسلم جي اولاد مان آهي. شريعت، طريقت، معرفت ۽ حقيقت جو صاحب ۽ ”تارڪ“ جي لقب سان مشهور آهي - مير علي شير قانع، ٿٽوي جي ڪتابن ”تحفته الڪرم“ ۽ ”معيار سالڪان طريقت“ ۾ آهي ته، حضرت اولياءِ صاحب دنيا کي ترڪ ڪيو هو. ان هڪري سندس لقب ”تارڪ“ پيو. اولياءِ صاحب جي ولادت سن ۱۱۰۲ ه ۾ ”پٺي پور“ ۾ ٿي، جيڪو هڪ ڳوٺ ”ڪٽياڻ“ ڳوٺ جي ويجهو آهي. سندس ولادت جي جاءِ تي مسجد ٺهيل آهي ۽ اها مسجد هينئر به ’نصير واه‘ جي ڪناري تي صحيح سلامت آهي.

صحيح روايتون آهن ته، حضرت اولياءِ صاحب ننڍپڻ کان واصل بالله يعني چمندي ڄام هئا. ننڍي هوندي گهرجي صحن واري ڀت تي ويهندا هئا، پر جڏهن ڪجهه وڏا ٿيا ته سندن اڪثر راند هي هوندي هئي، جو شهر جي چوڪرن کي گڏ ڪري سماع يا ذڪر ۾ مشغول رهندا هئا ۽ ڪڏهن تيرڪمان به هئندا هئا. سندن تير اڪثر نشاني تي لڳندو هو، پر پاڻ ان سان ڪنهن به ساهواري کي نه اهڙاڻئون.

حكايت ۱

روايت آهي ته، سنڌ جو حاڪم ميان نورمحمد ڪلهوڙو عباسي هو. دنيا دولت سان گڏ پيري مرهڏي جو صاحب به هو. جڏهن لطيفي فيض جو آواز بلند ۽ مشهور ٿيو ته ”ميان نورمحمد عباسي“ نانگ وانگر وٽ کائڻ لڳو. لطيفي فيض جو احوال کيس خادم ٻڌائيندا هئا، جيتوڻيڪ حضرت اولياء صاحب جو احوال ان وقت عروج ۽ زوال تي مشتمل هو. ڪڏهن عروج جي حالت ۾ مخلوق کان ڪناره ڪشي ۽ ڪڏهن نزول جي حالت ۾ عالم صورت ۾ رهنمائي ڪندا هئا. هڪڙي ڏينهن فقيرن جي جماعت سميت پنهنجي وڏي ڏاڏي سيد عبدالڪريم بلڙي شريف واقع ”لاڙ“ جي درگاه تي ويسا. ان وقت شاھ، ڪريم تي روضو ٺهيل ڪونه هو، رڳو وٺڻ جي هيٺان سندن مزار مبارڪ ٺهيل هئي. حضرت اولياء صاحب کي خيال آيو ته، سندس روضو ٺهرائجي، پر ان لاءِ مشڪل هي هو ته، سيد عبدالڪريم بلڙي واري کي روضو ٺهرائڻ منظور نه هو. ان ڪري جنهن به ماڻهو قبر واري وٺ کي وڍڻ لاءِ هٿ ڊگهو ٿي ڪيو ته، ان کي تڪليف پي ٿي. آخرڪار حضرت اولياء صاحب سيد عبداللطيف شاھ ڪرامت جي زور تي اجازت حاصل ڪري، ان پراڻي وٺ کي وڌيو ۽ پاڻ سامان ۽ ڪاشي وٺڻ لاءِ ملتان روانا ٿيا. ڪن جو چوڻ آهي ته، روضو تعمير ٿيل هو، باقي ڪاشيءَ جو ڪم رهيل هو، جنهن ڪري پاڻ ملتان روانا ٿيا. پر اصل ڪالھ هي آهي ته پاڻ پهريان ملتان ويا هئا. اتان موٽي اچي روضي جي تعمير شروع ڪرايائون. ان وقت پاڻ ”گيرڙو“ لباس پهريندا هئا. اهو هن ڪري جو پاڻ

ڪجهه وقت سناسين سان سفر ۾ رفاقت ڪئي هئائون. مطلب ته پاڻ ڪاشيءَ جي ٻيڙي ملتان کان پراڻي واپس اچي رهيا هئا ته، سندن ٻيڙي خداآباد جي ويجهو اچي لنگر هنيو. خداآباد، ميان نورمحمد ڪلهوڙي جو تختگاه هو. جڏهن ميان صاحب کي لطيف سائين جي اچڻ جي خبر پئي ته، پاڻ پنهنجا ڪجهه معزز ماڻهو سندن زيارت لاءِ موڪليائين. انهن کي مفرح مرواردي معجون به ڏنائين ته، ان کي شاهه لطيف جي خدمت ۾ پيش ڪن ۽ پر ان معجون ۾ قاتل زهر هو. حضرت اولياءِ صاحب شڪرئي سان اها معجون وٺي ملاح کي ڏئي فرمايو ته، جڏهن ٻيڙي وچ درياءَ ۾ پهچي ته، هن معجون کي دريا ۾ وجهي. ان تي ميان صاحب جي منحوس ماڻهن گهڻو ئي اصرار ڪيو ته، هي ان لپ شيءَ آهي. پوڙهو ڪاٺي ته جوان ٿي پوي، پر حضرت اولياءِ صاحب انهن جي ڳالهه تي توجه ڪونه ڏنو. ملاح، مرشد لطيف جي امر موجب معجون کي وچ درياءَ ۾ اچليو. ان کان بعد پنهنجي حق پرست جماعت کي حڪم فرمايائون ته، هاڻي ڀلي پاڻي پيئو. جن به ان وقت درياءَ مان پاڻي پيئو، تن کي موت جي مرض کان سواءِ سڄي زندگي ڪوبه مرض ويجهو نه آيو. پوءِ حضرت اولياءِ صاحب، ميان صاحب جي ماڻهن کي فرمايو ته، ميان صاحب جو تحفو پهتو. جيڪڏهن ان کي رڳو منهنجي ٿوري جماعت استعمال ڪري ها ته، ان جو فائدو رڳو اسان تائين محدود رهي ها. هاڻي ڀل ته سڄي خلق درياءَ مان پي پيئي.

ان کان پوءِ پاڻ ”بلڙي“ پهتا. پنهنجي وڏي ڏاڏي جو روضو جوڙايائون. ان جي ڀر ۾ عاليشان مسجد به ٺهرايائون. مسجد جي دروازي جي اترئين طرف شاه ڪريم جي روضي جي سامهون هڪ ڪاشيءَ جي سر نصب ڪيائون، جنهن تي ”لطيف“ لکيل هو. ان وقت درگاه ڪريمي جو گادي نشين سيد عبدالواسع شاه هو. جڏهن شاه عبداللطيف اتان فارغ ٿي واپس موٽندي ”دوندي“ وٽ اچي منزل انداز ٿيو. پويان سيد محمد صلاح جيڪو به شاه

ڪريم جي اولاد مان هو. ان درگاه ڪريمي جي گادي نشين سيد عبدالواسع جي مجاس ۾ ٻڌو ۽ سيد عبدالواسع پي چيو ته، اولياء صاحب ڪريمي روضو ته سٺو جوڙايو آهي، پر دروازي تي پنهنجو نالو لکرايو آهي نه، آخر ۾ سندس حجت ثابت رهي ۽ هن درگاه ڪريمي جو وارث بنجي. سيد محمد صلاح ان ڳالهه ٻڌڻ سان گڏ اهو به ڏٺو ته، گادي نشين، دروازي واري لڳل سر به ڪيرائي ڇڏي آهي. سيد محمد صلاح اها سر جنهن تي ”لطيف“ لکيل هو، کڻي حضرت اولياء صاحب جي پٺيان پڇندو آيو. ان منزل تي اچي شاه لطيف سان مليو ۽ سموري حقيقت حال عرض ڪيائين. ان وقت اولياء صاحب سيد محمد صلاح کي حڪم فرمايو ته، هڪ ننڍي وڻ کي زور سان زمين مان پاڙوڻ چڪي ڪڍي. اتفاق سان وڻ جون ٽي پاڙون پتجي آيون ۽ چوٿين پاڙ چچي زمين ۾ رهي. ان ئي حضرت اولياء صاحب زبان مبارڪ سان فرمايو ته، منهنجو نالو عبداللطيف آهي. لطيف ته الله تعاليٰ جو نالو آهي. الله جي ذات کي جوش آيو ۽ سيد عبدالواسع جو حال هن وڻ وانگر ٿيو ۽ سيد محمد صلاح جا ٽي پشت درگاه ڪريمي جا گادي نشين ٿيندا. ڇو ته وڻ مان ٽي پاڙون نڪتيون آهن. (خدا جي قدرت!) اهڙي طرح عبدالواسع شاه بي اولاد هن دنيا مان گذاري ويو. سيد محمد صلاح کي معلوم هو ته، منهنجا ٽي پشت گادي نشين ٿيندا. ان ڪري پاڻ پنهنجي حياتيءَ ۾ پنهنجي پٽ سيد حيدر شاه کي مرشدي جي پگ پڌرائي گادي نشين بنائين. اهڙي طرح سيد حيدر شاه پنهنجي نيڪ فرزند سيد قنبر علي شاه کي پنهنجو وليعهد ڪيو. ان پنهنجي پٽ سيد حيدر شاه سخي کي گادي نشين بنايو. جڏهن اهو لاولد گذاري ويو ته، ان کان پوءِ سندس ڀاءُ سيد محمد صلاح ثاني درگاه ڪريمي جو گادي نشين ٿيو. اهو به بي اولاد هو. اهڙي طرح حضرت اولياء صاحب جي قول موجب محمد صلاح جا ٽي پشت گادي نشين ٿيا. ڇهين سال کان پوءِ سيد صاحبڏن، شاه، سيد عبدالڪريم جي

اولاد جي ٻي شاخ مان گادي نشين ٿيو ۽ هيٺر به لطيفي سِر،
ڪريمي روضي تي سج وانگر روشن آهي.

نظم جو مطلب

سانگي نظم ۾ سيد محمد صلاح جي فرزندن حيدر شاه،
قنبر علي شاه ۽ سيد حيدر شاه ثاني جي گادي نشيني جو احوال
ٻيهر آندو آهي، جيڪو نثر ۾ آيل آهي.



حڪايت ۲

روايت ۾ آهي ته، حضرت اولياء صاحب اڪثر سير سفر تي هوندا هئا. آخري عمر ۾ پٽ تي اچي رهيا. هڪ حجرو پٽ جي هيٺان تعمير ڪري ننڍو باغچو به رکيائون ۽ پٽ کي هموار ڪرڻ شروع ڪيائون. هڪ حجرو والد صاحب لاءِ ۽ مسجد شريف ٽن قبن واري جوڙايائون. محنت سان پٽ جي سرزمين تي سوين فقيرن پڪي مٽي ڪڍي، ان کي هموار سڌو ۽ ڪشادو ڪيو. ان کان پوءِ پاڻ پنهنجي ٺٽ مبارڪ سان ليڪا ڪڍي، سڀني فقيرن کي نشان ڪري ڏنائون ته، اهي پنهنجي وسعت آهر پنهنجا گهر ٺاهين. حضرت اولياء صاحب جيڪي حصا ورهاست ڪري ڏنا هئا، هيٺ نائين انهن ڀتين جا نشان قائم آهن.

چون ٿا ته، جنهن وقت شاه لطيف جا فقير پٽ تي مٽي، مٽي تي ڪڍي پٽ شريف کي سنواري رهيا هئا ته، اتفاق سان مخدوم نوح هالاڻي جي درگاه جو پنجون گادي نشين مخدوم 'مير محمد پنج پڳيه' عرف 'مير پير' پنهنجي عملي ۽ ظاهري رعب تاب ۽ سواري سميت جو پٽ تان اچي گذر ٿيو. جيئن ته، لطيفي فقير پٽ سنوارڻ جي خدمت ۾ مشغول هئا. 'مير پير' اهو ڏسي پڇا ڪئي ته، ”ڪهڙي مصيبت ۾ ڦاٿا پيا آهيو. هي پٽ ڏيندي ٺٽ“. ان کان پوءِ با وفا فقير حضرت اولياء صاحب جي خدمت ۾ ڏکارا ٿي اچي ويٺا. حضرت اولياء صاحب انهن جو حال معلوم ڪري ورتو. فقيرن ادب سان عرض ڪيو ته 'مير پير پنج پڳيه' مخدوم نوح هالاڻي جو گادي نشين هتان اچي لانگهائو ٿيو. سندس شان ۽ مريدن جو مان ڏاڍو خوش رنگ ۽ وڻندڙ بي لڳو، يعني ظاهري دنياوي ڏيک ویک جو ڏاڍو نظارو هو. ان ڪري، اسان کي به نفساني ۽ بشري لحاظ کان دل ۾ خيال آيو ته،

جيڪڏهن اوهان به دنياداري رهڻي ڪهڻي ڏانهن توجهه فرمايو
۽ اسان به انهن وانگر سينگارجي، اوهان جي حضور ۾ حاضر
ٿيون. ان تي حضرت اولياء صاحب انهن تي افسوس ڪندي فرمايو
ته، اسان کان پوءِ هتي دنيا جو نظارو ٿيندو، جو هن درگاه جا
فقير به بادشاهن جي ڏک ڏيندا. گادي نشين به شاهانه لباس پهريندا.
فٽجمل ۽ دنيادار ٿيندا، پر جيڪا دولت هينئر امانوت سستي آهي،
اها ان وقت مهانگي ٿي ويندي. پر درياء جيڪڏهن لس ليٽ ۽
۽ ٻوڏ نه ڪندو ته، آڇايل ان مان سيراب ٿي سگهندا. (چاڙهه ۾
نقصان آهي) ان کان پوءِ فقيرن اهو به عرض ڪيو ته، (مخدوم
مير پير) ٿوڪ طور هي به چيو آهي ته، ”پٽ ڏيندي ٿٽ.“
حضرت اولياء صاحب فرمايو ته، اها به دعا آهي جو ڍاڻو ماڻهوئي
اٿين ڪري سگهندو.

نظم جو مطلب

سانگي نظم ۾، مخدوم مير پير جي پٽ تي آمدِ حو
اشارو ڪري چيو آهي ته، پٽ شريف ڏسي، اهو رنجيدو ٿيو هو؛
جو ان جا مريد به لطيفي درگاه تي اچڻ لڳا هئا. ان ڪري پٽ
تان کلڻ ٿي ڪيائين.



حڪايت ۳

روايت آهي ته، جڏهن لطيفي مسجد تيار ٿي رهي هئي. نيڪ بخت فقيرن وڏا پتر پي آنداء. حضرت اولياء صاحب پاڻ ڪهاڙي جي پاڻي سان پترن کي ڀڄي مسجد جو ميدان ٿي ٺاهيو. هڪڙي ڏينهن هڪ مسافر حج جي پانڊينٽڙو جو آٿان اچي گذر ٿيو. حضرت اولياء صاحب جي زيارت ڪري، ظاهري باطني نوراني صورت ڏسي سندن معتقد ٿي پيو. حضرت اولياء صاحب پنهنجي مسجد واري ڪم ۾ مصروف هئا، ته ان مسافر سندن اها مسڪيني حالت ڏسي پنهنجي هڙ مان هڪ پتر ڪڍي، سندن خدمت ۾ نذرانو ڏنو، جيڪو پارس پتر هو.

آهن ڪم به پارس آشنا شد

في الحال بصورت طلا شد

مطلب ته، جو لوهه پارس سان لڳو ته ان وقت سون

ٿي پيو.

اهڙي طرح مشهور آهي ته، ڪلهوڙن جي زماني ۾ هاڻي ڀڄي گنجي ڏڪر ٿي آيو، ان هاڻي جو زنجير سونو ٿي پيو. شايد ان کي به پارس پتر لڳو هو. ان کان پوءِ ته اتي ڏاڍي ڳولا ڪيائون، پر پارس جو پتو ڪونه پيو.

بهر حال اهو مسافر ان پارس پتر جو احوال ٻڌائي موڪلائي هليو ويو. حضرت اولياء صاحب ان پتر کي ڏسي قادر جي قدرت بيان پي ڪئي، ته اوچتو پتر سندن هٿن سان هيٺ ڪري پيو ۽ سندن لوهي ڪهاڙي تي لڳو، ته اها ڪهاڙي سون بنجي پئي. حاضر جماعت هن عجيبي ڪرشمي تي عبرت ۽ عجب پي ڪاڌو. حضرت اولياء صاحب انهن حاضرين جي خوشي ڏسي ڏوراپو ڏنو ته، دنيا وارن جي صحبت فائديمند ڪانهي، جو هن مسافر شخص

اسان کي پتر ڏنو جو ڪهاڙي کسي لڳي ان کي سونو ڪري وڌائين ۽ پٿرن ڪٽڻ کان بيڪار بنائي ڇڏيائين. ڇو ته سون نرم ٿيندو آهي. حضرت اولياء صاحب ان پٿر ۽ سوني ڪهاڙي کي ڪپڙي ۾ ٻڌي ڪنڊ ۾ ڦٽي ڪيائون.

گڇ وقت کان پوءِ اهو مسافر حرمين شريفهن جي زيارت ڪري واپس سنڌ پهتو ته، لطيفي درگاه جي ديدار لاءِ پٽ شريف تي آيو. اتي پهچي عجب ڪرڻ لڳو. ان جي خيال ۾ ته هاڻي اولياء صاحب وٽ بادشاهي لڳي وئي هوندي؛ پر هتي اصلي حالت ڏسي حيران ٿي ويو. حضرت اولياء صاحب ان کي فرمايو ته، ”تنهنجو تحفو اسان جي ڪم نه آيو. فقيرن اهو پارس پٿر ۽ سوني ڪهاڙي سندن خدمت ۾ آڻي حاضر ڪئي. اولياء صاحب اهو تحفو مسافر کي موٽائي ڏنو. مسافر گهڻو ئي اصرار ڪيو ۽ پارس پٿر جا فائدا ٻڌايا، پر حضرت اولياء صاحب ان جو عرض نه قبوليو. هن مان ظاهر آهي ته، ڪو به سندن خدمت ۾ پيسا پيش ڪندو هو ته، پاڻ ان کي لٽ جي چوٽي سان مٽي ۾ پوري ڇڏيندا هئا. جيڪڏهن ڪا به شيءِ هوندي هئي ته ان کي آني جو آڻي ورهائي ڇڏيندا هئا. هينئر به وسڪاري جي مند ۾ ماڻهو اتان پيسا لپندا آهن ۽ تبرڪ ڪري رکندا آهن.

نظم جو مطلب

سانگي نظم ۾ حضرت اولياء صاحب کسي تارڪ دنيا سڏيو آهي، ته پاڻ ڪڏهن به دنيا جي آلودگي ۾ نه ڦٽا. ان کان پوءِ حضرت اولياء صاحب جي ولايت جي منزلن ناسوت ۽ جبروت جو ذڪر ڪيو آهي ۽ پاڻ کي حضرت اولياء صاحب جي مريد ٿيڻ تي فخر ڪري ٿو ۽ خوشي جو اظهار ڪري ٿو.



حكايت ۴

روايت آهي ته، جڏهن حضرت اولياء صاحب ڪوٽڙي مغل بيگ مرزا ۾ هئا، هينئر به ڪوٽڙي مغل جا آثار پٽ شريف کان ڏکڻ طرف ڦٽل حالت ۾ موجود آهن، اتي حضرت اولياء صاحب کي سندن والد سيد حبيب شاه جي طبيعت جي ناسازي جي خبر پئي. آخر جڏهن بيماري وڌي ۽ وصال جون نشانبيون ظاهر ٿيڻ لڳيون ته، سيد حبيب شاه پنهنجي فرزند شاه لطيف ڏي هي بيت چوائي موڪليو:

ڪينه جنه نيه لڏا، جئن مون واجهائيندي نه ورو،

جيڪي مئي ڪندا، سو جانب ڪريو جيئري.

حضرت اولياء صاحب، والد صاحب جي ان شعر جي جواب ۾ فرمايو ته، هرگز فڪر نه ڪريو، آئون به جلدي اوهان واري وات وٺي ايندس، مگر مون پنهنجي مالڪ سان واعدو ڪيو آهي ته، هرحال ۾ رضا تي راضي رهندس. جيڪڏهن هينئر والد جي ڏکي ۽ موت جهڙي حالت ڏسندس ته، ضرور دل نرم ٿيندي، اکين مان ڳوڙها وهندا ۽ ڏک جون سڀ ڳالهيون سامهون ٿينديون. يعني آئون پاڻ جهلي ڪونه سگهندس. تنهن ڪري منهنجو رضا ۽ قضا تي راضي رهڻ وارو وچن ٿئي پوندو. ۽ اولياء صاحب هي بيت پنهنجي والد سيد حبيب شاه جي جواب ۾ چوائي موڪليو:

متان ٿين ملول، ڪين آگاهون آهين،

ڏسڻ ۾ ڪر ڏور، حد بنهي جي هيڪڙي.

ان کان پوء سيد حبيب شاه پنهنجي مالڪ سان وڃي مليو، کيس غسل ڏياري سندس خاص مريد محمود شاه جي سيراندي کان دفن ڪيائون — محمود شاه حضرت اولياء صاحب جو پهريون مريد هو ۽ وفات به حضرت اولياء صاحب جي حاضري ۾ ڪيائين.

اولياء صاحب جي امڙ موجب مٿي ”ڀٽ شريف“ جي سر زمين تي کيس دفن ڪيائون.

سيد حبيب شاه جي حجري جي ڀرسان مسجد آهي ان جي دروازي وٽ ”لٽي“ جو جهونو وڻ آهي. جيڪو شاه صاحب جي وقت کان وٺي آهي ۽ تمام قديمي ۽ شڪسته حالت جي باوجود اڃا تائين ساڻو ۽ موجود آهي. جڏهن حضرت اولياء صاحب پهريان ”ڀٽ شريف“ تي آيو ته، ان وڻ کي چوڌاري ڪپڙو ڏياري باغيال آني اچي رهيا هئا. ٻيو هڪ ”ڄار“ جو جهونو وڻ جيڪو وڏي خليفن ”نر فقير“ جي اوطاق ۾ آهي، جنهن جا ڌار ڇت منجهان ٻاهر نڪتل آهن. ان ڄار جي قديمي وڻ کي حضرت اولياء صاحب ٻين وڻن جو ڏاڏو چونڊو هو. هڪ ”ڪرڙ“ جو وڻ مسجد جي لڳ آهي. ان ڪرڙ جي وڻ ۾ اهو اسرار آهي جو، خدا نه ڪري ان وڻ جي ڪا ٿاري پڇي. جيڪڏهن اتفاق سان ان جي ٿاري پڇي پئي ته، هر ماڻهو اهو خيال ڪندو آهي ته، ڪهڙو قضيو يا واقعو پير صاحبن ۾ ٿيندو؟ ان جو آزمودو ٿيل آهي.

نظم جو مطلب

سانگي چوي ٿو ته، هاڻي هي سيد حبيب شاه جي وفات جو داستان پورو ڪريان ٿو ۽ حضرت اولياء صاحب ته ڪرامت جو صاحب هو، پر ڪرامتن جي ڏيکارڻ کي پسند نه ڪندو هو. البت ڪڏهن ڪڏهن ازخود انهن جو ورود ٿيندو هو.



حكايت ۵

روايتن ۾ آهي ته، هڪ ڏينهن ”مير پير پنج پگيم“ درگاه مخدوم نوح هلاڻي جو گادي نشين ”ساگري“ واه ۾ جيڪو هالن جي ويجهو وهندو هو، پيڙيءَ تي سوار ٿيو پي ويو. واه جي ڪپ تي شاه لطيف جي هڪ فقير وضو پي ڪيو ۽ سندس ڪتو به بيٺو هو. پير صاحب کي ڪتو وٺي ويو ۽ لطيفي فقير کان ڪتو گهريائون. پر فقير پنهنجي ڪتي ڏيڻ کان انڪار ڪيو ته، هي منهنجو ڪتو هڪرين ۽ رين جي واهت ڪندو آهي. ان تي پير صاحب زوريءَ ڪتي ڪسڻ ۽ فقير کي سيڪت ڏيڻ لاءِ اشارو ڪيو. پير صاحب جي مريدن لطيفي فقير کي چڱي ڊينب به ڪڍي، ڪتو به ڪسيو ۽ گهٽ وڌ به ڳالهائيو.

ان لطيفي فقير جي ويجهو آسپاس ٻيا به شاه لطيف جا فقير هئا، سو ان لطيفي فقير پنهنجو سربستو ڏڪارو حال وڃي انهن سان سليو. جنهن تي سڀني فقيرن ۾ تاءُ بيدا ٿيو. سڀئي گڏجي ”ساگري واه“ جي ڀر ۾ جهنگ ۾ لڪي ويٺا ۽ ان ڪتي جي مالڪ فقير کي ساگري واه جي ڪپ تي ويهاريائون ته، جڏهن پير صاحب موٽي ته، پهريان پير صاحب کان پنهنجو ڪتو گهري. مطلب ته جڏهن پير صاحب سير شڪار ڪري موٽيو، ان فقير جي سامهون پهتو ته، فقير نوڙت سان عرض ڪيو ته، مونسان جيڪا بدسلوڪي ٿي آهي، ان کي معاف ڪير، پر مهرباني ڪري مون کي ڪتو موٽائي ڏيو. اها ڳالهه اوهان جي فياضي کان پري ڪانهي. فقير جي انهي سوال تي پير صاحب کي ڪاوڙ آئي ۽ پنهنجن ساٿين کي چيائين ته هن فقير کي مار ڏيو ته، جيئن پهر اهڙي حجت ۽ جرئت نه ڪري سگهي. جيئن ته پير صاحب جا ساٿي اڳ جا هريل هئا، سو فقير تي پلٽجي پيا. تنهن تي فقير


پنهنجي ٻين لڪل فقيرن کي سڏ ڪيو ۽ اهي به هر طرف کان ٿئي پيا ۽ پير صاحب جي ساٿين سان جوابي ڪاروائي ۾ مقابلو ڪرڻ لڳا. هڪ ٻئي کي چڱو سٽڪو ڪڍيائون. جيئن ته هٿيار ڪنهن وٽ به ڪونه هئا، رڳو لٽين ۽ ڌڪي بازي سان هڪٻئي جي خوش-مرحبا ڪيائون. لطيفي فقيرن انهي وٽ پڪڙ دوران همت ڪري، ٻيڙي ۾ وڃي ڪتو به ڇڏائي ورتو. مير پير ندامت ۽ عاجزي سان هالن ۾ پهتو. وڌيڪ احوال نظم ۾ آهي.

نظم جو مطلب

سانگي، مصنف جون خوبيون بيان ڪندي چوي ٿو ته، مصنف کي خوشامد نه ڪرڻ گهرجي. شفاف آئينه وانگر ڳالهه بيان ڪري. ٻاڙ ٻٽاڪ کان پاسو ڪري. جا به ڳالهه ٻڌي ته ان کي گهٽ وڌ بيان نه ڪري. حق جي دائري کان قدم نه وڌائي. جيڪڏهن ان کان پوءِ به ڪو رنج ٿئي ته ڀلي ٿئي، جو مون کي ڪنهن ۾ لالچ ۽ اميد ڪانهي. سانگي، مير پير جي ندامت سان هالن ۾ پهچڻ کان پوءِ قصو بيان ڪندي چوي ٿو ته، 'مير پير' ڪٿي ڪسجي وڃڻ ڪري خفا ۽ خشمگير ٿيو. ان تي وڏو لشڪر وٺي پٽ تي ڪاهه ڪيائين. کلم ڪلا اعلان ڪيائين ته، "سيد" (عبداللطيف ڀٽائي) سان جنگ ڪندس. جڏهن سمورو لشڪر اچي گڏ ٿيو ته، انهن تي نظر ڦيرائي پڇيائين ته، وڏو خاص خليفو اسماعيل سوره ڪٿي آهي؟ سڀني پڇي وڃي ان خليفن اسماعيل کي چيو ته، لشڪر ۾ ٻوڙها ۽ جوان پهچي ويا آهن. مير پير فرمايو آهي ته، منهنجو خاص خليفو لشڪر جو اڳواڻ ڪٿي آهي؟ جڏهن خليفن اسماعيل، پير صاحب جو لاهو حڪم ٻڌو ۽ سمجهيائين ته جنگ کان سواءِ چارو ڪونهي. ان ڪري پنهنجي ڏاڙهي مٿو ڪوڙي، منهن ڪارو ڪري، نقاب ڍڪي انهي مهل اچي حاضر ٿيو ۽ چوڻ لڳو ته، اي مرشد! آئون حاضر تيار آهيان. هاڻي

پنهنجي جان توتان قربان ڪرڻ آيو آهيان. مگر پير صاحب سندس منهن تي نقاب ڏسي چيو ته، هي حجاب ڇا جو آهي؟ خليفو چوڻ لڳو ته، مرشد سائين! هن ڳالهه کي ڇڏ، هينئر ويڙهائيند جو وقت آهي. مگر پير صاحب پاڻ سندس منهن تان نقاب لاهي ڏنو ته، سندس حالت رحم جوکي آهي. تنهن تي پير صاحب چيو ته، اي منهنجا خاص خليفاءَ هن مجلس ۾ پاڻ سان هي عجب جهڙي حالت ڪئي اٿي، جو ڏاڙهي مٿو ڪوڙي ۽ منهن ڪارو ڪري آيو آهين! خليفي عرض ڪيو ته، اي منهنجا ناميارا پير! دشمن سان بير شينهن وانگر مقابلو ڪر. تنهن تي پير صاحب وري چيو ته، تنهنجو منهن چوڏهين جي چنڊ جهڙو هو، ڇو ڪارو ڪيو اٿي؟ ان جي حقيقت کولي ٻڌاء؟ خليفي عرض ڪيو ته، رهنا مرشد! مون کي پنهنجو خاص خليفو به بنايو اٿي ۽ هينئر وري چوين ٿو ته، علي جي اولاد (سيد عبداللطيف شاه) سان دغا ڪري سامهون ٿي لڙان. منهنجي انهي ڪڙي ڪرتوت تي علي المرتضيٰ رنج ٿيندو ۽ رسول الله ﷺ به منهنجي شفاعت ڪونه ڪندو. ٻي طرف جي تو مرشد جو امر نٿو مڃان ته دنيا ۾ ڪهڙو منهن کڻندس. جڏهن ڏٺم ته، منهنجا ٻئي جهان ٿا وڃن، نه پوءِ پاڻ ئي پنهنجو منهن ڪارو ڪري اهو حال ڪيو اٿم.

مطلب ته جڏهن مير پير، خليفي اسماعيل جي اهڙي واردات ڏٺي ۽ ٻڌي ته پشيمان ٿيو. قيامت جي هولناڪ ڏينهن کان خوف کاڌائين ۽ سمجهيائين ته، ”سيد“ سان جنگ ڪرڻ چڱو ڪم ڪونهي، ان ڪري اتان موٽي پنهنجي گهر آيو.



حكايت ۶

روايت آهي ته، ظاهر جي زاهدن ۽ عابدين حضرت اولياء صاحب جي خدمت ۾ عرض ڪيو ته، اوهان جو مذهب شيعو آهي يا سني؟ پاڻ فرمايائون ته، اسان جو مذهب ٻنهي جي وچ ۾ آهي. وري انهن چيو ته، انهن ٻنهي جي وچ ۾ ته ڪو ٻيو طريقو ڪونهي! تنهن تي حضرت اولياء صاحب جواب ۾ فرمايو ته، اهو نه هجڻ اسان جو مذهب آهي؛ يعني اسان به ڪي ڪين آهيون-- ۽ حضرت اولياء صاحب عجيب رسالي جي صاحب هوندي، جو رسالي جي مطالعي ڪندڙن جون اکيون ان مان عبرت وٺن ٿيون، ڪڏهن سبق نه ورتو هئائون ۽ نه وري ڪڏهن هٿ مبارڪ سان ڪاغذ تي ليڪو به ڪريو هئائون.

حضرت اولياء صاحب لٽ کڻندو هو. ان جو مٿو لوه جو هو. آها لٽ اڄ به موجود آهي. سندن قد ڊگهو سنئون ۽ پورو هو. سندن رنگ گندمي هو. سندن سونهاري برابر ۽ شريعت مطابق پوري هئي. خضاب ڪي خراب تصور ڪندا هئا. سندن اکيون ڪشاديون، ڳاڙهاڻ تي مائل ۽ ڪاريون هيون. پيشاني ڪليل ويڪري، سندن سينو معرفت الاهي جو ڀريل خزانو هو. سندن چيلهه سنهي نه ڏهري، نه گوشت سان ڀريل پر وچٿري هئي. ٿورو ڳالهائڻ، ٿورو سمهڻ، ٿورو ڪاٺڻ ۽ سادو لباس ٻهرڻ پسند ڪندا هئا. صفائي ۽ پاڪيزگي کي به پسند ڪندا هئا. سندن ڪلام جلالت وارو ۽ عام قبض جي حالت ۾ راڳ کي مرغوب تصور ڪندا هئا. روئندا گهڻو هئا. بددعا ۽ بدگوئي کان پاسو ڪندا هئا. موجوده رواج موجب هٿ هٿ ۾ ڏئي ڪنهن کي مريد نه ڪندا هئا، بلڪ توجه سان مريد ڪندا هئا. بنا دعوت جي ڪنهن وٽ به مهمان نه ٿيندا هئا. گهڻو وقت تنهائي ۾ گذاريندا هئا.

نظم جو مطلب

سانگي چوي ٿو ته، جڏهن ڇهين حڪايت پوري ٿي ته،
 ”سر ماڻهو مون کي داد پئي ڏنو۔ جيتوڻيڪ مون کي ڪا طاقت
 ڪانهي، پر لطيفي فيض منهنجو مددگار آهي جو ”لطائف لطيفي“
 نشر ۽ نظم ۾ سينگاريو اٿم۔



حکایت ۷

روایت آهي ته، حضرت اولياء صاحب سنڌ جي حبلن، جبلن ۽ صحرا جي بيلبانن جو سير پي ڪيو ته، هڪ ڏينهن سناسين جي جماعت ڏٺائين. جيڪي ”ناني“ جي زيارت واسطي ٿي ويا. حضرت اولياء صاحب ان وقت سير سفر جي ارادي سان نڪتل ۽ ويراڳي هئا، ان ڪري انهن سناسين سان رفاقت ڪري ”لس پيلي“ جي آسپاس پهتا. اتي ”سڙڻ سخي“ جي مقبري جي زيارت ڪيائون. سخي سڙڻ جو احوال ۽ شجرو انشاء الله پي ڄاڻ ٿي ايندو. آخرڪار سناسين جي جماعت سان منزل مقصود تي پهتا. دستوري رسم موجب ”ناني“ تي کير هاريائون. ناني جو احوال به مشهور آهي، جو هن کان بعد ايندو.

مطلب ته، حضرت اولياء صاحب به انهن سناسين ٻي رواج پٽاندر، ان پٿر عرف ”ناني“ تي کير هاريو، ته سڀ کير ان ۾ جذب ٿي ويو ۽ هڪ ڦڙو به هيٺ نه هاريو. ان تي سناسين جي جماعت حيران ٿي. ارادو ڪيائون ته حضرت اولياء صاحب کسي شهيد ڪري کائڻ ته، جيئن ان جو فيض پاڻ حاصل ڪن، جو ائين ڪرڻ سناسين وٽ روا آهي.


حضرت اولياء صاحب انهن جي ارادي کي سمجهي، سناسين کان جدا ٿي، آخر اچي ”ننگر نئي“ جي شهر وارد ٿيو. اتي جي بزرگن سان واقفيت ۽ معرفت ڪيائين. گهڻو وقت خاص محبتن سان اتي جي رهاڪن کي فيض ڏنائون ۽ ورتائون.

چون ٿا ته، حضرت اولياء صاحب اڪثر اوقات فرمائيندا هئا ته، منهنجو گادي نشين، منهنجو فقير ۽ منهنجو محبتي آهو آهي، جيڪو ظاهري ۽ باطني چڱا ڪم ڪري ۽ جيڪو به منهنجي گادي تي ويهڻ جو پڪو پختو ارادو ڪري ته، اهو رفاقت ۽

بيحيائن جو ناچ نه ڏسي ۽ دولت جو شڪار نه ٿئي. جيڪڏهن
 ڪنهن وٽ سڱ عجي ته ڪنهن جي چوڻ تي ميڙ ٿي ان وٽ
 نه وڃي، جو ائين ڪرڻ سان انهن تي ٻار پوي ٿو ۽ زوري مٿي
 ماڻهي ڪرائڻ سٺو ڪم ڪونهي.

نظم جو مطلب

سانگي هن نظم ۾ پنهنجي طبع جي رواني، سنڌ جو شان
 ۽ پنهنجي شيرين زباني بيان ڪئي آهي.



حڪايت ۸

مغل بيگ جي نياڻي بيمار ٿيڻ ۽ دعا سان شفاياب ٿيڻ

جسي بيان ۾

سانگي هن حڪايت کي ٻن حصن ۾ ورهايو آهي. هڪ حصو نظم ۾ ۽ ٻيو حصو نثر ۾ بيان ڪيو آهي. نظم ۾ پهريان شاعرانه طبع رساني ۽ شراب عشق جي طلب کان بعد، سانگي حڪايت بيان ڪندي چوي ٿو، ”هاله ڪندي“ جسي ويجهو ”ڪوٽڙي“ جو شهر هو. اتي مغل آباد هئا. انهن مغلن جو اڳواڻ بيگ، مرزا هو. اولياء صاحب جي والد سيد حبيب شاه جو گهر به ڪوٽڙي مغل جي ڀر ۾ هو. اهي مغل، سيد حبيب شاه جا عقيدتمند ۽ سندس دعا جي تاثير جا معتقد هئا. مرزا بيگ جسي نياڻيءَ کي بخار ٿي پيو، ان ڪري سيد حبيب شاه کي خير جي دعا لاءِ وٺڻ آيا، مگر سيد حبيب شاه ان وقت پاڻ به بيمار هو، سو پنهنجي فرزند سيد عبداللطيف کي دعا لاءِ موڪليائين، جيڪو پاڻ به زماني جو قطب ۽ فيض جو صاحب هو. جڏهن سيد عبداللطيف مغلن ڏي وڃڻ لڳو، چڻ ته حضرت يوسف عليه السلام پنهنجي پيءُ حضرت يعقوب عليه السلام جي اسر سان، زليخا جي حال کي بهتر ڪرڻ لاءِ روانو ٿيو. جو ان کي درد ۽ غم کان آزاد ڪري ۽ پنهنجي دل کي به محبت سان شاد ڪري. سيد عبداللطيف مغلن جي شهر پهتو ته، مغلن پنهنجي گهر ڀرڻ ڪرايو. ان کانپوءِ سيد عبداللطيف اندر گهر ۾ داخل ٿيو. مغل پنهنجي نياڻيءَ کي ڪپڙو ويڙهي، سندس هٿ ٻاهر ڪڍيو. اولياء صاحب ان جي آڱر کي ورتو ته، انهي دم قادر قيوم جي حڪم سان نياڻي چاڪ ٿي وئي. ان کان پوءِ اولياء صاحب فرمايو ته، تنهنجي نياڻي ڪنهن

جو هٿ نه وٺندي، مگر سيد ان جو هٿ ورتو آهي. جنهن مان اهو اشارو مليو ٿي ته ”جنهن جي چوچ سيد هٿ ۾، تنهن کي لهر نه لوڏو“. حضرت اولياءِ صاحب جي واتان جڏهن اهو ٻڌائون ته، مرزا بيگ ڪاوڙجي پيو. ڇو ته مغل دنيا جي ڪري مغرور هئا. ان کان پوءِ سندن حضرت شاه صاحب تان اعتقاد ڪجي ويو. اهڙي طرح هدايت جي وات کان ٿڙي گمراه ٿي پيا. مغلن کي سيد سان سخت دشمني پيدا ٿي پئي ۽ شاه صاحب جي مخالفت ۽ ايڏائڻ لاءِ ڪمبخت ڪوششون ڪرڻ لڳا. ٻئي طرف حضرت شاه صاحب عشق جي جوش ۾ مخمور ٿي، جبل جهنگ جهانگيندو ۽ بر بيبان لتاڙيندو، عبادتون ۽ رياضتون ڪندو رهيو. سندس پاڪ عشق هر هنڌ مشهور ٿي ويو. ان ڪري مرزا بيگ ان کان گهڻو بي سڙيو ۽ ڪاريهر نانگ وانگر وٽ پي کڏائين.

هڪڙي ڏينهن مغل ڪنهن ڪم سان سڀ ٻاهر ويا هئا. ان وقت دل قوم جا چور، مغلن جي شهر ۾ اچي پيا. انهن جو مال ملڪيت، آٺ ۽ گهوڙا ڪاهي ويا. جڏهن شام جي وقت مغل بيگ آيو، ڏٺائين ته گهر برباد ۽ نوڪرن کي ڪٽل ڏٺائين. جڏهن مغل گهر پهتو ته ان ڦر جو سڀ احوال ٻڌائين. ان وقت انهن جي پويان سڀ ماڻهو وٺي پڳو.

جڏهن مغلن جي ڦورن جي پٺيان وڃڻ جي خبر شاه صاحب کي پهتي. تڏهن شاه صاحب فرمايو ته، جڏهن هي خبر اسان کي پهتي آهي، تڏهن اها مڙسي نه چٽبي، جو انهن مغلن جي مدد نه ڪجي. شاه صاحب پنهنجي فقيرن جي فوج وٺي، پاڙي جي ننگ، همدرد ۽ واهر لاءِ، مغل بيگ مرزا وٽ آيو ۽ چيائين ته، اي مغل! هي ڏکيو وقت آهي، جيتوڻيڪ تنهنجا ماڻهو به دلير ۽ بهادر آهن، پر اسان جي مٿان به پنهنجي مدد ڪرڻ واجب آهي. جيئن ڏک واري خبر ٻڌي اٿم ته، پنهنجن فقيرن سان گڏ واهر لاءِ اچي پهتو آهيان. مرزا بيگ، شاه صاحب جي مهرباني مڃڻ بجاءِ،

آئو ڇوڻ لڳو ته، اسان کي تنهنجي مدد نه گهرجي.
 روايت آهي، شاه صاحب لاڳيتو ٿي پيرا مغلن جي واهر
 لاءِ انهن کي چيو، پر هر ڀيري انهن بي مروتِي ۽ حسد ساڙ کان
 انڪار ڪيو. شاه صاحب انهن کي هيئن به چيو ته، اوهان کي
 هن وقت اسان جي مدد ۽ ڪار خير کان روڪڻ ۾ ڪهڙي مصلحت
 آهي. جيڪڏهن اسان جي مدد سان اوهان جو فائدو ٿئي ۽ ڦورن تي
 غلبو حاصل ٿئي ته، توهان جو فائدو ۽ نالو ٿيندو ۽ جيڪڏهن
 اسان انهن ڦورن سان مقابلو ڪندي مارجي وياسون، ته به اوهانجو
 مقصد پورو ٿيندو. پر انهن اصلي اندر جي ساڙ کان انڪار ڪيو
 تنهن تي شاه صاحب جلال ۾ اچي فرمايو:

بيگ تنهنجي بيگي، ڪوٽڙي ۾ ڪان؛

اٿم آس الله ۾، دل مارينئي مٿان.

شاه صاحب جي زبان مبارڪ مان اِهي لفظ نڪري ويا.
 هوڏانهن مغل به ڦورن جي پٺيان ويا ته، ڦورن سان دوبرو مقابلو
 ٿي پيو. انهن ڦورن گهڻن کي بندوقن سان نشانو بڻايو ۽ باقي
 جيڪي بچيا، انهن کي تلوار سان ڪٽائون. چون ٿا ته مغلن مان
 ڪوبه ماڻهو ڪونه بچيو؛

از مغولان هيچڪس باقي نماند،

حڪمه بشڪست و هم ساقی نماند.

مطلب ته، مغلن مان ڪوبه وانگي نه رهيو. شرابي پيالو
 پڳو ۽ ساقِي به نه رهيو. مگر مغل بيگ جو هڪ ٻار بچيو، جنهن
 جو نالو گولو هو. انهي واقعي کان پوءِ مغلن جي عورتن کي خيال
 آيو ته، هي هولناڪ واقعو حضرت اولياءِ صاحب جي رنجائش جي
 ڪري پيش آيو آهي. آخرڪار انهن عورتن صلاح ڪري ڪنهن
 ماڻهوءَ کي اولياءِ صاحب جي خدمت ۾ موڪليو ۽ هي نياپو
 ڏنو ته، اسان جا سڀ وارث مارجي ويا آهن، هيٺر اوهان اسان جا
 وارث ٿيو. ان ۾ اسان جي ٻنهي جهانن جي پلائي آهي. گهڻي

غور فڪر کان پوءِ اولياءِ صاحب، مرزا مغل بيگ جي نياڻيءَ سان پنهنجو نڪاح ڪيو. ان کان پوءِ اولياءِ صاحب اتان ڇڏي ”پٽ شريف“ تي لڏي آيو. اتي پهريان لڏي جي وڻ کي ڀلوڙو ڏياري اچي رهيو ۽ پوءِ جايون ٺهرايون.

مشهور آهي ته، جنهن وقت مرزا بيگ جي مارجڻ جي خبر مشهور ٿي ته، شاهه لطيف جي فقيرن مان هڪ فقير سندس تاريخ وفات جو مادو هن طرح چيو ”بود خبيث“ (۱۱۲۴ھ) مطلب ته، پايد هو. شاهه لطيف جيتوڻيڪ آهي هو، پر في البداهه فرمايو: اي درويش، ايئن چوڻ نه جڳائي، پر هيئن چؤ ”يڪ مغل به بوده“ (۱۱۲۴ھ) يعني، هڪ سئو مغل هو. جڏهن شاهه لطيف جي هنن لفظن جي اعداد جو حساب ڪيائون ته برابر ۱۱۲۴ھ جو سال نڪتو.

مير علي شير قانع شڪر الاهي ٽنوي ’تحفة الڪرام‘ ۽ ’معيار سالڪان طريقت‘ ۾ اهو مضمون آندو آهي ۽ لکيو آهي ته، سبحان الله! آهي شخص وٽان في البداهه اهڙي طرح ماده تاريخ جا الفاظ صحيح نڪرڻ، ڪرامت کان خالي نه آهن. وڌيڪ احوال انهن ٻنهي ڪتابن ۾ آهي، پر هتي لطائف لطيفي ۾ ڀيڳهه جي ڪري داخل نه ڪيم.

نظم جو مطلب

سانگي چوي ٿو، تو ٻڌو جيڪو مون نثر ۾ چيو. مون دوستن کان هڪ ذرو به نه لکايو آهي. منهنجو سڀو اندر صاف آهي، جيئن مشڪ خاص هرڻ جي دن ۾ آهي. عبدالحسن جي هي حڪايت پوري ٿي.



حكايت ۹

روايت آهي ته، هڪ ڏينهن ميان نورمحمد ڪلهوڙي عباسي سنڌ جي حاڪم، حضرت اولياء صاحب کي پاڻ وٽ اچڻ جي دعوت ڏني. حضرت اولياء صاحب پنهنجي حقاني جماعت سميت اُتي پهتو. جيئن ته ميان نورمحمد عباسي، حضرت اولياء صاحب سان اندر ۾ عداوت رکندو هو. ان وٽ هڪ سرڪش موتمار گهوڙي هئي. اها گهوڙي جيستائين سوار کي هڪيرائي ماريندي نه هئي، تيستائين ماڻ نه ڪندي هئي.

آخر موڪلائڻ جي وقت اها گهوڙي تيار ڪري سامهون آندي وئي ۽ عرض ڪيو ويو ته اولياء صاحب، ميان جي سامهون ان تي سوار ٿئي. حضرت اولياء صاحب، ميان صاحب جي مرضي قبول ڪئي، جيتوڻيڪ اولياء صاحب جي ڪن گهڻگهرن کين موتمار گهوڙي جي باري ۾ ٻڌايو به سهي؛ پر پاڻ انهن جي طرف توجه ڪونه ڏنو ۽ حڪم فرمايو ته، گهوڙي جو لڳام لاهي ڇڏيو. پاڻ ان تي سوار ٿيا ته، گهوڙي واڇوڙي وانگر اولياء صاحب کي ڪڍي ماڻهن کان ٻاهر نڪري وئي. ان تي ميان نورمحمد عباسي ظاهري طور ناراضگي ۽ پريشاني ڏيکاري ۽ ڪجهه تيز رفتار سوار ماڻهن کي اولياء صاحب جي پويان واهر لاء موڪليو ۽ پاڻ حيراني پريشاني ڏيکارڻ لڳو. آخر پاڻ ۽ سندس ماڻهن وڃي ڏٺو ته، گهوڙي ساڻي تي بيٺي آهي ۽ اولياء صاحب، احڪم الحاکمين جي حڪم سان ان جي مٿان استغراق جي حالت ۾ ويٺو آهي. ميان نورمحمد اها عجيب حالت ڏسي حيران ٿيو. عاجزي انڪساري ۽ همدردي سان عرض ڪرڻ لڳو ته، ”اوهان کي صحيح سلامت حالت ۾ ڏسي، الله جو شڪر بجا آندو اٿم، پر حيرت اها آهي ته، اوهان گهوڙيءَ جو لڳام ڇو لاهيو هو؟“ تنهن تي اولياء صاحب

جواب ۾ فرمايو ته، ”پنهنجي واڳ به مالڪ حقيقي جي حوالي ڪري ڇڏي اٿم ته پوءِ اهو ڪيئن مناسب آهي جو گهوڙي جي واڳ آڏون پنهنجي هٿ ۾ وٺان. ان توڪل جي ڀرسي تي گهوڙي جي واڳ به ان جي حوالي ڪري ڇڏيم.“ چون ٿا ته، ان ڏينهن کان پوءِ ميان نورمحمد دل ۾، حضرت اولياءِ صاحب بابت دشمني ۽ ڪدورت گهٽ ڪئي.

نظم جو مطلب

سانگي نظم ۾، هنن روايتن کي گل جي خوشبوءِ سان تشبيه ڏيندي چيو آهي ته، مون جيڪي لکيو آهي، اهو لطيفي فقراءِ کان ٻڌو اٿم. جيتوڻيڪ گل جي خوشبوءِ کي بقا ڪونهي، البت هي حڪايتون پائدار ۽ خوشبودار آهن.



حڪايت ۱۰

روايت آهي ته، هڪڙي ڏينهن سيد شهمير شاهه مٽيارين واري، هڪ هندو کي مسلمان ٿي ڪيو ۽ هندو اسلام قبول ڪرڻ کان عذر ٿي ڪيو. مجبوراً دانهون ٿي ڪيون. اوچتو حضرت اولياء صاحب جو آٿان اچي گذر ٿيو. ماڻهن کان ان بابت پڇيائون. معلوم ٿيو ته هندو رسول الله ﷺ جو اسلام قبول نٿو ڪري، زوري زبردستي اسلام جي اطاعت واسطي ڪوشش ٿي ڪيائون. حضرت اولياء صاحب سيد شهمير شاهه کان پڇيو ته، ڪهڙي مصلحت جي ڪري هندو سزا جي مصيبت ۾ ڦاٿو آهي؟ سيد شهمير شاهه ڏک سان ظاهر ڪيو ته، ان اسلام قبول ڪيو ٿي، پر هاڻي انڪار ٿو ڪري.

مطلب ته، اولياء صاحب هندو کي سيد شهمير شاهه کان ڇڏائي پاڻ سان ورتو. جڏهن هندو، اولياء صاحب جي فقيرائي جماعت ۾ داخل ٿيو، تڏهن فقيرن جي فيض واري صحبت ان کي وڻي وڻي. ان شخص خوشي ۽ سچي نيت، خلوص دل سان ڪفر کان ناتو توڙي، اسلام جي نور سان ڳانڍاپو ڪيو ۽ لطيفي فقيرن جي جماعت ۾ شامل ٿيو.

نظم جو مطلب

سانگي هن حڪايت بيان ڪرڻ کان پوءِ هي نتيجو ڪڍيو آهي ته، جيڪڏهن ڪو ماڻهو دل سان ڪلمو نٿو پڙهي. مجبوراً زبان سان اقرار ڪري ٿو ته، آهو پورو اسلام ۾ داخل نٿو ٿئي. ظاهر ۾ کڻي ان جو نالو عبدالله (الله جو ٻانهو) ٿيو، پر ان جي اندر ۾ رام رام رهجي ويو. مثنوي شريف ۾ به مولانا جلال الدين رومي هي مثال بيان ڪيو آهي، جنهن تي اڪتفا ڪريان ٿو:

هڪڙي پيري حضرت علي رضي الله عنه دين جي دشمن کي جنگ ۾ ڪيرايو. ان بي ادبي ڪري وات جو پاڻي حضرت علي رضي الله عنه ڏانهن آڇلايو، تنهن تي پاڻ ان کي ڇڏي ڏنائين. ان دين جي دشمن حيرت مان کانئن پڇيو ته، مون ته اوهان جي بيهود گستاخي ڪئي آهي ۽ اوهان وري مون کي ائين ڇڏي ڏنو. تنهن تي حضرت علي رضي الله عنه فرمايو ته، مون تو سان دين جي خاطر لڙائي ٿي ڪئي ۽ تـو وري منهنجي گستاخي ڪئي، تنهن ڪري توکي ڇڏي ڏنم، ڇو ته مون خدا لڳ تو سان لڙائي پي ڪئي (۽ نه پنهنجي ذاتي مفاد يا نفس جي لاءِ). اهو جواب ٻڌي ڪافر لڙائي ڇڏي، دل سان اسلام ۾ داخل ٿيو.



حکایت ۱۱

نکٽو ۱-

حضرت اولياء صاحب هڪ شهر ۾ ڪنهن ماڻهو وٽ
سهمان ٿيو. جيئن ته ان شخص وٽ ڍور ڍڳا ۽ مال گهڻو هو،
ان ڪري سندس گهر ۾ ڇيڻا ۽ پاڻ به گهڻو هو ۽ سندس گهر
۾ هڪ سڪل وڻ به بيٺو هو. اولياء صاحب، گهر ڏٺي کان
وڻ جي سڪڻ بابت پڇيو. تنهن تي هن چيو ته، پاڻ جي ڪري
وڻ سڪي ۽ سڙي ويو آهي. فارسي ۾ هن ڳالهه جو لطف حاصل
ٿيو ٿئي. ڇو ته، سنڌي ۾ ”پاڻ“ جون ٻه معنائون آهن. هڪ
ٽڪر وڏائي، ٻي گندگي يعني مال جا ڇيڻا وغيره. حضرت اولياء
صاحب هتي پاڻ مان پهرين معنيٰ وڏائي ٽڪر ۽ هٿ واري مراد
ورتي ۽ فرمايو ته، برابر پاڻ يعني وڏائي ۽ ٽڪر سڪائيندڙ
آهي. مطلب ته هٿ ۽ ٽڪر برباد ڪندڙ آهي.

نکٽو ۲-

حضرت شام عبداللطيف جو رسالو سنڌي نظم ۾ آهي.
ان جي شروعات ”اول الله اعلم“ جي بيت کان ڪئي اٿن،
پر حقيقت ۾ رسالي جو پهريون بيت مولانا رومي جي مثنوي وارو
پهريون هي بيت ئي آهي:

بشنو از ني چون حكايت مي كند

از جدائيهها شكايـت مي كند

جيئن هيٺ ان معنيٰ وارو بيت ڏجي ٿو:

ويـدل ٿي وايـون ڪري، ڪـڏل ڪوڪاري،

هن ڀن پنهنجا ساريا، هوءِ هنجون هڏن لئه هاري.

رسالي ۾ اڪثر ڀورا سر فقيرن داخل ڪيا آهن. جيئن ”سر بروه“

هندي، جيڪو ٻي ٻولي ۾ آهي. ”ڏناسري“ ۽ ”ڍول مارئي“. ۽ جيڪي ’لطيفي رسالي‘ جا (متن) ڇپيل آهن، اهي غلط ۽ بي اعتبار آهن. جن ۾ مٿيان سُر خارج ۽ ٻاهرين ڪلام جا آهن، جيڪي رسالي ۾ داخل ٿي ويا آهن.

نڪتو ۳-

چون ٿا ته، وصال کان ڳچ ڏينهن اڳ حضرت اولياء صاحب پنهنجي ڪلام جا ٽي بياض، پٽ واري ڪراڙ ڏيند جي حوالي ڪيا. ان تي حاضرين کي ڏاڍو ڏک ٿيو ۽ ان جو سبب پڇيائون. مرشد لطيف جواب ۾ فرمايو ته، آئون نتو گهران جو مون کان پوءِ ڪو ماڻهو منهنجي شڪايت ڪري عذاب ۾ گرفتار ٿئي. ڪي ٿورا هوندا جي منهنجي ڪلام جو قدر ڄاڻندا. چون ٿا ته ان زماني ۾ به شاه صاحب جي ڪن فقيرن کي سڄو رسالو ياد هو. هيئر جيڪو رسالو موجود آهي، اهو انهن فقيرن وارو ياد ٿيل ڪلام آهي.

اولياء صاحب جي وقت ۾، پٽ شريف جي چوڌاري وٺڻ جي ساوڪ ۽ پاڻي جو نظارو وٺندڙ هو. ان جون نشانيون اڃا به آهن. مينهن يا ٻوڏ جي مند ۾ ته پٽ جي چوڌاري هيٺاهين ۾ پاڻي ڄام هوندو هو.

نڪتو ۴-

روايت آهي ته، مخدوم نوح هالاڻي قريشي ۽ سيد عبدالڪريم بلڙي واري جي پاڻ ۾ پريت ۽ محبت هوندي هئي. هڪ ڏينهن سيد عبدالڪريم بلڙي وارو ملاقات ۽ روح رهاڻ واسطي هالن ڏي حضرت مخدوم نوح رحمة الله عليه وٽ پي آيو. جڏهن سالگره واه جي ڪناري تي پهتو ته، جهنگ ڏانهن هلڻ لڳو ۽ آخر واريءَ جي پٽ تي اچي مانجهاندو ڪيائين. اها جاءِ هيئر ”پٽ شريف“ جي نالي سان مشهور آهي. جتي هيئر شاه لطيف

جو روضو مبارڪ آهي، اتي اچي منزل ڪيائين. ان جاءِ کي صاف ڪري اتي نماز پڙهي، ذڪر ڪري دعا گهري اڳتي روانو ٿيو. حاضر جماعت هن واريءَ جي پٽ تي اچڻ ۽ ان جو ايترو خيال ڪرڻ بابت شاه ڪريم کان سبب پڇيو. شاه ڪريم فرمايو ته، منهنجي اولاد مان هڪ، هن جاءِ تي ايندو ۽ آخر سندس مزار به هتي ٿيندي. مون جيڪي سنڌي ۾ بيت چيا آهن، اهي ته ٿورا آهن. هو انهي رنگ ۾ رچيل بيت ۽ رسالو جوڙيندو ۽ مخفي رازن کي ظاهر ڪندو.

نڪتو ۵-

حضرت اولياءِ صاحب فقيرن جي جماعت سان اُتر کان پي آيو. اُتي هڪ سيد ڀور پي چاربا. تنهن اولياءِ صاحب جا گهڻا لطيفي فقير ڏسي مرڪيو ۽ چوڻ لڳو ته، ”اي سيد! (عبداللطيف) خلق کي ڇا لاءِ دنياوي ڪمن ڪارن کان سيڙايو اٿئي ۽ پنهنجي خدمت لاءِ مفت وٺيو ٿو وٺين.“ حضرت اولياءِ صاحب ان کي جواب ۾ فرمايو، ”تنهنجو اولاد ته مون کان به وڌيڪ خلق کي پنهنجي پويان وٺي هلندا.“ ان سيد جي اولاد مان راشدي پير ٿيا، جيڪي روهڙي وارا پير سڏجن ٿا. سندن شهر ڪنگري آهي. هن وقت سندن گادي نشين سيد حزب الله شاه آهي. (موجوده وقت ۾ ان خاندان مان پير صاحب پاڳارو ۽ سندس ڪندري ”حُر“ جماعت مشهور آهي. سندن موجوده شهر جو نالو ”پير ڳوٺ“ آهي.)

نڪتو ۶-

اولياءِ صاحب پنهنجي ريدن ۽ معتقدن کي سهي جي ڪُهڻ کان منع ڪندا هئا. (چو ته اهو ڪمزور ۽ ڊڄڻو آهي. پهاڪو به آهي ته، ائون غريب سهي جي ڪل آهيان. يعني رحم جو ڳو آهيان.)

نڪتو ۷۔

چون ٿا ته، ڀٽ شاه جي آسپاس ساوڪ، جهنگ وڻڪار جو سٺو نظارو هوندو هو. ان ڪري اڌ رات کان پوءِ مڇر ماڻهن کي بي آرام ڪندا هئا ۽ لطيفي فقيرن جي نسل ڦٽائيندا هئا. فقيرن اها شڪايت شاه لطيف سان ڪئي ته، ڀٽ شريف هونئن ته بهترين جاءِ آهي؛ پر اڌ رات کان پوءِ مڇر سمهڻ نٿا ڏين ۽ مٺي نند ٿا ڦٽائين. حضرت اولياءِ صاحب فرمايو ته، مڇر به توهان جا دوست آهن، جو اوهان جي نند ڦٽائي، غفلت ڇڏائي، عبادت واسطي سجاڳ ٿا ڪن.

نڪتو ۸۔

روايت آهي ته، اولياءِ صاحب جو هڪ فقير پرايهن پنڌ جو رهاڪو هو. سال ۾ هڪ ڀيرو مرشد جي زيارت تي ايندو هو ۽ کٽو سوکڙي طور آڻيندو هو. اتفاق سان هڪ سال ان کي کٽو نه ملي سگهيو. ان حجاب کان مرشد وٽ نه آيو. جڏهن ٻي سال کٽو کڻي اولياءِ صاحب وٽ پهتو. تڏهن کانئس گذريل سال نه اچڻ جو سبب پڇيائون. ان مريد عرض ڪيو ته، مون وٽ کٽو نه هو ۽ هٿين خالي آئون ڪونه آيس. تنهن تي اولياءِ صاحب فرمايو ته، اها شيءِ گهوري، جيڪا دوست کي دوست کان پري ۽ جدا ڪري. ان ڏينهن کان وٺي پري کان ايندڙ فقيرن کان سوکڙي نه وٺندا هئا، مگر جيڪو موڪلي ڇڏيندو هو، اها قبول ڪندا هئا.

نڪتو ۹۔

روايت آهي ته، اڪثر لطيفي فقير جيڪي سرود ڄاڻندا هئا، اهي تپجي پيا. ان ڪري اها شڪايت اولياءِ صاحب سان ڪيائون. پاڻ فرمايائون ته، هر جمعي جي رات لطيفي درگاه تي لطيفي راڳ ڳايو ۽ رسالو پڙهيو. فقيرن ان تي عمل ڪيو ته،

چڱا پلا ٿي پيا. سومهڻي کان پوءِ راڳ شروع ڪندا هئا. پهرهڻي تائين اهو سلسلو هلندو هو. فقيرن ڳچ مدت گذرڻ کان پوءِ سرود جي ان سلسلي ۾ غنلت ۽ ڪونهي ڪئي، ته وري تپ ۾ وڻجي ويا. ان کان پوءِ اهو سلسلو لاڳيتو جاري رکيائون، جيڪو اڃا تائين هلندو اچي. هر جمعي جي رات هر طرف کان ماڻهو اچن ٿا ۽ قابل تحسين ميلو بنجي پوندو آهي. هر پهرين ماه سومر جي رات ۽ حج جي ڏينهن به گهڻي خلق ايندي آهي. تمام وڏو ميلو اولياء صاحب جي وفات واري ڏينهن (۱۴ صفر) تي به ٿيندو آهي.

نڪتو ۱۰-

روايت آهي ته، ڀٽي قوم جا بزرگ عامل هئا. مخدوم نوح رحمۃ الله عليه جي گادي نشين جا معتقد هئا. اهو به چون ٿا ته، ميان نور محمد ڪلهوڙي سنڌ جي حاڪم جي اشاري تي به هلندا هئا. انهن حضرت اولياء صاحب کي زهر ڏنو. ان زهر جي اثر ڪري، اولياء صاحب کي زخم ٿي پيو. ته ان تي ساڻر دوا طور استعمال ڪندا هئا ۽ ان ساڻر جي ناس به ڏيندا هئا. پاڻ هڪڙي ڏينهن ڏٺائون ته، سندن خاص مريد تماڪ واري ناس جون دهلون کنيو ٿا وٺن. اهو ڏسي اولياء صاحب پنهنجي ساڻر دوا واري دهلِي باهم ۾ اڇلائي ڇڏي ۽ فرمايو ته، منهنجي دوا واري ناس ڏسي، اوهان به سچ پچ ناس ڏيڻ شروع ڪئي يعني منهنجي بيروي ٿي ڪئي، جيتوڻيڪ اولياء صاحب ته عذر وارا هئا.

نڪتو ۱۱-

سيد عبداللطيف جو فيض جاري هو ته، سنڌ جي حاڪم (ميان نور محمد ڪلهوڙي) امتحان طور سندن دعوت ڪئي. جڏهن اولياء صاحب سندس وڃي مهمان ٿيو ته، ميان صاحب، حسين جميل ٻانهيون سندن خدمت ۾ موڪليون. انهن ڪئين ناز دلفريب انداز ۾ ڪيا، پر لاهوتي پکي انهن جي دام ۾ نه ڦاٿو. ٻانهين،

عشق ۽ حسن جو دڪان ڪوليو، پر ڪو به انهن جو خريدار نه ٿيو. اولياء صاحب جڏهن جاء ۾ داخل ٿيو ته، مراقبي ۾ مشغول ٿي ويو. آخرڪار ميان صاحب پاڻ حقيقت حال ڏسڻ آيو. حضرت اولياء صاحب ”الا ان ڪما ڪان“ وانگر جيئن هو، تيئن مراقبي ۾ مستغرق هو. تنهن تي ميان صاحب اهو ڏسي پڇيو ته، هي نازنين اوهان جي عشق ۾ آيون هيون، انهن سان ميل ميلاپ ڇو نه ڪيو اٿو. حضرت اولياء صاحب جواب ۾ فرمايو :

ڪاڪ نه جهليا ڪاپڙي، موهيا ڪنهن نه مال،

جي چورين ڏنا چال، سي لاهوتي لنگهي ويسا.

مطلب ته، ڪاڪ هڪ جاء جو نالو آهي، جنهن ۾ مومل رهندي هئي. ”ڪاپڙي“ ۽ ”لاهوتي“ اهي ٻئي هندو فقير آهن، جو اولياء صاحب ڳچ سال انهن سان رفاقت ۽ سير سفر ڪيو هو. مقصد ته، حقيقي عاشق، مال ملڪيت ۽ جاين تي عاشق ڪونه ٿو ٿئي ۽ نه وري خوبصورت عورتون ئي ان کي ڦاسائي سگهن ٿيون. ڀلي اهي کڻي سڀ پاڻ ڏي ڦاسائڻ ۽ چڪڻ جي ڪوشش ڪن، ته به سڄا عاشق اٿاهون پاڪ ۽ صاف ٿي گذرندا ويندا آهن ۽ انهن جي ڪنهن به چار ۾ نه ڦاسندا. ان کان پوءِ ميان نورمحمد ڪلهوڙي جو اولياء صاحب تي اعتقاد ٿيو ۽ يقين وڌيو.

نظم جو مطلب

ساڙنگي چوي ٿو ته، ان کان پوءِ صاحب، اولياء صاحب کان راضي ۽ مطمئن ٿيو ۽ پنهنجي گذريل ڪم کان توبه ڪيائين. ان کي يقين ٿيو ته، اولياء صاحب آزاد طبع ۽ پرهيزگار آهي ۽ سندس فيض سان جهان آباد آهي. اي عبدالرحمن گفتار جاري رک، جو عشق جي بازار ٿڌي نه ٿي وڃي.



حڪايت ۱۲

مشهور آهي ته، ميان نورمحمد عباسي کي غلام شاه پٽ، حضرت اولياء صاحب جي دعا سان ٿيو هو. جيئن ته ”گلان“ نالي ڪچري حضرت اولياء صاحب جي خدمت ۾ خوش نصيبي سان آئي ۽ راڳ ڳايائين. جنهن ڪري اولياء صاحب تي گريبي جي حالت طاري ٿي ۽ فقير به وجد ۽ استغراق جي حالت ۾ اچي ويا. ان عورت اهڙي عجيب حالت ڏسي، حضرت اولياء صاحب کي عرض ڪيو ته، منهنجي حق ۾ دعا ڪيو ته، حلال جي روزي نصيب ٿئي ۽ عزت سان زندگي گذاريان. حضرت اولياء صاحب ”گلان“ کي فرمايو ته، تون ميان نورمحمد عباسي سنڌ جي حاڪم جي زال ٿيندڙين ۽ ان مان توکي پٽ ڄمندو، جيڪو عباسين جو به اڳواڻ ٿيندو. عزت، اقتدار ۽ رتبي ۾ پيءُ کان به وڌي ويندو.

آخرڪار ڪن منافقن اها خبر وڃي سنڌ جي حاڪم کي ٻڌائي ته، سيد عبداللطيف مڪار آهي (معاذالله) صوفي شاعر، بزرگ ۽ فقير نه آهي. مٺي آواز واريون ڪچريون وٽس رهن ۽ عزت لهن ٿيون. ميان نورمحمد ان خبر ٻڌڻ شرط ماڻهو موڪليا ته، وڃي حقيقت حال ڏسن. جي واقعي اُتي ڪا ڪچري هجي ته، ان کي مون وٽ وٺي اچو ته پڪ ٿئي. ميان صاحب جا خدمتگار ماڻهو اڃا پٽ شريف تي پهتائي ڪين هئا ته، حضرت اولياء صاحب کان گلان وڃڻ جي موڪل ٿي ورتي. تنهن تي اولياء صاحب فرمايو، ٿورو ترس ته مٿيادار موتي جا خريدار ظاهر ٿين ۽ اچن.

اولياء صاحب اڃا ائين چئي بس نه ڪئي، ميان صاحب جا ماڻهو اچي پهتا ۽ ”گلان“ کي پاڻ سان وٺي، وڃي ميان نورمحمد جي درٻار ۾ حاضر ٿيا. ميان صاحب ان کي ڏسندي مٿس

عاشق ٿي پيو. آخر گلان شريعت محمدي موجب، ميان صاحب جي زال ٿي. ان مان غلام شاه ڄائو.

احوال ته ڊگهو آهي. پر مختصر هي ته آخرڪار ميان غلام شاه عباسي آزاد، بلند اقبال ۽ بخت وارو حاڪم بنيو ۽ پنهنجي سڀني بزرگن کان لشڪر ۽ زر، سخاوت ۽ شجاعت ۾ گهڻي ڪٽي وڌو. هن عقيدت ۽ محبت سان پنهنجي دور حڪومت ۾، سيد جمال شاه (درگاه لطيفي جي پهرين گادي نشين) جي معرفت حضرت اولياء صاحب جو عاليشان ۽ مضبوط روضو مبارڪ، هوشيار ڪاريگرن کان جوڙايو. (هڪ ته اڳيئي پٽ مٿي آهي وري) روضو مبارڪ ايترو ته بلند جوڙايائون، جو ميان غلام شاه ۽ سندس والده ”گلان“ پنهنجي گادي جي هنڌ خدا آباد کان ويٺي روضي مبارڪ جي زيارت ٿي ڪئي. اهوئي سبب شاه لطيف جي روضي جي بلندي جو آهي. ماڻي ”گلان“ (عقيدت وچان) پنهنجي پٽ جو نالو غلام شاه يعني شاه جو غلام رکيو، جيڪو شاه صاحب جي دعا سان ٿي ڄائو هو.

حضرت اولياء صاحب کان پڇيائون ته، مخلوق کي خدا وٽان ڏسجي يا خدا کي مخلوق کان ڏسڻ گهرجي. پاڻ فرمايائون ته، نزول جي حالت ۾ مخلوق کان خالق جو توجه ڪجي ۽ عروج جي حالت ۾ خالق کان مخلوق جو معائنو ڪجي. اهو به فرمايائون ته، مرشد جي سادگي مضائقو نٿي رکي ۽ مريد جي عمدگي ۽ نيڪ نيتي خصوصيت ٿي بخشي.

نظم جو مطلب

نظم ۾ سانگي پنهنجي بلبل طبع، گل گلزار ۽ لطائف لطيفي باغ بهار جو نظارو چٽيو آهي.



حڪايت ۱۳

جيئن مشهور آهي ته، حضرت اولياء صاحب متعلوي سادات قبيلي مان هئا. سندن وڏا بزرگ پيري مريدي جو سلسلو رکندا هئا. ان ڪري متعلوي سادات جا گهڻا اولياء ناميارا ٿيا آهن. ان سان گڏ زمينداري زراعت جو ڪم به ڪندا هئا. ان ڪري سندن زمينون گهڻيون هيون. مٽياري شهر ڇانگ قوم آباد ڪيو هو. خود لفظ ”متعلوي“ ۾ شهر جي آباد ٿيڻ جي تاريخ جو ذڪر آهي. يعني ابجد جي حساب سان به اهو سن ۵۵۶ هجري ٿئي ٿو. اتي سادات گهڻو پوء اچي ويٺا آهن. جيئن سيد حيدر شاه سن ۸۰۱ هجري ۾ امير تيمور لنگ جي لشڪر سان گڏ آيو هو ۽ ڇانگ قوم محمد بن قاسم جي لشڪر سان سن ۹۳ هجري ۾ آيا. محمد بن قاسم، حجاج بن يوسف جو نياڻو، خليفي وليد بن عبدالملڪ بن مروان جي حڪم سان آيو. ”پٽ شريف“ خاص اولياء صاحب جي رهڻ جي جاء آهي. آڳاٽي زماني ۾ اها زمين بٽ هئي ۽ هن ۾ جهنگ به هو. پٽ شريف جي چوڌاري سڄو سال پاڻي هوندو هو. تنهن ڪري اتي گاهه گهڻو هو ۽ ماڻهو اتي مال چاريندا هئا. جڏهن پاڻي گهڻو ٿيندو هو يا ٻوڏ ايندي هئي ته، ان مٿاهين پٽ تي ماڻهو ويهندا هئا. حضرت اولياء صاحب اڪيلائي ۾ اتي ويندا هئا ۽ انهي جاء کي پسند ڪندا هئا، پر اتي واري تمام گهڻي هئي. تنهن ڪري ان زمين کي هموار ڪري چيڪي مٽي مٿان وڌائون. اهو ڪم فقيرن ڪيو.

حضرت اولياء صاحب جا وڏا پهريان هاله ڪنڊي، ان کان پوء مٽياري، اتان پوء بلڙي شريف ۽ آخر ۾ پٽي پور ۾ رهيا هئا. ان کان بعد ڪڇ ڏينهن ڪوٽڙي مغل بيگ مرزا جي ڀر ۾ گذاريائون ۽ پڇاڙي جو پٽ شريف تي اچي رهيا.

سيد حبيب شاه کي اولاد نٿي ٿيو. ڪنهن اولياء صاحب کيس دعا ڪئي. چون ٿا ته، ان جو نالو ”وتابو فقير“ هو. ان وصيت ڪئي ته، پٽ ڄمي ته ان جو نالو ”سيد عبداللطيف شاه“ رکجو. اهو زماني جو قطب، يگانو ۽ اولياء ٿيندو. سيد حبيب شاه کي هڪ ٻئي پٺيان ٻه پٽ ڄاوا ۽ ننڍي هوندي الله کي پيارا ٿي ويا. انهن ٻنهي جو نالو به عبداللطيف هو. ۽ ٽين پٽ جو نالو جمال شاه رکيائين. هينئر به لطيفي درگاه جا گادي نشين ان جي اولاد مان آهن. ان کان پوءِ سيد حبيب شاه کي فرزند ڄائو، جنهن جو نالو سيد عبداللطيف شاه رکيائين. (جيڪو اڳتي هلي ان بزرگ جي دعا سان ڪامل ولي ۽ صوفي شاعر ٿيو. جنهن جي احوال ۾ هي ڪتاب لکيو ويو آهي). سندس والده سڳوري مخدوم محمد عربي ديانہ جي اولاد مان هئي. چوڻ ٿا ته، هاله ڪنڊي جي اوڀر طرف محمد عربي ديانہ جو مقبرو آهي. سندن والده سڳوري پٽ شاه تي سيد حبيب شاه جي روضي کان اولهه طرف دفن ٿيل آهي.

حضرت سيد عبداللطيف ڀٽائي جي والد (سيد حبيب شاه) جي وفات سنہ ۱۱۵۵ هجري تي ٿي. محمد صادق نقشبندي ٺٽوي سندس تاريخ وفات هن عربي عبارت مان ڪڍي آهي:

”الموت جسر يوصل الحبيب الي لقاء الحبيب—۱۱۵۵ھ“

يعني موت هڪ پل آهي. جنهن جي ذريعي هڪ دوست ٻئي دوست سان ملي ٿو. سيد حبيب شاه جي روضي تي اها تاريخ لکيل آهي.

حضرت اولياء صاحب جو استاد ميان نور محمد ڀٽي ”واڻي وارو“ هو. ان جي اولاد مان ميان احمد، جنهن جي عمر اسي سال آهي ۽ هينئر حال حيات، پٽ شريف تي رهاڪو، شاه لطيف جو عاشق، درگاه لطيفي جو خاص خليفو ۽ هن ڪتاب لطائف لطيفي جي مصنف مير عبدالرحمن سانگي جو استاد پڻ آهي. جڏهن اولياء صاحب کي مڪتب ۾ پڙهڻ لاءِ ويهاريائون ته، سندس استاد ميان نور محمد ڀٽي کين پهريون سبق هي ڏنو:

چو ”الف“، ته پاڻ چيائون الفء وري استاد چيو ته.
 چو ”ب“، تنهن تي اولياء صاحب فرمايو ته، بي اصل آهي ڪانه.
 استاد گهڻو ئي چيو؛ پر پاڻ ان جو جواب ڪونه ڏنائون. ان ڪري
 سندن استاد (ميان نورمحمد ڀٽي) سندس والد سيد حبيب شاه کي
 عرض ڪيو ته، هي الف ته زبان تي آئي ٿو ۽ بي چوڻ کان
 مورڳو انڪار ٿو ڪري. سيد حبيب شاه پنهنجي اکين جي نثار
 فرزند کان انڪار جو سبب پڇيو. اولياء صاحب فرمايو ته، استاد
 چوي ٿو عدم کي وجود ۾ آڻيان ۽ چوان. اهو چوڻ منهنجي
 اختيار ۽ وس ۾ ڪونهي. سيد حبيب شاه پنهنجي اکين جي نثار
 اولياء صاحب جو هي عجيب وڻندڙ نڪتو ٻڌي، سندس پيشاني
 تي چمي ڏني. حضرت اولياء صاحب وڌيڪ درس نه ورتو. مطلب
 ته کين خداداد علم لدني حاصل هو.

حضرت اولياء صاحب جو رسالو سنڌي شاعري ۾ آهي.
 جنهن ۾ خاص ابیات ۽ آيتون آهن. انهن جي ورهاست فصلن ۽
 سرن ۾ آهي. سبحان الله! جيڪي به طلبيندين، ان سان حاصل
 ٿيندو. شاه جو رسالو فيصلہ مقامات، رياضات، عبادات، ڪرامات
 ۽ تجليات تي مشتمل آهي. ان ۾ عروج ۽ نزول، قبض و بسط،
 ذوق ۽ شوق، فراق ۽ وصال، ڪمال ۽ زوال، ذکر ۽ فڪر،
 خوف ۽ اميد جون ڪافي شافي خبرون آهن. صبر ۽ رضا، برزخ،
 رمزن ۽ احڪامن جي ان ۾ رهنمائي آهي.

حضرت اولياء صاحب ننڍي هوندي کان شعر چوڻ شروع
 ڪيو. جيئن هڪ ڏينهن ”پٽ شريف“ کان ڪوه اڌ پري هڪ
 ڪنڊي هيٺان ٻارن سان ”لڪ لڪوئي“ راند پي ڪئي. اهو
 ڪنڊو تمام جهونو ۽ پورو آهي، پر اڃا تائين ساڻو بيٺو آهي ۽
 ماڻهو ان جي زيارت ڪرڻ ويندا آهن. اولياء صاحب راند ڪندي
 ان جهوني ڪنڊي جي پور ۾ لڪي ويٺو ۽ استغراق ۾ اچي
 ويو. مٿان واري وري وئي. چوڪرن اها حالت وڃي سندن والد

سید حبیب شاہ مان بیان ڪئي. سید حبیب شاہ سندن ڳولا لاءِ نڪتو. ڳولي ڳولي ٿڪو، ڏک ارمان ۾ اچي ان وٽ هينان ويٺو. ۽ پنهنجو هٿ ان واريءَ ۾ هنياڻين ته، ڪپڙي جي ڪنڊ ان مان ظاهر ٿي. جڏهن ان دامن کي ڏٺائين. اتان سڃاڻائين ته زماني جو مرشد يعني شاه لطيف آهي، شايد اندر وفات ڪري ويو آهي پوءِ هي مصرع چيائين :

لڳي لڳي واءِ، ويا انگڙا لتجي.

جڏهن اهو دلنواز آواز سید عبداللطيف جي ڪن تي پيو ته پاڻ جواب ۾ چيائون :

پئي ڪٿي پساه، بسڻ خاطر ٻرينءَ جي.

اولياءَ صاحب جيڪو شعر ۽ ڪلام فرمائيندا هئا، اهو ٻن قسمن جو آهي. هڪ جلالي ۽ بيخودي جي حالت ۾ چيل آهي، ان ۾ وحدت آهي. ٻيو نزول جي حالت ۾ چيل آهي، ان ۾ عبوديت يعني ٻانهپ ۽ انڪساري آهي.

جواني جا اڪثر ڏينهن گنجي ٽڪر ۽ سنڌ جي ڪوهستان جو سير ڪيائون. جڏهن ته ان وقت يگانه مرشد بنجي چڪا هئا. ان ڪري هر ماڻهو سندن حضور ۾ ايندو هو. اولياءَ صاحب بيخودي جي حالت ۾ صحرا جي سير ۾ مصروف رهندا هئا ۽ ماڻهو سندن ديدار لاءِ واجهائيندا هئا، پر ان حالت کان پوءِ پوري طرح مرشدي جو فيض ڏيڻ لڳا. ماڻهو جوق در جوق اچڻ لڳا ۽ سندن فيض مان فيضياب ٿيڻ لڳا. اولياءَ صاحب انهن مشتاق عقيدتمندن کي هي تلقين ۽ ترغيب ڏيندا هئا: ٿورو ڪاڻڻ، ٿورو سمهڻ، ٿورو ڳالهائڻ، سادو لباس پهرڻ، مروت ڪرڻ، ذڪر فڪر ۾ مشغول رهڻ، عبادت رياضت ڪرڻ، نفس جو رايو نه وٺڻ ۽ رضا تي راضي رهڻ. اهو ٻن فرمائيندا هئا ته، ڪنهن ماڻهوءَ کي سوال ڪرڻ ڪنهن ڪم جي لاءِ، جيڪو کيس ڏکيو لڳي يا شادي ڪرڻ، پنهنجي قسمت يا مخلوق جي شڪايت ڪرڻ، بخيلي يا

چاپلوسي ڪرڻ ۽ هڪ ٻئي سان گستاخي ڪرڻ ۾ ڪوبه فائدو ڪونهي.

حضرت اولياء صاحب ننڍپڻ کان قبض ۽ بسط جي حالت ۾ رهندا هئا (يعني ڪڏهن طبيعت کليل ۽ ڪڏهن منجهيل). زندگيءَ جو وڇون دور يعني جواني، سير سفر جي جذبي ۾ گذاريائون. ظاهري اسبابن جو ڪو به خيال نه ڪيائون. پنهنجي وفات کان ڏهه سال اڳ يا هڪ روايت موجب، پنهنجي والد سيد حبيب شاه جي وفات کان اڳ فيض ڏيڻ لڳا، جيڪو به محبت رکي ويندو هو، اهو وڻائين پنهجي جهانن جي سعادت حاصل ڪندو هو. ڪڏهن ڪڏهن پنهنجي حق پرست فقيرن جي جماعت سان سفر تي نڪرندا هئا ۽ جيڪو به سندن لطيفي جماعت ۾ داخل ٿيندو هو، ان کان پهريان پڇندا هئا ته، ماڻهن جي موڪل سان آيو آهين يا انهن جي اجازت ۽ مرضي کان سواءِ حق پرست جماعت ۾ داخل ٿو ٿئين؟ ان نئين ايندڙ فقير کي مصلو ۽ ڪوٺرو ڏئي، جماعت کان جدا ويهاريندا هئا ۽ کيس عبادت جو حڪم ڏيندا هئا. جڏهن اهو فقير عبادت ۽ محبت ۾ پڄي پڪو ٿيندو هو ته، پوءِ اهو لطيفي جماعت ۾ داخل ٿيندو هو. پاڻ فرمائيندا هئا:

روزا ۽ نمازون، اي به سکر ڪم،
او ڪو ٻيو فهم، جنهن سان پسجي پرين ڪي.

جيئن مولانا ”صائب“ چيو آهي:

ڪار دنيا ڪن و اندیشه عقبي مگذار
نسا به عقبي نه رسي دامن دنيا مگذار

مطلب ته دنيا جو ڪم به ڪر ۽ آخرت جو فڪر به نه ڇڏ، جيستائين آخرت سان نه پهچين ته، دنيا کان به دامن نه ڇڏ. جيتوڻيڪ صوفين وٽ عقبي ۽ دنيا برابر آهن. جيئن اولياء صاحب فرمايو آهي:

ٻي ۽ م طهورا، ويهه م وري ويسر،

ويجهها جي وصال کي، سي سڀ اجورا،
حاصل حضورا، سمي جي سڀ ٿئي.

مطلب ته، دنيا ۽ عقيي تي دل نه رکي، مگر سولا جو
طالب ٿئي. يار جي ديدار کان سواءِ ڪا به شيءِ ان کي پاڻ ڏانهن
ڇڪي نه سگهي. جيئن حديث ۾ آهي: ”طالب الدنيا مخنث،
طالب العقيي مؤنث، طالب الموليٰ مذكر“. مطلب ته، دنيا جو طالب
ڪڏڙو آهي، عقيي جو طالب عورت آهي ۽ موليٰ جو طالب ئي
مرد آهي. حديث جو فارسي شعر ۾ ترجمو هي آهي:

طالب الدنيا مخنث ناختم،

طالب العقيي مؤنث ساخته،

طالب الموليٰ مذكر اي نو گفت،

رحم کن بر ما رحيميات زفت.

هينئر وري پنهنجي مقصد تي اچون ٿا. اوليا صاحب
فرمائيندا هئا ته، ”دل بيمار و دست بڪار.“ يعني دل يار سان ۽
هٿ حاج سان — اهڙي طرح وڏي ڏاڏي سيد عبدالڪريم بلڙي
واري جي طريقي کي جاري رکندي، ذڪر جون ئي تسيحون
فجر ۽ بين وقتن تي مقرر فرمايون هئائون.

(۱) ”الله هو“ (۲) ”الله، الله“ (۳) ”هو هو“.

مطلب ته، ذڪر ۾ ”لا“ نفي جي آهي. جيڪڏهن ڪو طالب
نفي ڪندي ساهه ڏئي ته اهو توحيد جو انڪار ٿيو. ان ڪري
گهرجي ته، اثباتي ذڪر ”الله“ ڪجي، جو ذڪر ڪندي موت
اچي ته، ذڪر اثباتي قائم رهي. اولياءِ صاحب پنهنجي وڏي ڏاڏي
عبدالڪريم بلڙي وارو ذڪر جو طريقو جاري رکيو ۽ نئون
سلسلو صادر نه ڪيائون.

اولياءِ صاحب موجوده طريقي وانگر هٿ وٺي مريد نه
ڪندا هئا، پر جيڪو عرض ڪندو هو ته فيض ڏيو، مريد ڪيو
يا دعا گهرو ته پاڻ جواب ۾ فرمائيندا هئا، الله تعاليٰ طاقت وارو

ڄاڻندڙ آهي. پنهنجي دل کي صاف آئيني وانگر اجرو ڪيو ته، ان تي ازلي حسن جو جلوو يا اولڙو پوي. جيئن ته سندن حالت قبض ۽ بسط واري هوندي هئي. پاڻ ان حالت ۾ هي بيت زبان تي آئيندا هئا:

باريو آجهائين، آجهايو ٻارين،
مونکي ٿا مارين، پرين ۾ لهارجي.

جيئن لوهار، لوھ مان ڪا شيءِ ٺاهڻ جو ارادو ڪندو آهي ته، لوھ کي باھ ۾ وجهندو آهي. ان کي باھ ڪڍي وري ڌڪ هڻندو آهي ۽ وري باھ ۾ وجهندو آهي. اهڙي طرح لاڳيتو ان کي گرم ۽ ٿڌو ڪندو رهندو آهي ته، جيئن ان مان ضروري گهريل اوزار ٺاهي سگهجي. جيڪڏهن لوھ کي رڳو باھ ۾ وجهي ڇڏبو ته لوھ سڙي گهري ويندو ۽ جيڪڏهن وري لوھ ٿڌو پيو هوندو ته، اهو ساڳيو لوھ جو لوھ ئي رهندو، ان مان ڪجهه به ٺهي نه سگهندو. تنهن ڪري لوهار وانگر ٻئي حالتون (قبض ۽ بسط) ضروري آهن.

ان ڪري پاڻ ڪڏهن شرعي احڪامن جو ٽاڪيد ڪندا رهندا هئا ۽ ڪڏهن عروج جي حالت ۾ وڌائي کان خالسي هوندا هئا. فرمائيندا هئا، ڪامل مرشد عبادت کان بي پرواه رهي ٿو، مگر عام جي اصلاح ۽ تربيت لاءِ پاڻ کي انهن جو پابند ڪري ٿو جيئن کير پياڪ ٻار جي ماءُ يا دائي ڪن شين کان پرهيز ڪندي آهي (ته انهن شين جو ٻار تي اثر نه پوي) ۽ جيتوڻيڪ ماءُ يا دائي کي انهن شين کان پرهيز نه هوندي آهي. يا جيئن استاد، شاگردن کي پڙهائڻ مهل الف-ب چوندا آهن ته، جيئن شاگرد سکي سگهن، نه ته استاد کي الف-ب چوڻ جي ضرورت ڪانه هوندي آهي. مقصد هي آهي ته، جيڪڏهن اولياءَ سڳورا قيمتي لباس ڍڪن يا سٺا طعام کائڻ يا دنيا دولت رکڻ ته، انهن کي حرج نه آهي؛ ڇو ته اهي انهن شين سان دل ڪونه ٿا رکن، پر مريدن جي

تربيت لاء ائين ڪن ٿا. ان ڪري پنهنجي مٿان اهي تڪليفون
 سهندا آهن ته، جيڪڏهن طالب، اعليٰ درجي نٿي نه پهچي، ته به
 ظاهري چڱا عمل ڪري ۽ شريعت جي تابعداري ۾ پابند رهي
 (فائدو حاصل ڪري).

نظم جو مطلب

سانگي شاعرانه انداز ۾ نغمه سرائي ڪندي چوي ٿو ته،
 اهي جدا جدا نقل آهن، انهن سڀني جزن کي گڏ ڪر ته، صفحه
 دهر تي ٿا قيامت يادگار رهن. شعر جو گلدستو ترو تازه ۽ سلامت
 هجي. منهنجي اندر ۾ بلبل، گل ۽ نسيم گلشن آهن. جڏهن لطيف
 جي لطف مددگاري ڪئي ته، شعرن جو باغ بهار بنجي پيو.
 زماني ۾ هي منهنجو ترانو ياد رهندو.



حکایت ۱۴

روایت آهي ته، ناسيارا عالم هڪ ڀيرو، حضرت اولياء صاحب وٽ آيا. انهن جو اڳواڻ محمد هاشم نثوي هو، جنهن جو لقب مخدوم آهي. انهن عالمن جي اچڻ جو مقصد اهو هو ته حضرت شاه صاحب پنهنجي مجلس ۾ راڳ ۽ سرود وڃائيندو هو، ان کي روڪڻ واسطي آيا، جو اهو ڪم شريعت جي خلاف آهي. جڏهن شاه صاحب، عالمن ۽ زاهدن جي اچڻ جو ٻڌو ته، پنهنجي فقيرن کي فرمايائون ته، تنبورن کي ڪٿي اندر جاء ۾ رکڻ ۽ پاڻ فقيرن جي وچ ۾ اچي ويٺا، جيئن تارن ۾ چنڊ چمڪندو آهي. جڏهن اهي عالم زاهد آيا ۽ قدسوسي جو شرف حاصل ڪيائون ته، حضرت شاه صاحب، انهن عالمن سان سهڻي نموني پيش آيو ۽ اڳواٽ انهن کان مسئلو پڇيائون ته، هڪڙو وڻ هجي، ان مان عام فائدو حاصل ٿئي. پاڻيءَ کان سواءِ سڪڻ لڳي ۽ پاڻي به گندو ۽ ناپاڪ هجي، اهو بليد پاڻي وڻ کي ڏجي يا ان کي ڇڏي ڏجي، ته پلي سڪي وڃي؟ عالمن زاهدن يڪ زبان آواز ڏنو ته، ان ۾ ڪو حرج ڪونهي جو بليد پاڻي وڻ کي ڏجي، وڻ ساڻو ٿئي (۽ ان وڻ جو فائدو عام ٿئي). جڏهن عالمن مسئلو حل ڪيو ته، تنبورا جيڪي اندر پيا هئا، سي ازخود وڃڻ لڳا. ڇڻ ته انهن کي ڪو وڃائي رهيو آهي.

عالمن کي سازڻ وڃڻ تي ڪاوڙ آئي ته، هي ڪهڙي شرافت آهي جو شريعت جي خلاف رستو اختيار ڪيو ويو آهي، اسان ته خاص انهن کي روڪڻ لاءِ آيا آهيون ۽ فقير اندر سازڻ وڃائڻ ۾ مصروف آهن. حضرت اولياء صاحب انهن کي اجازت ڏني ته اندر وڃي جنهن کي ڏسن ۽ شرعي حڪم جاري ڪن.

شريعت جي صاحبن جلدي وڃي ڏنو ته، جاء کي رڳو

هڪ دروازو هو ۽ پاڻ اُتان داخل ٿيا. جڏهن اهو ڪي به ڪا به دري وغيره ڪانهي، چار ٽي طرف بند آهن ۽ تنهنجي اڏاوت وڃي رهيا آهن. اهو ڏسي عجب ۾ پئجي ويا ۽ ان جو سبب حضرت اولياء صاحب کان پڇيائون. حضرت شاه صاحب فرمايو ته، جڏهن اوهان کان مسئلو پڇيم ته، اوهان جائز ڪيو. پوءِ الله تعاليٰ جي حڪم سان تنهنجي وڃڻ شروع ڪيو. جيئن ته منهنجي دل ۾ حقيقي محبت جوڻ آهي. سرود جي آواز سان اهو ساڻو ٿئي ٿو.

سرود هميشه نه وڄائيندا هئا، پر وقتي ذوق شوق ۽ عروج مهل وڄائيندا هئا. انهي ڏينهن مخدوم محمد معين عرف مخدوم نارو ٺٽوي، اولياء صاحب جو معتقد ٿيو. هڪ ٻئي سان ڏاڍي پريت ٿي وڃي. شاه صاحب اڪثر سندس ملاقات واسطي ٺٽي ويندا هئا. جنهن وقت مخدوم نارو وفات ڪئي. حضرت اولياء صاحب سندس جنازي تي مڪلي مقام تي پهتو. جيئن تحفة الڪرام ڪتاب ۾ آهي ته، شاه صاحب مخدوم نارو جي وفات وقت آئي هو. ان کان پوءِ فرمايائون ته، دوست کان پوءِ ٺٽي نه اچيو.

اولياء صاحب ڀٽ شريف واري مسجد ۾ هميشه پنج وقت نماز ادا ڪندو هو. هڪ فقير مسجد جي صفائي ۽ ٻانگ ڏيڻ لاء مقرر هو ۽ نماز جماعت سان ادا ڪندو هو. روزا به رکندو هو. ۽ اهو به فرمائيندا هئا ته، روزيدار اهو آهي جو عيد جو محتاج نه هجي ۽ عابد اهو آهي جو تڪبر نه ڪري. مسجد جي ڀٽ قبلي طرف آهي، ان ڪري خلق جي سڄي گاه بني آهي. هر ماڻهو جو منهن قبلي ڏانهن ڪرائي ٿي يعني مسجد کي خود نمائي نه آهي.

مطلب نه، هر ماڻهو تي لازم آهي، انهي طريقي تي هلي پاڻ نه ڀانڻي. ماڻهن جي تعريف ۽ گفتار جو محتاج نه ٿئي. ٻاهر ٻياڻ نه ڪڍي. ڪنهن کي خبر نه پوي ته عابد آهي يا زاهد، طالب آهي يا مطلوب، غالب آهي يا مغلوب — مگر مسڪيني، عاجزي، نمائپ سان رهي ۽ ڪنهن ماڻهو ۾ بدگمانی نه ڪري. جڏهن ٻين جا عيب

ڏسي ته، پنهنجن اکين جي غلطي سمجهي. چڱي ۽ مٺي ۾ راضي
هجي ۽ وصال جي ڪوشش ڪندو رهي ته، جيئن وصال مٺي-
امانت الاهي ائين آهي، جو جڏهن طالب سمهي ته مٺي هيٺان هجي،
جيڪڏهن امانت گولي ته نه لهي. سندن چيل هي بيت هن مضمون
جا شاهد آهن:

سمهان تا سر هيٺ، ڪهان تا ڪيچان پري،
باروچي سين ڏيٺ، جيڏيون جيهيءَ پر سي.

ڪهان تا ڪيچان پري، وهان تان وٽ مون،
پلي ڏور ۾ پيون، عبث آري ڄام ڪي.
ٻيو ته، خدا ۽ خودي ٻئي هڪ جاءِ تي نه ماپندا. جيئن فرمايو اٿن:
آئون سان ان پار، ڪڏهن تا ڪونه ويو،
ان الله وتر يحب الوتر، نيئي پياڻي ٻار،
هڪڙائي وٽ هار، هنجون جي هئڻ جون.

هن پياڻي سپرين، پاڻان مون کي پل،
آئون اوراهون جهل، ته توکي رسي تو ڏئي.

تو کي رسي تو ڏئي، سيوئي جمال،
ڪونهي ٻيو خيال، جي شارڪ شڪ وڃائين.

ڪن فقيرن عرض ڪيو ته، جيڪي ظاهر وارا عابد ۽
زاهد آهن، اهل باطن کان بدظن آهن ۽ انهن کي حقارت سان ڏسن
ٿا ۽ هميشه انهن جي مخالفت ڪندا رهن ٿا. تنهن تي اولياءِ صاحب
فرمايو ته، دعويٰ ڇڏڻ کان سواءِ آزادي ممڪن نه آهي (پاڻ
پانئن کي ترڪ ڪرڻ کانسواءِ ڪاميابي ممڪن نه آهي). جيئن

هڪ ڪٽو ٻئي تي حملو ڪري ٿو ۽ ٻيو ڪٽو ٻيچ پويان ڪري
هيٺ ڪري، پوي ٿو ته، حملو آور ڪٽو ان کي نٿو ماري. جڏهن
ڪٽو به عاجزي ۽ نوڙت سان فتنو ٺاري سگهي ٿو ته، انسان
اعرف المخلوقات آهي ۽ عقل وارو به آهي. اهو ايترو به نٿو ڪري
سگهي.

چاڻل گهرجي ته، درياءَ جو پاڻي سڀني شين لاءِ حياتي
جو سبب آهي ۽ درياءَ جي پاڻي سان وڻ ٿي پيدا ٿين ٿا، پن-
ٿاريون ميوا جهلين ٿا. اهو ساڳيو پاڻي چانهن، گدرن، نارنگي،
ناريل، انگور، زيتون، انجير، ڦارون ۽ انبن وغيره کي ملي ٿو ۽
۽ انهن سڀني مهون جي ذاتقي ۾ ڇا جو تفاوت آهي؟ مگر هر هڪ
جي ذاتقي جي اختلاف جو سبب پنهنجي پنهنجي خاصيت آهي.
پاڻي ته برابر ساڳيو آهي، پر ذاتقو سڳنهن جو مختلف آهي.
اها خصوصيت ظاهر ۽ چٽي آهي.

نظر جو مطلب

سانگي چوي ٿو، مون کان تو جيڪي ڳالهيون ٻڌيون،
سي سڀ موتي آهن. هينئر ڪتاب به ڳچ لکجي ويو آهي. هاڻي
هي ڳالهيون چوڻ ۽ پڙهڻ ۾ آسان ٿي پيون آهن. منهنجي مٿان
جيڪو بار هو، هڪو ڪيو اٿم. الحمد لله مون جيڪي ڳالهيون
چيون آهن، سي دوستن کي پسند آيون آهن.



حکایت ۱۵

روایتن ۾ آهو آهي ته، حضرت اولياء صاحب ڪامل عقل وارو هو. ظاهري ۽ باطني راز ان تي ڪليل هئا. چون ٿا ته، جڏهن هندستان مان دهلي جا رهاڪو به راڳيندڙ سنڌ ۾ آيا ته، ميان غلام شاه فرزند ميان نورمحمد ڪلهوڙي عباسي کي خبر هئي ته، حضرت اولياء صاحب راڳ ۽ سرود جو شائق آهي ۽ هي بهي راڳيندڙ موسيقي جي علم جا ماهر هئا. ان ڪري انهن بهي راڳيندڙن کي حضرت اولياء صاحب جي خدمت ۾ موڪليائين.

ڪي چون ٿا ته، اهي راڳيندڙ ميان غلامشاه جي حڪومت کان اڳ ۽ ميان نورمحمد عباسي جي وفات کان بعد آيا هئا، پر اصل ۾ ميان نورمحمد جي دؤر ۾ آيا هئا. هن روايت ۾ اختلاف آهي. هن اختلاف جي تحقيق حڪايت نمبر ۱۹ ۾ آيل آهي، مگر سندن اچڻ ۾ ڪو شڪ ۽ اختلاف ڪونهي.

انهن سندس تصنيف (رسالي) جي تقسيم ڪئي. علحده سرن کي ترتيب ڏنائون. رسالي ۾ جيڪي هندي بيت آهن، اهي انهن جا پڪڙيل آهن يا ٻين جا چيل آهن. جيئن اولياء صاحب جي مجلس ۾ اهي هندي بيت پڙهيا ويندا هئا، ان ڪري فقيرن رسالي ۾ درج ڪري ڇڏيا. (حضرت اولياء صاحب جي فرمان موجب) لطيف جي رسالي کي سرن ۾ ورهائي جدا جدا صورت ڏنائون. هر داستان جو نالو رکيائون ۽ تنبوري وڄائڻ جو دستور به اولياء صاحب جي فرمودي موجب ٿيو. جهڙي طرح اولياء صاحب هڪ هٿ جو نهنن بهي هٿ جي نهنن تي هڻي تنبوري جي سُر سان سُر ملائيندو هو.

حضرت اولياء صاحب پاڻ ڪڏهن به بيت راڳ جي نموني ڪونه ڳايا ۽ نه وري تنورو وڄائڻ لاه هٿ ۾ کنيو. البت ان

وقت سرود ٻڌڻ ۾ مستغرق ٿي ويندا هئا ۽ ڪنهن وقت ته مجلس وارن فقيرن کي استغراق جي حالت ۾ ماني ۽ پاڻي پاد نه رهندو هو. اولياء صاحب ته وصال به مراقبي ۾ ڪيو ۽ ڪنهن کي خبر به ڪانه پئي ته، اولياء صاحب هي جهان ڇڏي ويا. جيئن چند ڏينهن سرود راڳ پي ٿيو. اهل مجلس استغراق ۾ هئا. جڏهن استغراق واري حالت ختم ٿي ته، اولياء صاحب کي ساڳي طرح مراقبي ۾ ڏٺائون. آخر معلوم ڪيائون ته، حضرت اولياء صاحب الله سان وڃي مليو ۽ سندس وصيت موجب عمل ڪيائون. جيئن هن ڪتاب جي آخر ۾ ايندو.


۽ ”لطيفي رسالو“ جو سنڌي ٻولي ۾ منظوم آهي. ان جي ڪهڙي تعريف ڪجي. چوڻ ۽ لکڻ کان مٿي آهي. رسالي ۾ هر شي آهي: مقامات، تجليات، رياضات، عبادات، مڪاشفات وغيره مان ڪا به شي ڇڏيل ڪانهي. حضرت مرشد، سيد عبداللطيف شاه جي رياضت هي هئي: نفس ڪشي، سيني کي ڪيني کان پاڪ ڪرڻ، حق سان هجڻ، خلق کي اخلاق جو درس ڏيڻ ۽ فقيرن وارا سادا ڪپڙا پهرڻ — پاڻ ڪامل مرشد جو نمونو هئا، اهي ڳالهون جيڪي مرشدي سان تعلق رکن ٿيون (ان ۾ سڀ هيون).

حضرت اولياء صاحب جو دنياوي ڪم هي هو، جو بي هنر کي هنرمند ٿي ڪيائون (سندن ظاهر-ري زندگي ۽ رهڻي ڪهڻي جي جهلڪ هن ريت آهي): نابودي، نيستي، ناداري، غربت سان گذارڻ، پاڪ ۽ صاف هجڻ، ٿوري تي اکتفا ڪرڻ، خواهش کي ڇڏڻ، دنيا جون لذتون ترڪ ڪرڻ، رياضت ۾ مشغول ۽ عبادت ۾ مصروف، قضا تي قناعت، رضا تي راضي، باطن ۾ خدا سان هجڻ، ظاهر ۾ خلق کي خالق ڏانهن رهنمائي ڪرڻ، خودي کان پري ٿيڻ، هميشه ذات سان هڪ هجڻ ۽ صفات کسي ذات سان هڪ ڪرڻ.

مطلب نه منجهس اهي سڀ خوبيون هيون، جي اسانجي
 فهم ۾ نٿيون اچي سگهن ۽ ڪنهن کان به ڪا شيءِ نه گهرندا
 هئا. وٽن سڀڪجهه پائهي ايندو هو. ڪا به شيءِ پاڻ وٽ توشو
 ڪري نه رکندا هئا. مطلب ته، متوڪل علي الله هئا. هن وقت به
 لطيفي درگاه جي پيرن ۽ فقيرن ۾، اولياءِ صاحب جي توڪل وارو
 سلسلو هلندو اچي.

نظر جو مطلب

سانگي چوي ٿو، هي روايتون جي مون جهونن فقيرن کان
 ٻڌيون آهن، اهي سچيون آهن، هر قسم جون شوق افزا حڪايتون
 آنديون اٿن. جيئن باغ ۾ قسم قسم جا رنگ ٻرنگي گل لڙيل آهن.
 هنن جو اڪثر مضمون عام فهم ۽ سولو آندو اٿم ۽ هن تصنيف ۾
 تجمل کان پاسو ڪيو اٿم. انشاءالله تعاليٰ ان ڏينهن الله جي فضل
 سان گناهن کان چوٽڪارو لهندس.



حڪايت ۱۶

روايت آهي ته، سادات جي هن قبيلي جو اصل شهر مٽياري آهي. پوءِ جيڪو به ڪمال جو صاحب ٿي ٿيو ته، ٻاهر ٿي ويو ۽ پيا ان جي ريس ۾ گرفتار ٿي ٿيا، ان ڪري جدائي لازمي هئي. جيئن سيد عبدالڪريم بلڙي وارو مٽياري ۾ ڄائو، ان کان بعد بلڙي لڏي ويو. اهڙي طرح جيڪو به دولت جو صاحب ٿي ٿيو، مٽياري کان ڪوچ ٿي ڪيائين. انهن ڏينهن کان اڄ ڏينهن تائين ڪنهن به هڪڙي پير صاحبن پاڻ ۾ مٽياري ساداتن سان مٽي ماڻي نه ڪئي، مگر پير لطف علي شاهه ٽائي جيڪو هينئر لطيفي درگاه جو گادي نشين آهي، اهو پاڻ به جرار پوٽه پاڙي جو آهي، انهن مان شادي ڪئي آهي، جو سيد علي بخش شاهه ٽائي مٽياري سادات جو ڏوهڻو آهي. ان به بلڙي شريف کان لڏي پنهنجن کان جدائي ڪئي. ان ڪري بلڙي شريف ۽ پٽ شريف جي ساداتن جي پاڻ ۾ محبت ۽ قرب هوندي به مٽي ماڻي ڪانه ٿي آهي.

چون ٿا ته، مٽياري سادات مان پاڪ مرنبهي واري ”بي بي لعل“ عمر رسیده هئي. ان جي حضرت اولياء صاحب سان دلي عقيدت هئي. سڀني عزيزن کان مخفي ”جهيجه“ کان هلي پٽ شريف تي اچي لطيفي ديدار حاصل ڪندي هئي. (اها سندس اولياء صاحب سان خدا ڪارڻ محبت هئي) ۽ راتو رات وري پنهنجي گهر هلي ويندي هئي. هڪ ڏينهن ”بي بي لعل“ اندران حويلي جو ڪو نياپو کڻي، اولياء صاحب وٽ ٻاهر آئي. اولياء صاحب جو اهو حجرو پٽ جي هينان اچا تائين موجود آهي، جتي پاڻ ويٺا هئا. ان بي بي لعل جا ٻه ڀائر جيڪي شايد لڪل هئا، هٿيارن سميت حملو ڪري آيا. اهي بي بي لعل جو پٽ شريف

ني اچڻ پسند نه ڪندا هئا. جڏهن بي بي لعل (پاٿرن جي حملي واري) اها حالت ڏٺي ته، دانهون ڪندي اندر آئي ۽ اولياء صاحب کي چوڻ لڳي ته، آئون پوڙهي آهيان جيڪڏهن هن خاڪ پاڪ ۾ مري ويس ته، شهادت جو شرف ملندو، تنهنجي قدمن جي مٿي تان قربان ٿينديس، مگر اوهان احتياط طور انهن کان بچاء ڪريو. حضرت اولياء صاحب حجري کان ٻاهر آيو ۽ ٻنهي حملا آور سيدن کي ڏسي فرمايائون ته، ”اي بي بي لعل! تنهنجي پاٿرن جي شڪل مان معلوم ٿو ٿئي ته اهي چريما آهن.“ اولياء صاحب اڃا اهو فرمايو ته، انهن جي بي انتها غصي ۽ ڪاوڙ جو جوش ۽ بخار سندن دماغ تي چڙهي ويو ۽ چرين وانگر ٻئي پاٿر هڪ ٻئي کي مارڻ لڳا. قرب هو ته بي بي لعل جا ٻئي پاٿر هڪ ٻئي کي ماري نه وجهن. ان تي بي بي لعل پهر عرض ڪيو ته، منهنجا پاٿر پاڻ ۾ وڙهي مري نه پون. ان تي اولياء صاحب ڪن فقيرن کي حڪم ڪيو ته، انهن ٻنهي سيدن کي ڇڏائي، مٽياري پهچائي اچو. اهي سڄي حياتي چريا رهيا.

اڪثر مٽياري سادات مخدوم نوح رحمۃ الله عليه جي درگاه جا مريد هئا. ان ڪري شاه لطيف جي مخالفت ۾ ڪوشش ڪندا رهندا هئا. جيئن مٽياري سادات جو سيد اجن شاه، مخدوم نوح هالاڻي جو خليفو هو. ان جو مقبرو هالن ۽ پٽ شريف جي وچ تي آهي. هڪڙي ڏينهن مير پير پنج پڳمي جي چُرچ تي گهڻا ماڻهو وڏي گهران روانو ٿيو ۽ پٽ جي هيٺان اچي وارد ٿيو. حضرت اولياء صاحب کي گهٽ وڌ چوڻ ۽ مخالفت جون ڪالهيون ڪرڻ لڳو. اولياء صاحب جي خدمت ۾ چواڻي موڪليائين ته، ”تون سنهو نانگ ۽ ٿوري زهر وارو سڀ آهين. وڏي قوم (وڏن نانگن) سان اڃايو ٿو دم هڻين ۽ مقابلو ڪرين.“

اولياء صاحب جواب ۾ فرمايو ته:

سَنَهاں پاڻ ۾ سڀ، جي ويا واسينگن جا،
جنهن جي جهڙپ، هاڻي هنڌان نه چڙي.

جنهن وقت (سيد اجن شاه) اهو بيت ٻڌو ته، نانگ وانگر وٽ کائي، گهوڙي کان هيٺ اچي ڪريو ۽ پيٽ تي هٿ رکي سور ۽ درد کان دانهون ڪرڻ لڳو. سندس ساٿين ان کي کڻي وڃي پنهنجي جاءِ تي پهچايو. انهي رات ئي گذاري ويو.

نظر جو مطلب

سانگي، شراب عشق جي طالب کان پوءِ چوي ٿو ته، حضرت اولياءِ صاحب جو ڪلام يد بيضا وانگر بيحد روشن آهي. سندس فيض جي اڳيان درياءُ به هڪ ڦڙي مثل آهي. جڏهن اولياءِ صاحب جي فقيرن کان حڪايتون ٻڌم ته انهن جي وصف بيان ڪرڻ لڳس. ان جي ياد ۾ غزل چيم، جي مرده دلين جي لاه دم مسيحا جو اثر رکڻ ٿا. زماني جي مرشد جون جيڪي مهربانيون ۽ لطف آهن، انهن جو سچي دل سان طالب آهيان. عبدالحسين جو اهو مرشد ۽ رهبر آهي.



حكايت ۱۷

روايت آهي، اولياء صاحب پاڻ فرمائيندا هئا ته، طالب جيستائين مطلوب سان واسطو نه ٿئي شادي نه ڪري. آزادي، اڌڪيلائي ۾ ۽ چوٽڪارو بي فڪري ۾ آهي. هن ڳالهه تي پنهنجي وڏي ڏاڏي عبدالڪريم بلڙي واري جو قول دليل طور آڻيندا هئا. ان فرمايو ته، ”جنهن وقت مون شادي ٿي ڪئي، ان وقت مونکي ڪنهن به نه روڪيو، رهندو شوق ۽ ترغيب پي ڏنائون. مون ته انهن جو ڪوبه قصور ڪونه ڪيو هو، جو مون کي ڦاسائڻ انهن کي منظور هو— پر جڏهن مون شادي ڪري آزمايو. هيٺ هر ماڻهو کي روڪيان ٿو، پر ڪوبه منهنجي ڳالهه ڪونه ٿو ٻڌي ۽ پاڻ کي کڏ ۾ اچي هلاڪ ٿا ڪن؛ جيتوڻيڪ شادي کان پوءِ پاڻ کڻي ڪيترو به پڇي، پر ڪجهه به ڪونه ٿيندو. جيڪڏهن ڪي به ڳالهه ٿئي ۽ سچي دل سان توبه ڪري، ته الله تعاليٰ پنهنجي رحم ۽ ڪرم سان ان کي بخشي ٿو، پر جيڪڏهن شادي ڪري پوءِ توبه ڪري يا پنهنجو مٿو کڻي ڦاڙي، پر ان مان ڪجهه به نه ورتو.

جيڪڏهن حكايت جي شروعات شاه ڪريم جي قول سان ٿي آهي ته، هڪ قصو ان جو به پيش خدمت آهي؛ اڪثر مٽياري سادات زمينداري ۽ پوکي راهي کي پسند ڪندا هئا. ان ڪري هيٺ به مٽياري سادات وڏا زميندار آهن. چون ٿا ته، سيد عبدالڪريم بلڙي واري ٻين سان گڏ ٻني پوکي ۽ هڪ ڏينهن نار پي هڪليو، ڪن شير مائهن پاڻ ۾ بحث ڪيو. هڪڙي چيو ٿي ته، شاه ڪريم تمام بردبار ۽ سهڻ وارو آهي. ڪنهن به حال ۾ ڪاوڙبو ڪونهي. ٻي چيو ٿي ته، آخر انسان آهي (ضرور خفا ٿيندو).

آخر اهي شاه ڪريم وٽ آيا، جتي هن نار پي هڪليو. انهن مان هڪ چئي ٻئي ۾ وهندڙ پاڻي کي ٻڌي جهنگ ۾ لوڙهيو. شاه ڪريم ان تي خاموش رهيو. ان وري نار مان ڍڪا چوڙي، شاه ڪريم جي پوک ۾ کڻي ڇڏيا ته، ڀلي پوک ڀيلي نقصان ڪن. شاه ڪريم تنهن تي به چپ رهيو. ان ڪن پوءِ هن سخت گستاخي ڪري، شاه ڪريم کي منهن تي هٿ سان ڌڪ هنيو. تنهن تي شاه ڪريم ان جو هٿ وٺي افسوس ٿي ڪيو ته، اي بابا! تنهنجي هٿ کي تڪليف پهتي آهي. جيڪڏهن مون گنهگار کي لٺ سان مارين ها ته چڱو هو، جو تنهنجي نازڪ هٿ کي تڪليف نه ٿئي ها.

ان شخص جڏهن (شاه ڪريم جي انتهائي صبر ۽ تحمل جي) هي حالت ڏٺي ته، سندس قدمن تي ڪري پيو. شرمساري ۽ عاجزي سان پڇڻ لڳو ته، ايتريون بي ادبيون ۽ گستاخيون ڪيم، ان باري ۾ اوهان ڇا سمجهيو؟ شاه ڪريم جواب ڏنو ته، منهنجي مٿان مهربانيون ڪيئي، جيڪي چوڻ ۽ لکڻ کان به گهڻيون آهن. ان شخص عرض ڪيو ته، مون پهريان اچي پوک ۾ وهندڙ پاڻي لوڙهي، ٻاهر بينل بيڪار گاه ۾ ڇڏيو، ان تي اوهان ڪيئن صبر ڪيو؟ شاه ڪريم جواب فرمايو ته، آئون بي سمجهه هوس ۽ پنهنجي لالچ جي ڪري پنهنجي پوک کي پاڻي پي ڏنم ۽ ٻاهر جيڪو ٻيو الله تعاليٰ جو سڪل گاه ٻيٺو هو، ان ڏي توجه نٿي ڪيم ۽ تو اچي ان کي منهنجو پاڻي ڏئي سائو ڪيو ۽ پنهنجي دل خوش ڪئي ته، تون حق بجانب هئين. وري ان شخص عرض ڪيو ته، جنهن وقت ڍڳن کي نار مان چوڙي پوک ۾ ڇڏيم ته، اوهان ان تي چالاڪ نه روڪيو؟ پاڻ فرمايائون ته پنهنجي بي سمجهي کان اهو نه سمجهيم ته، ڍڪا نار ۾ هلي ٽڪجي پيا هوندا ۽ بڪارا به ٿيا هوندا. الله تعاليٰ توکي موڪليو ته، مون ظالم جي هٿان انهن کي ڇڏائي. ان وري عرض ڪيو ته، جنهن

وقت اوهان کي منهن ٿي هٿ سان ڏک هنيم ته، اوهان جي دل تي ڇا گذريو؟ پاڻ فرمايائون ته، جيڪو ماڻهو ايترا قصور ڪري جو پنهنجي پوک ۽ لالچ جي ڪري الله تعاليٰ جو گناهه سڪائي ڇڏي ۽ ساهه واري مخلوق (ڍڳن) تي ظلم جائز رکي، اهو ته گهڻي سزا جو لائق آهي. تو ته ٿوري ئي اڪتفا ڪئي، جو مون کي هٿ جو ڏک هنيو.

سبحان الله! ڪهڙي اخلاق، طريقي ۽ فهم وارو هو. حضرت مرشد زمان سيد عبداللطيف ڀٽائي به پنهنجي ڏاڏي جي انهي طريقي کي پسند ڪندا هئا. اولياء صاحب حاڪمن جي واقفيت تي اعتراض نه ڪندا هئا، انهن سان سٺو سلوڪ ڪندا هئا. هن سبب ڪري جو حاڪم سان واقفيت يا تعلق هوندو ته، انهن جي ظلم کان ڪنهن غريب کي ڇڏائي سگهيو ۽ ان مان غريبن کي فائدو ٿيندو.

جيڪڏهن طالب مرد آهي ته، ان کي خوف ناهي، ان کي پردو حجاب نه جڳائي. جيڪڏهن عورت آهي ته، ان تي پردو يا حجاب لازم آهي، جو بنا پردي ان کي خطرو آهي ۽ ڪي نه مردانه صورت به عورتن جهڙا آهن ۽ ڪي عورتون وري مردانه سيرت آهن.

نظم جو مطلب

سانگي، بلبل جي ترنم ۽ گل جي خوشبوءِ کانپوءِ اولياء صاحب جي ساراهه ڪندي تشبيه ڏئي چوي ٿو ته، اهو حيدر جي گلشن جو گل آهي. ان جي خوشبوءِ به پيغمبر جي خوشبوءِ آهي. ان گل جو رنگ شهيد ڪربلا جهڙو آهي. ان جو جلوو ۽ جمال مجتبائي آهي.

مون هي سچيون ڳالهيون بيان ڪيون آهن. جيڪو به منهنجي دل ۾ هو، اهو زبان تي آڻي بيان ڪيم. عبدالحسن وري سنيون ڳالهيون بيان ڪر، جيڪي نـو وٽ جهوندي خزاني ۾ رکيل آهن.

حکایت ۱۸

متواتر روایت آهي ته، هڪڙي ڏينهن سيد عبداللطيف ڀٽائي جي مجلس ۾ امام حسين عليه السلام جي شهادت جو ذڪر نڪتو. تنهن تي حضرت اولياء صاحب ۽ سندس حقاني جماعت گريو ڪيو ۽ روئي ڏنو. ٻئي ڏينهن اولياء صاحب پاڻ ۽ سندس حاضر خدمت فقير ڪربلا جي زيارت لاء سنڀريا. ”ونگه. ولاسي“ جي طرف راهي ٿيا. جنهن منزل تي ڊاٻو ٿي ڪيائون، اتي امامن سگورن کي ياد ڪري گريو ۽ زاري ٿي ڪيائون. جڏهن ”ونگه ولاسي“ پهتا ته، جهنگل ۾ منزل ڪيائون.

اتفاق سان سيد جمال شاه، ڪريم ڏني شاه جو فرزند ۽ جمال شاه جو پوٽو به اتي آيو. اولياء صاحب سان ملاقي ٿيو. ڏاڍي خدمت ڪيائين. هڪ دنيا مهماني طور فقيرن جي حوالي ڪيائين ته تيار ڪري کائڻ. (ياد رهي ته دعوت ۽ خدمت ڪندڙ سيد جمال شاه، حقيقت ۾ شاه لطيف جي ڀاءُ سيد جمال شاه جي فرزند ڪريم ڏني شاه جو پٽ هو. يعني شاه لطيف جي ڀائٽي جو پٽ هو.) حضرت اولياء صاحب (سندس خدمت تي راضي ٿي) سيد جمال شاه کي پنهنجي ڀر ۾ سمهاريو. جڏهن پاڻ سجاڳ ٿيا، فقيرن کي فرمايائون ته، سيد جمال شاه هڪ دنيا ڏئي پٽ شريف ۾ ڀائيوار ٿيو. ۽ جمال شاه کي بشارت ڏنائين ته، مون کان پوءِ تون گادي نشين ٿيندين. آخر جڏهن هن بي بقا دنيا کان موڪلائي اصلي جهان ڏي ويندين ته، تنهنجي قبر به منهنجي روضي ۾ گڏ ٿيندي. جيئن هيئر مون سان گڏ هڪ هنڌ تي آرام ڪيو اٿئي.

اتي رات گذاري صبح جو جڏهن اولياء صاحب شهر ۾ آيو ته اسپاس جا فقير سندن ديدار جي زيارت لاء اچي گڏ ٿيا.

چون ٿا ته، انهي رستي ۾ اولياء صاحب جو هڪ ڪامل مريد به هو. ان جڏهن پنهنجي مرشد سيد عبداللطيف ڀٽائي جي اچڻ جي خبر ٻڌي ته، مرشد جي حضور پرنور ۾ اچي حاضر ٿيو. کين دعوت ڏئي پنهنجي غريباڻي گهر وٺي آيو ۽ سفر جي ارادي بابت احوال معلوم ڪيائين. حضرت اولياء صاحب پنهنجي (ڪربلا وڃڻ واري) سفر بابت ٻڌايو. تنهن تي مريد ڪامل سندن خدمت ۾ عرض ڪيو ته، هميشه اوهان کان ٻڌو اٿئون ته، منهنجي قبر پٽ شريف تي ٿيندي ۽ ان جاء کي نشان ڏئي مقرر به ڪري ڇڏيو اٿو، جيڪا جاء مسجد شريف جي ڀر ۾ پنهنجي والد سيد حبيب شاه جي روضي جي پيراندي کان آهي ۽ هينئر وري ان جي آيتن معاملو ڏسڻ ۾ اچي ٿو.

حضرت اولياء صاحب اها ڳالهه ٻڌي پنهنجي فقيرن کي فرمايو ته، هن درويش مون کي واعدو ياد ڏياريو آهي، جيڪڏهن حياتي وفا ڪري ها ته، ڪربلا ۾ پهچي هرگز ڪونه موان ها ۽ قيامت تائين ان پاڪ مٽي ۾ آرام ڪريان ها، پر ڇا ڪيان جو ٿورڙي وقت ۾ اتي پهچي نه سگهندس. ان ڪري لاچار پوئتي موٽڻو پوي ٿو. پيرين پيادا جلدي موٽي اچي پٽ تي پهتا. پٽ شريف جي هيٺان جيڪو حجرو آهي ان ۾ ويهي عبادت ۽ مجاهدو ڪرڻ لڳا. ايڪيه ڏينهن اتي رهيا. انهن ۲۱ ڏينهن ۾ ٻن ڏينهن جيترو کاڌو کائڻون. حجري کان ٻاهر اچي سو (۱۰۰) ڏن سان غسل ڪيائون ۽ اڳئين دستور موجب سرود وڄائڻ ۽ ڪلام چوڻ جو حڪم ڏنائون. ٽي ڏينهن برابر مجلس وارن تي استغراق طاري ۽ جاري هو. جڏهن استغراق کان فارغ ٿيا، ڏنائون ته حضرت اولياء صاحب استغراق جي حالت ۾ مراقبي ۾ آهي. آخر معلوم ٿيو ته سندن روح وارو پکي هن بي بقا گلزار سان آڏري، خلد ٻرين ۾ آرامي ٿيو آهي، يعني اولياء صاحب هن فاني جهان مان موڪلائي پنهنجي حقيقي مالڪ سان وڃي مليو.

ان ڪربلا جي سفر کان موٽڻ بعد فقيرن کي فرمائڻون
 نه جنهن کي به اڃا ڪپڙا آهن، آهو رنگين ڪري ۽ ڪارو پٽڪو
 ٻڌي. پاڻ به رنگين ڪپڙا پهريائون. ”سر ڪيڏارو“ جيڪو
 خاص امام عليه السلام جي مائٽ ۽ غم ۾ آهي چيائون ۽ فقيرن کي
 فرمائڻون: سيد شهداء (امام حسين عليه السلام) جي زيارت نه
 ڪانه ٿي سگهي، پر اسان جي سڄي دل سان اسان کي زيارت جو
 شرف حاصل ٿيو. ان ڪري اوهان تي ڪيڏارو چوڻ، انهن جي ياد
 ۾ روئڻ ۽ محبت رکڻ لازم آهي. توهان کي انهن جي صدقي الله
 تعاليٰ بخشيندو. ان ڪري هيئر به فقير ”ڪيڏارو“ ضرور چوندا
 آهن ته چن مائٽ واقع ٿو ٿئي. ۽ ڪيڏارو لطيف جو چيل آهي،
 پر ان جو آخري داستان ”فتح فقير“ جو چيل آهي، جو اهو به
 شاعر هو. ان جي التجا تي ئي ان داستان کي فقيرن ياد ڪيو ۽
 آخر ”رسالي شريف“ ۾ داخل ڪيائون. داستان جي شروعات جو
 بيت هي آهي، جيڪو فتح فقير جو چيل آهي:

ڪونر قلعي جا ڪوڏيا! جانڪيتائين جيءُ،

مٿان اڙن آس-ري، رک پيالو پي-ءِ،

گاهه گجهن جو ٿي-ءُ، ويٺي جن وره ٿيا.

طرز ڪلام ۽ حسن بيان خود شاهد آهي ته، هي بيت ۱۲۵ھ
 ۾ رسالي ۾ داخل ٿيا؛ جو مصنف پاڻ زنده هو. اسلام جي حڪومت
 جا ڏينهن هئا يعني مير صاحب حاڪم هئا. الله تعاليٰ ان قبله
 مڪان کي فردوس برين ۾ آرام نصيب فرمائي ۽ پنهنجو ڪري.

نظم جو مطلب

سانگي چوي ٿو ته، زمانو ڪنهن سان وفا نه ڪري،
 عجب هجي جيڪڏهن جفا نه ڪري. جيڪڏهن ڪو تونگر ٿو
 ٿئي ته، هيٺ ڪيرائي ان کي گدا نه ڪري. جيڪڏهن هن ماڻهن
 کي گڏ ڏسي ته غم ان کي هجي، جيستائين انهن کي جدا
 نه ڪري!

حڪايت ۱۹

حضرت اولياء صاحب ڪنهن به شيء جا محتاج نه هئا. جيڪڏهن ڪو ڪپڙو هوندو هو ڏيکيندا هئا، مگر ڪنهن کان گهرندا ڪونه هئا، جو بنا گهرائي ڪين ملندو هو. مون سندن جتي مبارڪ ڏني آهي، جيڪا چمڙي جي آهي ۽ سندن خاص ڪپڙن کي به ڏٺو اٿم. سندن قادري ٿوري ڊگهي ۽ سندن ڪارو پٽڪو به پنجن هٿن کان ڊگهو ڪونهي. سندن ڪفني گيڙو رنگ جي سبيل ۽ گودڙي به آهي. سندن لٺ مبارڪ ڪاري ڪاٺ جي ان کي هيٺان لوھ لڳل آهي. ان کي سنڌي ۾ ”ڪندري“ چون ٿا. ان جي مٿان بيراڳڻ آهي، پر ڪاٺي سڃاڻڻ ۾ نٿي اچي. سندن وڏن مٿين واري تسيح به آهي. ڪشتو ڪاٺ جو ۽ پيو اچي پٿر جو شيشي وانگر آهي. حضرت اولياء صاحب جي انهن سڀني شين جي زيارت ڪئي اٿم.

هڪ حمائل شريف، هڪ مولانا رومي جي مشنوي ۽ هڪ شاه ڪريم جو رسالو به آهي. ان رسالي تي سيد محمد صلاح شاه جا هي هٿ لکيل آهن: ”حرره الفقير محمد صلاح بادشاهه حضرت قطب الوقت مرشدي مير صاحب حضرت عبداللطيف جيو سلمه الله تعاليٰ و ابقاه.“

مطلب ته، زماني جي قطب منهنجي مرشد حضرت عبداللطيف، الله ان کي سلامت رکي، جي ارشاد موجب فقير محمد صلاح ان کي لکيو — هنن لفظن کي (شاه ڪريم جي رسالي تان) ڏسي نقل ڪيو اٿم.

حضرت اولياء صاحب جلال، جمال ۽ ڪمال جا صاحب هئا. نرمي سان ڳالهائيندا هئا ۽ پاڻي گهڙي مان پاڻ پري پيئندا هئا. پنهنجي وجود واسطي ٻي تي بار نه رکندا هئا ۽ جيڪي طعام

تیار ٿيندو هو يا جاء تان ايندو هو، ان کي فقيرن ۾ وڙهائيندا هئا. پاڻ به فقيرن جي حصي جيترو کڻندا هئا. اڪثر ڪري هيٺ ويهندا هئا. گهر ۾ ڪاٺ جي ٺهيل صندل تي سمهندا هئا. سامه وارن کي تڪليف نه ڏيندا هئا، پٽ پاراتو ۽ دعا خير ڪنهن کي نه ڪندا هئا، مگر اتفاق ۽ بي اختياري جي حالت ۾. جيئن هڪ ڀيرو مغلن کي بد دعا ڪيائون، ٻيو ميان غلام شاه جي ماءُ (مائي گلان) سندس خاص دعا سان دولت ڪماليت حاصل ڪئي. تعويذ به نه ڏيندا هئا. سندن منهن مبارڪ مان خدائي محبت جي خمار جون نشانيون ظاهر ٿينديون هيون. جيئن فرمايو اٿن:

هل همين سين هوت ڏي، چپر هڏ مڙ چل،

آريائي اصل، ڪايا ۾ ڪانڌ ٿيو.

يعني، دوست ڏانهن دل سان وڃڻ گهرجي، طرف ڳولڻ کان سواءِ اندر ۾ ڳولڻ گهرجي. ڇو ته ان ۾ محبوب جو وجود موجود آهي. جيئن هن بيت ۾ آهي:

ڪوڙين ڪايائون تنهنجون، لکين لک هزار،

جيءُ سڳنهن جيءُ سين، درسن ڌارو ڌار،

پرير تنهنجا پار، ڪهڙا چئي ڪهڙا چوان.

يعني جسماني قالب گهڻا آهن، پر سامه سڀني ۾ هڪڙو آهي. تصويرون ۽ ديدار، جسماني صورتن جي مختلف هئڻ ڪري جدا جدا آهن. پوءِ اي محبوب! تنهنجون نشانيون ڪهڙيون چئي ڪهڙيون چوان.

مطلب ته هم اوست جو اشارو آهي. جيئن هن بيت ۾ آهي:

موران مردان پڪڻان، وائي ٻي مڙ پل،

هو هلاچو هل، بالله سندو سچئين.

يعني، ڪيڙين، ڦاڙيندڙ جانورن، پکين ۽ ٻين آوازن تي گمراهه نه ٿي، ڇو ته خدا جو قسم! هي صدا جيڪا جهان ۾ آهي ۽ گهڻا

آواز آهن، اهي سڀ دلدار طرفان آهن.

آواز جي باري ۾ فرمائي ٿو:

پڙاڏو سو سڏ، ور وائي جو جي لهين،

هئا اڳهين گڏ، پر ٻڌڻ ۾ به ٿيا.

يعني، پڙاڏو اهو آواز آهي، جيڪو آواز سان گڏ پري ڪنڊ يا

جبلن کان ٻڌڻ ۾ ايندو آهي، يعني سڏ نه هڪڙو آهي، پر ان جو

پڙلاءُ ٻيو آواز ٻڌڻ ۾ ايندو آهي. اهڙي طرح اصل آواز ان جو آهي

۽ پڙاڏو اهو آهي، جيڪو مخلوق کان ٻڌڻ ۾ اچي.

خفي ۽ جلي ذڪر جو ارشاد ڪندي فرمايائون ته،

دل کسي يسار سان مخفي رک. زبان کي ورد ۾، ظاهر شريعت

موجب رک. مدعا کي گهول ۽ سمجهه ته ازخود ذات جو جلوه

صفات ۾ ظاهر ٿئي ۽ دل جو آئينو گرد غبار کان صاف ٿئي.

جيئن فرمايو اٿن :

جسم ۾ جبار جو، خفي خيمو کوڙ،

جلي تون زبان سين، چار ٿي پهر چور،

فکر سين فرقان ۾، اسم اعظم ووڙ،

پيا در وڃي مڏور، اي امل اوهاڻين سڀجي.

يعني هر جاندار دم کڻي ٿو. اهو دم جڏهن اندر کڻي ٿو ته، ”الله“

چوي ٿو ۽ جو دم ٻاهر نڪري ٿو ته ”هو“ جو ٿئي ٿو. پوءِ

هر ڀسائ ۾ الله هو جو ذڪر ٿو ٿئي، مگر سمجهڻ گهرجي ته،

جيڪڏهن ان کان غافل ٿيو ته پوءِ فائدو نه ٿيندو. مثال طور،

ڪنهن جي گهر ۾ خزانو پوريل هجي، پر گهر ڏئي کي ان جي

ڪابه خبر نه هجي. پوءِ گهر ۾ خزاني هجڻ جي باوجود اهو

گهر ڏئي مفلس ۽ مسڪين رهندو.

اهڙي طرح جيڪڏهن ڪو پنهنجي نفس کان واقف نه آهي

ته، ان کي ظاهري ذڪر ڪو فائدو نه رکي ۽ غور فکر سان

قرآن ڪريم ۾ اسم اعظم گهول يعني شريعت ۾ طريقت کي گهول.

هيڏانهن هوڏانهن نلاش نه ڪر، ڇو ته اها بي بها موڙي تو ۾ آهي
۽ اتان ئي ظاهر ٿيندي. ساڳئي مضمون بابت فرمائي ٿو:

طالب قصر سونه سر، روسي جو آهي،

ناڙي جي لاهي، ته منجهان مشاهدو ٿئي.

يعني طالب ماڙي آهي ۽ حسن جهان. روسي چيو آهي
جيڪڏهن نقاش پردو کڻي ته اڏران مشاهدو ٿئي. هڪ نظر ۾ نقل
آيل آهي، جيڪو هيٺ ڏجي ٿو: چين جي نقاشن گهر کي چٽيو
ٿي، پتين کي آئيني جهڙو صاف ڪري جرڪائي ڇڏيائون. جڏهن
هڪ ڀيٽ تي نقش ٿي ڪڍيائون، اهو نقش چوٽر ۾ ساڳيو ڏسڻ
۾ پي آيو. اي ادا! پاڻ کي انهي گهر وانگر سمجهه. جنهن جي
ڇت بلند، بنياد مضبوط آهي. جيستائين انهي جون پٽيون چٽيل
نه ٿين، تيستائين ڪوشش پيو ڪر ته اها جرڪندڙ ٿئي. يعني
طالب محراب آهي، جنهن تي مرشد چٽ ڪڍي ٿو. ٻئي طرف
دل آهي، ان کي آئيني مثل صاف رکي جو جڏهن قيامت قائم
ٿئي ته، اهي چٽ ان تي ثابت رهن. اهڙي طرح جيڪڏهن اڌ
نقاشي حاصل نه ٿئي، ته ٻه صفائي ۾ ڪوتاهي نه ڪجي.

سلطاني ذڪر ڏانهن اشارو ڪري فرمائي ٿو:

چوڌاري چڙا، پرن پيلين جا،

سٽي سنڀارن جو پير ڪن پڙا،

وهن مون نه وڙا، سٿيو جهانءِ جهجي هيون.

يعني هر طرف هر پاسي کان چڙن جو آواز جهنگ مان پيو اچي.
اهي چڙا ڍڪين ۽ مينهن ۾ ٻڌل آهن ۽ انهن مان آواز پيو اچي.
آئون ستل هوس جو انهن چڙن جو آواز منهنجي ڪن تي پيو.
ان آواز ٻڌڻ کان پوءِ مون کي ويهڻ نه جڳائي. مون کي گهرجي
ته ان آواز جي پٺيان وڃان، ڇو ته ان آواز ٻڌڻ سان منهنجي
جان ۾ بي آرامي ٿئي ٿي. مطلب ته، سلطاني ذڪر جاوداني بخشي
ٿو. مون کي ڪامراني سان پهچائي، منهنجي ذوق شوق کي بلند ۽
بالا ڪري ٿو.

اھو جيڪي پندرھين حڪايت ۾ لکيو اٿم تہ، دھلي جا گڏاڻا، اولياءَ صاحب جي خدمت ۾ آيا هئا. انھن جي اچڻ ۾ هي اختلاف آھي. ڪي چون ٿا تہ اھي ميان نورمحمد ڪلھوڙي جي دور ۾ آيا هئا. ڪي چون ٿا تہ ان کان پوءِ آيا هئا. پر تحقيق ھي آھي تہ، ميان نورمحمد جي دور ۾ آيا هئا. جيئن تہ اولياءَ صاحب جو وصال سن ۱۱۶۵ ھجري ۾ ٿيو ۽ ميان نورمحمد عباسي سن ۱۱۶۷ ھجري ۾ وفات ڪئي. سندس تاريخ وفات ”لذالك الفوز الكبير“ مان نڪري ٿي. ان مان ظاهر ٿيو تہ انھن گڏاڻن جو اچڻ ميان غلام شاھ جي وساطت سان سندس پيءُ جي حڪومت ۾ ٿيو هوندو.

حضرت اولياءَ صاحب اڪثر سير سفر ڪندا هئا. جيڪڏھن ڀٽ شريف تي رهندا هئا تہ، ڀٽ جي هيٺان ٺھيل حجري ۾ رهندا هئا. نماز جا پنج وقت جامع مسجد ۾ ادا ڪندا هئا. پاڻ نماز نہ پڙھائيندا هئا ۽ پنھنجي حويلي جا جيڪي بہ حجرا گڏ آھن، هيٺ مسجد جي ويجهو اُتر طرف آھن، انھن ۾ گھٽ ويندا هئا. هيٺ بہ ان حجري ۾ ڪاٺ جو صندل پيو آھي، جنھن تي اولياءَ صاحب ويھندا ۽ سمھندا هئا — چون ٿا تہ، هڪ فقير سندن حاضري ۾ هوندو هو، جيڪو ڪوٺرو ۽ ڏندن سندن خدمت ۾ حاضر ڪندو هو. جڏھن اولياءَ صاحب هن دنيا مان وصال فرمايو تہ، اھو فقير دستور موجب ان صندل وٽ ڪوٺرو ۽ ڏندن رکندو هو. جڏھن ان فقير جي وفات جو وقت ويجهو آيو تہ، ماڻھن گادي نشين کي ان فقير جو حال پڇايو تہ، هيٺ سندس ٻوڏون وقت آھي تہ بہ ويٺو آھي ۽ پنھنجا پير ڊگھا نٿو ڪري. اھا ڏک واري خبر ٻڌي گادي نشين ان فقير وٽ پاڻ پڇڻ لاءِ آيو. ان فقير جي تڪليف واري حالت ڏسي عجب ۾ پيو تہ، هن حالت ۾ بہ هنڌ نہي لپتي ڊگھو نٿو ٿئي. آخر فقير وٽ ويجهو وڃي ان کي آھستي سان چيائين تہ، ڪجهہ آرام ڪيو. فقير اھو ٻڌڻ

شرط روئي ڏنو ۽ چيو ته، مون ڪڏهن به لطيفي مجلس ۾ ڪمبخت
(آرام) جو نالو زبان تي ڪونه ٻڌو، مگر سرڻ جي وقت ان کي
ٻڌو اٿم. يعني اسان فقيرن وٽ آرام ڪرڻ جو اصطلاح حرام هو،
ان کان نفرت ڪندا هئاسين. ۽ هن وقت ته آئون دنيا جي صفتن
کان آجو ٿي، پنهنجي مالڪ سان ملڻ ٿو وڃان.

نظر جو مطلب

جيتوڻيڪ بهشت ۾ عيش عشرت گهڻو آهي ۽ ان ۾ گل
به گهڻا آهن، اهي به دلبر جي ديدار جا مشتاق آهن، اهي بهشت
۾ به نظر گهرن ٿا. ذات جا گهورا، صفات ڏي مائل ٿين ٿا.
اهل دل واسطي بهشت ته رهگذر آهي. عبدالحسين! انهن جي
وچ ۾ خيال ڪير ته پنهنجي روبرو ان بهشت جي وسعت
مختصر هئي.



حڪايت ۲۰

مخفي نه رهي ته، مخدوم نوح هالاڻي رحمۃ الله عليه جي هڪ گادي نشين جي لکيل ڪتاب تان هي به نقل ورتا اٿم. انهي ۾ لکيل آهي ته، حضرت اولياء صاحب مرشد نه هئا، درويش ڪامل هئا ۽ ”سند“ جي حدن ۾ مخدوم نوح هالاڻي، مخدوم بلال باغباني ۽ سيد عثمان لعل شهباز کان سواءِ ڪو به مرشد نه آهي. لعل شهباز جيتوڻيڪ مرشد هو، پر پيري مريديءَ جو رواج ڪونه ڏٺائون. ڇاڻ گهرجي ته مخدوم، سڀني سادات مان عثمان مروندي کي مرشد پسند ڪندا هئا. ان ۾ به نقص ڇاڻو اٿن ۽ هي عبارت اهليت جي محبت تي شاهد آهي، جيڪا محبت رکندو هو.

پهريون نقل جو مخدوم هالاڻي جي ڪتاب ۾ درج آهي آهو هي آهي: هڪڙي ڏينهن اولياء صاحب ”گجن“ شهر ۾ ”مونگران“ قوم جي ماڻهن وٽ اچي ترسيا. مونگران، اولياء صاحب کي عرض ڪيو ته، صبح جو اسان جي نيرن ڪري پوءِ وڃن. حضرت اولياء صاحب انڪار فرمايو. جڏهن رات ٿي، جنهن جاھ ۾ آرام ڪيائون، مونگران ان جاءِ جي دروازي جو ٻاهريون ڪڙو ڏٺي ڇڏيو ته جيئن اولياء صاحب ماني کائڻ کانسواءِ نه وڃي. جڏهن باڪ ڦٽي، ڪڙو لاهي دروازو کوليائون ته اندر اولياء صاحب ڪونه هو. عجب ۾ پئجي ان باري ۾ ڳالهائين ڪرڻ لڳا. هڪ مونگران قوم جو جيڪو کير ڏهن ويو هو ۽ کير کنيو پي آيو، جڏهن هي گفتگو ٻڌائين، تڏهن چيائين ته، حضرت اولياء صاحب کي مون ڏٺو آهي. ”چر“ وٽ اولياء صاحب پاڻي جي چشمي مان وضو ڪري، فجر نماز ٿي پڙهي. پوءِ مونگران جي ماڻهو ڪرامت واري خبر ٻڌڻ کان پوءِ عجب ۾ پئجي ويا ۽ عبرت ڪرڻ لڳا.

پيو نقل هن طرح آيو آهي ته، هڪ شخص جي نظر گهٽ هئي. اهو شخص اولياء صاحب جي خدمت ۾ اڪين جي روشنائي حاصل ڪرڻ لاءِ حاضر ٿيو. حضرت اولياء صاحب هٿ مبارڪ سندس اڪين تي رکيو ته، انهي مهل لطيفي فيض کان سندس نور جي چٽائي ٿي وئي.

هن داستان جا مطالعي ڪندڙ چڱي طرح ڄاڻن ٿا ته، حق جو ڪلمون لکي نه سگهندو آهي. ان سبب ڪري هي ٻئي نقل مخدوم هالاڻي جي ڪتاب تان ورتل آهن. جهڙي طرح مولانا جامي فرمايو آهي: مطلب ته سهڻو منهن پردي سان لکي نه سگهندو. جڏهن در بند ڪندين ته به ظاهر ٿي پوندو. جبلن ۾ به لاله گل کي ڏس جو بهار جي فصل وانگر تر و تازه ۽ خوش خرم آهي.

۽ هينئر (مخدوم هالاڻي پنهنجي ڪتاب ۾ شاه لطيف جي) مرشدي جو انڪار ٿا ڪن ۽ (وري مٿين ٻنهي نقلن مان) سندس مرشدي جو پاڻ ثبوت ٿا ڏين. هي به لطيفي ڪرامت کان خالي نه آهي. جڏهن اهڙيون ڳالهيون مخالفن کان ٻڌم ته ”لطائف لطيفي“ ۾ درج ڪيم.

نظم جو مطلب

سانگي چوي ٿو، عارفن جو بادشاه عبداللطيف آهي. سالڪن جو رهنما عبداللطيف آهي. عالم ارواح ان جي پهرين منزل آهي. قدسين جو رازدار عبداللطيف آهي. لاهوت جي حد ۾ مڪين آهي. عبداللطيف لامڪان ۾ به مڪان رکي ٿو. خاڪين کي طور ٺاڻين پهچائي ٿو. انسانن جو هادي عبداللطيف آهي. بيشڪ هميشه پوڙهن ۽ نوجوانن جو حامي عبداللطيف آهي. عجيب اسرارن جو واقف، وڏي مرتبي وارو سيد عبداللطيف آهي. جڏهن ان جي صفت ذات ۾ محو ٿي. مخلوق قالب آهي ۽ جان عبداللطيف آهي. اي عبدالحسين! تنهنجي مٿان عبداللطيف جو تمام گهڻو ڪرم آهي.

حکایت ۲۱

روایت آهي ته، هڪڙي ڏينهن مرشد عبداللطيف ڀٽائي پنهنجي پيادل جماعت سان جيسلمير جي حدن ۾ پهتا. هڪ مريد حاضر ٿيو، کين دعوت ڏنائين. حضرت اولياء صاحب صبح جو واعدو ڪيو. ٻي ڏينهن برسات جي موسم ڪري گهڻو مينهن وسيو. حضرت اولياء صاحب کسي پنهنجو واعدو ياد هو، سو پنهنجن ٻن ٽن فقيرن سان گڏجي ان مريد جي گهر پهتا. جڏهن اُتي پهتا ته اهو مريد پنهنجي گهر ۾ مرشد کي ڏسي پتنگ وانگر قربان ٻي ٿيو.

دعا سلام کان پوءِ دعوت ۾ کاتو پيتو ڪارائش ضروري آهي ۽ اُن شخص وٽ پيسو پائي ۽ ان دائو به ڪونه هو. ان ڪري پنهنجي زال سان صلاح ڪيائين ته، مرشد اسان غريبن جي گهر آيو آهي. پاڻ وٽ ته خالي هٿن کانسواءِ ٻيو ڪجهه به ڪونهي ان تي سندس زال ظاهر ڪيو ته، ٻيو ڪجهه به طريقو ڪونه ٿو سجهي. منهنجي عزت ۽ عصمت کان مالڪ حقيقي واقف آهي، ته آئون محفوظ آهيان، مگر هڪ هندو مون تي گهڻي وقت کان عاشق آهي، جيڪڏهن آئون ان وٽ وينديس ته مون کي هرگز خالي هٿين نه موٽائيندو.

مڙس هي ڳالهه ٻڌي قبول ڪئي. جيئن مينهن وسيل هو. گهڻيون سڀ پائي هون. ان ڪري مڙس پنهنجي زال کي پنهنجي ڪلهي تي کڻي، هندو جي دڪان تي پهچايو. اها زال گهر ۾ داخل ٿي. هندو جڏهن ان ڏٺو ته خوشي کان ڪپڙن ۾ نه پيو ماڻي ۽ ان زال کي چيائين ته، ”اي جان من! تون مون کان نفرت ڪندي هئين، هينئر مون وٽ ڪهڙن آڻي آهين؟ ٻيو ته رات اونڊاهي آهي ۽ گهڻيون پائي گپ چڪ سان

پريل آهن، ان هوندي به آئون توکي صاف سٿرو ڏسي رهيو آهيان،
 ڄڻ ته ساري تي چڙهي آئي آهين. ان زال چيو ته، تنهنجو
 هن ڳالهه ۾ ڇا وجهي، مون کان جلدي خبرون پڇ ۽ واندو ڪر.
 آخر ان هندو جي پڇڻ تي پورو احوال ٻڌايائين ته، اسان جو مرشد
 هينئر اسان جي گهر آيو آهي ۽ اسان خالي هٿين هٿاسون. مڙس
 مون سان صلاح ڪئي ته، مرشد به مهرباني ڪري آيو آهي ۽
 اسان وٽ به ڪنهن شيء جي واه ڪانه آهي. ان جي خدمت ڪرڻ
 به اسان تي واجب آهي ۽ هينئر اسان وٽ ٻيو ڪو چارو ڪونه هو،
 ان ڪري پنهنجي مڙس سان تنهنجو احوال ڪيم ۽ منهنجي مڙس
 لاچار کان مون کي ڪلهي تي کڻي هتي پهچايو آهي، اها ئي
 حقيقت آهي.

ان وقت حضرت اولياء صاحب ڪنهن پاسي ۾ لڳي هن
 حالت کي ڏٺو. جڏهن هندو سڄي ماجرا ٻڌي عجب ۾ پيو،
 ملڪ جي رواج موجب ان زال جي مٿي تي چمي ڏني، ان کي
 پنهنجي پيڻ ڪري سڏيائين. پيسا ۽ سامان ان کي ڏني، ان جي
 مٿي تي ڪپڙو رکي موڪل ڏنائين. ان وقت اولياء صاحب فرمايو:
 جيسلميرائن جس، جي لئه ڪارڻ لنڊيون،
 هٿ به رهين رس، هٿ به مليون هوت کي.

يعني جيسلمير جي زالن کي جس هجي جو خدا ڪارڻ پاڻ کي
 وڪيائون. دنيا ۾ به حقيقي نگهبان جي ڪري محفوظ رهيون ۽
 آخرت ۾ به پنهنجي مراد حاصل ڪيائون ۽ هرت سان ملهون.

هندو اهو احوال ڏسي، هي بيت ٻڌي، حضرت اولياء صاحب
 جي خدمت ۾ حاضر ٿيو. خوش قسمتي سان توحيد جو ڪلمون
 پڙهي مسلمان ٿيو. مال ملڪيت ۽ دڪان جو سامان ان جيسلميري
 فقير جي حوالي ڪيائين. پاڻ مٿو ڪوڙائي لطيفي فقير بنجي
 فيضياب ٿيو.

نظرم جو مطلب

سانگي چوي ٿو ته، ان جي حسن جهان ۾ احاطو ڪيو آهي، جيئن يوسف عليه السلام قافلي ۾ لڪل آهي. جيڪڏهن سچ چوان ته لامڪان آهي، مگر ان کان هر جاء آباد آهي. ان جي نور کان هر ذرو روشن آهي. صفات ان جي ذات مان ظاهر آهي. جيتوڻيڪ منهنجو قالب ڪمزور آهي، پر منهنجو روح طاقت وارو آهي جو پري تائين پهچي ٿو. جهانن جي بازار ۾ سڀني جنسن کان صداقت يقين جي قيمت گهري آهي. سچن کي ديدار ٿيو، مگر زاهد وهم ۽ گمان ۾ آهي. سيد عبداللطيف اهو بادشاهه آهي، جنهن جو عرش برين تي آشيانو آهي. اي عبدالرحمن! تون خوش قسمت آهين، جو الحمد لله تنهنجو مرشد اعليٰ خاندان جو آهي.



حكايت ۲۲

(سهڻا سخن)

روايت آهي ته، اولياءَ صاحب فرمائيندا هئا، جنهن جي شهوت ضايع (يعني ڪلڙو) هجي، اهو ڪمال کي نه پهچندو، ڇو ته ان جو زوال آهي ۽ تعريف جي لائق اهو آهي، جنهن کي قوت مردانگي به هجي ۽ ان تي قبضو رکي، ان کي نابود ڪري، جو اهو ڪم تعريف لائق آهي.

(۲) ٻي ڪنهن جو مخالف نه ٿجي پر پنهنجي نفس جو دشمن بنجي.
(۳) جيستائين ٻيو ڪير به توسان مخالفت نه ڪري، عداوت نه ڏيکاري، ته ڪنهن سان به جهڳڙو نه ڪجي.

(۴) اهي دوست به دشمن آهن، جيڪي اجايو وقت وڃائين ٿا. اهو ڌاريو به چڱو آهي جيڪو توسان ڪو به لاڳاپو نٿو رکي.

(۵) دنيا ۾ جيڪو به دم ڪڍجي ٿو، اهو دنيا جي عناصرن سان گڏيو پيو آهي. جڏهن هي ساهه پنهنجي پيدا ڪندڙ جي حوالي ٿيندو، تڏهن پاڪ روح پنهنجي اصلي ذات کي وڃي ملندو ۽ ناچيز مان شيءِ ٿي پوندو.

(۶) جيڪو ماڻهو ”موتوا قبل“ يعني مرڻ کان اڳ مري چڪو آهي. اهو رهي ڪٿي ماڻهن ۾ ٿو، پر اصل ۾ مثل آهي. تعلقات، لاڳاپن ۽ تڪلفات کان چٽل آهي. مگر ان جو دنيا وارن سان هيٽرو لاڳاپو رهي ٿو ته، هن جي جنازي، ڪي ڪٿي قبرستان ۾ پهچائي ايندا، پر ان وقت به سندس همراه ۽ ساٿي اهي هوندس، جن سان روحاني تعلق ۽ ذاتي رشتو رهيو هوندس.
ميت موليٰ آيو، ڪهي ڪانڌين لاءِ

ڪانڌي سو سها، جو کي جو جنب جو.

(۷) طالب کي طلب ۾ هڪ پيڙيءَ ۾ چڙهڻ گهرجي. ائين نه.

ڪري جو هڪ پير هڪ ٻيڙيءَ تي ۽ ٻيو پير ٻي ٻيڙي تي رکي. جڏهن اهي ٻيڙيون جدا ٿين ته پاڻ دريا ۾ اچي ٻوڙي ماري بندو.

(۸) عقل ۽ معاش جو تعلق عوام سان آهي، ان ڪري عقل ۽ معاش جا دعويٰ دار حق اليقين کي ڪيئن پهچي سگهندا. جيڪڏهن ڪنهن کي ڪنهن ڪم جي ڄاڻ يا خبر به ڪانهي ته هن کي ان ڪم جي تڪليف ڏيڻ سراسر بي انصافي آهي.

(۹) حضرت مسيح بن مريم کي ڪي ماڻهو الله جو پٽ چوندا آهن. معاذ الله ۽ خطا ڪئي اٿن، مگر اها خطا انهن جي بزرگن کان صادر ٿي ۽ ٻين انهن جي پيروي ڪئي. جيئن ته ان وقت کي طالب ان جي طلب ۾ فنا في الرسول جي درجي تي پهتل هئا. جيئن حضرت عيسيٰ عليه السلام به روح الله هو، ان ڪري ان ۾ جسم جو شائبو گهٽ هو. جنهن ڪري حضرت عيسيٰ عليه السلام جي دم جي مشاهدي کان پوءِ انهن کي اهو وهم ويٺو (۽ غلط دعويٰ ڪيائون).

(۱۰) معجزا، ڪرامتون ۽ خرق عادات هي سڀ شيون هڪ قبيلي جون آهن، مگر جدا جدا شخصيتن وٽان ظاهر ٿيڻ ڪري انهن جا نالا جدا آهن.

(۱۱) مريد کي پنهنجي مرشد تي ناز ۽ فخر نه ڪرڻ کپي، پر پاڻ ۾ عمدگي يا عمل پيدا ڪري ته، جيئن ڪاسياب ٿئي.

نظم جو مطلب

جيڪو طور تي ڏنل ۽ ٻڌل ٿيو، اهو لطيف آهي. اهو لطيف جو ڪلام غيرت طور ”پٽ شريف“ هو. لن تراني ڪلام شريف هو. جو دنيا جي روزگار يا لالچ جي واسطي طالب آهي، اهو ناقص عقل سان معرفت کي ڪيئن پهچندو. جهڪو به عبدالحسين ٿيو، ان جي ڪنهن به غليظ وٽ حاجت نه پهچندي.



حڪايت ۲۳

مخفي نه رهي ته حضرت اولياء صاحب سنڌو دريا جي اولهه طرف جبلن جو سير پي ڪيو. جڏهن کيس مخدوم ڏساري جي ملاقات جو خيال ٿيو ته، ان لاءِ ننگر ٺٽي جي واٽ ورتائون رستي هلندي حضرت اولياء صاحب کي سوز ۽ گداز سان ڀريل آواز ڪن تي پيو. تنهن تي پاڻ آواز طرف ويا. ويجهو وڃي ڏٺائون ته هڪ شخص سندن ٺهيل بيمت جي هڪ ست چٽي رهيو آهي. اها ست هي آهي :

هيڪلياڻي هيل، پورينديس پنهنون ڏي،

پنهنون نالو بلوچ جو مشهور آهي جو ڪيچ مڪران جو هو. مطلب ته ”هن سال اڪيلاڻي ۾ پنهنون ڏي وينديس“.

جڏهن حضرت اولياء صاحب ويجهو پهچي ڏٺو ته هڪ شخص غار ۾ ويٺل ڪنهن ڪنهن وقت هي دردناڪ آواز ٿو ڪري، حضرت اولياء صاحب ان کي سلام ورائي کانئس احوال پڇيو. ان عرض حال ڪيو ته، آئون جت آهيان. اسان اٺن تي واپار جو مال کنيو پي آياسين. جڏهن هالا ڪنڊي جي ويجهو پٽ شريف وٽ پهتس. اتان آواز ٻڌم، جنهن منهنجي جيءَ کي جهوري وڌو ۽ منهنجي جان جلائي ڇڏي. سامان کي پنهنجي ساٿين جي حوالي ڪيم ۽ آئون فراق ۾ جهنگ منهن ڪري نڪتس. ڪٿي به قرار نٿي آيو. هي مصرع روح جي راحت آهي، ان ڪري پيو پڪاريان. جڏهن طاقت گهٽي، هلڻ کان چور ٿيس ته، هن غار ۾ اچي پيس. وري ٻاهر وڪ نه وڌي اٿم، رزاق رزق ٿو پهچائي. ٿوري ٽي اڪتفا ڪري، آرام ۽ سڪون سان ٿو گذاريان. دنيا جي لذتن کان دل کي نفرت آهي ۽ دنيا جي تعلقات ميل جول کان چٽي پيو آهيان. ڪپڙن جي به پرواهه ڪانهي. دنيا جي تڪليفن کان

به ڏکارو کين آهيان. نٿو ڄاڻان ته ڇا ڪيم، ڇا ٿو ڪريان ۽
ڇا ڪرڻ ڪپي. مگر جڏهن بيخود ٿو ٿيان ۽ پریشان ٿو ٿيان،
تڏهن هي مصرع جو منهنجي روح جي راحت آهي، ان کي پڙهي
تسڪين حاصل ڪريان ٿو.

حضرت اولياء صاحب ان کي قرب ڪري فرمايو ته،
جيڪڏهن گهرين ته هن بيت جي ٻي ست به چوان. ان عرض ڪيو
ته هن کان وڌيڪ ٻي خواهش نٿو رکڻ. اولياء صاحب فرمايو:

آڏا ڏونگر لکيون، سوري سڄن سيل.

ان شخص چيو ته، اي شاه! خدا جي واسطي بيت کي
جلد پورو ڪر، نه ته منهنجو سام ٿو وڃي. ان تي اولياء صاحب
ٽين ست فرمائي:

نه ڪر بيملائي پيل، سور پريان جا ساڻ مون.


هي بيت ٻڌڻ شرط ان شخص جو روح پرواز ڪري ويو.

حضرت اولياء صاحب اهو احوال پنهنجن فقيرن کي ٻڌايو
ته، سوز و گداز ۽ دل جو خيال اهڙو هجڻ گهرجي. جيئن هي
شخص ڪنهن اهل دل جي صحبت کان سواء منزل تي پهتو.
ان مولا جي محبت ۾ سڙيل سڄي عاشق کي آفرين ٿي چيائون
۽ سندس تعريف پسي ڪيائون، ان کانپوء سندس ڪفن دفن ۽
جنازي نماز بجا آئي، نئي شهر ۾ آيا ۽ جنهن به وقت اتان گذر
ٿيندو هون ته ان جي قبر تي ايندا هئا ۽ سندن فقيرن جو آٿان
گذر ٿيندو هو ته اهي به ان جي قبر تي ايندا هئا ۽ ختمو
پڙهندا هئا.

نظم جو مطلب

روح جي پکي کي بدن، پيڙو يا قيد آهي ۽ خياني
گچي ۽ ڳارو آهي. زماني ۾ ڪو به ڌاڙيل نه آهي، پنهنجي

نفس کي رهزن ڄاڻ. دل جو مقصد هرگز حاصل ڪري نه
 سگهندين، جيستائين توکي، مان مان ٻا وڏائي هوندي. هن ڪتاب
 کي ان لاءِ لکيو اٿم جو صاحب دلين تي روشن ٿئي. هي ڪتاب
 هر دور ۾ عبدالرحسين جو يادگار رهي شال !



حكايت ۲۴

مخفي نه رهي ته، منهنجي بهاري شڪار جو خدمتگار ”وڏيرو عبدالله شورو“ جنهن جي عمر پنجونجاه سال هئي. ان پنهنجي نوي ساله پيءُ ”وڏيري رستم شوري“ کان ۽ ان پنهنجي پيءُ ”وڏيري قلندر شوري“ کان ٻڌو. ان بيان ٿي ڪيو ته، قلندر شورو وري ”صاحبڏني شوري“ جو پٽ هو. ان چيو ته، ’پٽ شريف‘ هڪ واريءَ جو ڌڙو هو، ان جي چئني طرف پاڻي ۽ گهاٽو جهنگ هو. آئون اُتي ڏاڍيون چاريندو هوس. ڏاڍيون ٻين جون هيون، آئون پگهاردار هوس، پر هڪ ڏاڍي منهنجي اڏياري هئي. هڪڙي ڏينهن ڏٺم ته، ڏاڍيون هڪ وڻ کي ڏسي ٿام ڪاٺي پڇڻ لڳيون. مون سمجهيو ته شينهن کي ڏسي ٿام ڪاڏو اٿن. آهستي لڪي وڃي ڏٺم ته، هڪ شخص استغراق ۾ ويٺو آهي. ان جي حشمت مون کي اتي ويهڻ نه ڏنو. جلدي انسان ڏاڍيون ڪڍي ٻي جاءِ تي آيس. رات جو جڏهن گهر پهتس ته پنهنجي پيءُ سان گڏاهه ڪيم. منهنجو پيءُ ”وڏيرو صاحبڏنو“ مون سان گڏجي اتي آيو. وڻ خالي ڏٺوسين. منهنجي پيءُ چيو ته، اهو سيد حبيب شاه جو فرزند ”بيراڳ“ جي حالت ۾ هتي آسپاس ايندو آهي. ٻي ڀيري ان کي ڏسين ته ان کان دعا گهرائجان. ٻي ڏينهن جيئن ته اهو خيال منهنجي دماغ ۾ هو اتي ويس. اهو وڻ منهنجي گهر کان ٽي ميل پري هو. اتي اولياءَ صاحب کي ويٺل ڏٺم. سندس پيشاني مان حسن جمال، اکين مان جوش جلال ۽ سندس طبيعت مان ڪمال ظاهر ٿي ٿيو. آئون تمام ادب ۽ احترام سان سندن خدمت ۾ حاضر ٿيس. نياز نوڙت سان عرض ڪيم ته، جيڪڏهن مون مسڪين جي ڏاڍين جو ڪجهه ڪير پيشو ته اوهانجي مهرباني ٿيندي. تنهن تي اولياءَ صاحب منهنجو ڏالو وٺي فرمايو ته جيڪڏهن

کير کٿي ايندين ته قبول ڪندس، پر ان ڏاڇي جو کير کٿي اچي، جنهن ۾ تنهنجو اڌ حصو آهي يعني ڏاڇي جي چئن ٽن مان ٻه ٽن تنهنجي حصي جا آهن، مگر انهن ٻن ٽن مان ٻه هڪ ٽن ڏاڇي جي ڦر جو حصو آهي. باقي هڪ ٽن جو کير ڏهي کٿي اچي. مون سندن حڪم تي عمل ڪري (هڪ ٽن جو) کير کٿي حاضر ٿيس. ان مان ٻه اڌ کير مون کي ڏنائون ۽ اڌ پاڻ پيئائون ۽ دعا گهريائون. ان ڏينهن کان اسانجي رزق ۾ برڪت پئي. ٿوري وقت ۾ وڳ وڌيو. مال ملڪيت جهجهو ٿيو ۽ اسين آسودا ٿياسين. جنهن وقت حضرت اولياء صاحب، پٽ شريف کي هموار ڪري آباد ڪرڻ ۾ مشغول ٿيا ته، قلندر شورو به پنهنجي پسي سميت اتي وڃي حاضر ٿيو. فقيرن سان گڏ ڪم ۾ مشغول ٿيو. عباسي ڪلهوڙن جي حڪومت پوري ٿيڻ کانپوءِ ان صوبي جا مير صاحب بادشاهه بنياد مير فتح علي خان بن مير صوبدار خان تخت بخت جو صاحب ٿيو. اهي شڪار جا شوقين هئا ۽ تختگاه حيدرآباد سنڌ هو. شورن جا ماڻهو هرڻن جي شڪار جا ڄاڻو هئا ۽ ملازمت ۾ به هئا. تنهن ڪري سنڌو درياءَ جي اولهه طرف جبلن جي دامن ۾ وڃي ويٺا ۽ مير صاحبن جي شڪارگاهن جي سار سنڀال ٿي ڪيائون، هينئر به اتي ويٺل آهن. انهن جي شهر کي ”ڏيون“ چون ٿا. خود شورا به ”انڀه“ آهن. (’انڀه‘ شورا ذات جي قبيلي مان هڪ قبيلي جو نالو آهي).

نظم جو مطلب

سانگي، باغ ۽ بلبل جي نغمه خواني، ساقبي شراب جي مستي، ناز ادا ۽ جواني جو ذڪر ڪندي چوي ٿو ته، هميشه حضرت اولياء صاحب جي در تي رهان جو ان ۾ لطف زندگاني آهي.



حڪايت ۲۵

مخفي نه رهي ته، تمر فقير مشهور لطيفي خليفو آهي، جنهن جو اڃا تائين نالو پٽ شريف تي زنده آهي. ان جي قبر لطيف جي روضي جي ڏکڻ طرف ويجهو آهي. ان جي اوطاق به آهي. هيئر ان جو جانشين لائق ڏنو خليفو آهي. چون ٿا ته، تمر فقير جا ماڻ سید حبیب شاہ جا مرید هئا. ان جي حياتي ۾ حرمین شریفین جي زیارت تي ویا هئا. جڏهن موٽي آیا ته، اولیاء صاحب وٽ سندس والد سید حبیب شاہ جي عذرخواهي ڪيائون. انهن وٽ هڪ ننڍو ڇوڪر هو، اهو اولیاء صاحب جي حوالي ڪيائون. حضرت اولیاء صاحب پيار سان ان پٽڙي کان پڇيو ته، تنهنجو نالو ڇا آهي؟ ان عرض ڪيو ته، حاجي علي. حضرت اولیاء صاحب فرمايو ته، بابا! هي نالو مرشدن جي مرشد، عارفن جي اڳواڻ، شیر یزدان حضرت علي رضي الله عنه جو آهي. تنهنجو نالو ”تمر“ آهي. ڇو ته، عرب ۾ تنهنجو ڄمڻ کجڙي جي وڻ هيٺان ٿيو ۽ عرب جي زالن عربي ٻوليءَ ۾ خوشيءَ ۾ هيئن ٿي ڇيو، ”ثم البقر لحم الغنم تحت التمر فوق المطر آت الله آت.“ يعني، ڊگهيءَ جو کير، ٻڪريءَ جو گوشت، کجڙيءَ جي هيٺان، مٿان مينهن — اُن الله اُن !

تمر فقير جي ماڻهن کي ڏندين آڱريون اچي ويون ته حقيقت به اهڙي طرح هئي.

اڃا خليفو (تمر فقير) نابالغ هو ته، اولیاء صاحب وصال فرمايو، مگر لطيفي راڳ ۽ سرود ۾ استاد هو. ڇو ته، محکم الدین سيلاني وجد جي حال جو صاحب ۽ بلند خیال هو، جيڪو اولیاء صاحب جو دوست هو، تمر فقير کي ان جي حوالي ڪيائون. چون ٿا ته، حضرت اولیاء صاحب، محکم الدین سيلاني کي ڇيو

هو نه، جڏهن خليفو تمر وڌو ٿئي ته، ان کي درويشي جا طريقا ۽ درد دل جون ضروري ڳالهائون سيکاري. اهڙي ريت محڪم الدين سيلاني، خليفن جي تمر فقير کي ڪمال تي پهچايو.

تمر فقير چڙو رهيو، شادي ڪانه ڪيائين. هيئن ئي جيڪو ان جي مسندن تي ويهي ٿو شادي نٿو ڪري. لطيفي سرود تمر فقير جي هن جماعت جي حوالي آهي. ان آزاد طبع جي ڪري سندن شيرازو نه ٿئي ٿو آهي ۽ زماني هنن کي ڪا به تڪليف ڪانه ڏئي آهي ۽ دنيا جي ڪنهن به شيء سان مائل نه ٿيا آهن.

نظر جو مطلب

ڪعبي ۾ وڃي توکي چارئي طرف سجدو ڪيم. تنهنجي تلاش ۾ سڄو جهان ڦريس. اي منهنجا سچ! توکي ذري سان جستجو ڪيم. پنهنجي منهن تان پردو هٽاء، جو هن کان پوءِ سچي عمر هن آرزو ۾ گذاريم. جيڪڏهن منهنجي هي روان طبيعت قاصر نه ٿئي ته، تنهنجي ان ڪٽ حسن جي وصف ۾ گفتگو ڪيان. اي منهنجا دوست! پنهنجي بي فرمان نفس جي شڪايت تنهنجي خدمت ۾ پهچي سيني روبرو ڪيم.



داستان ۲۶

حڪايت جي بيان ۾

هي ڪڇ نقل استاد آخوند احمد، جنهن جي عمر اسي سال پراڻن هالن جو رهاڪو ۽ ”سانوئي ملن“ سان آهي. ان کان تازو ٻڌا اٿم، ان ڪري انهن سڀني کي هڪ حڪايت ۾ درج ڪيو اٿم.

۱- روايت آهي ته، پراڻن هالن جي ڀٽي قوم جا بزرگ ظاهري علم ۽ فضل سان سينگاريل هئا. حضرت اولياء صاحب سان بدسلوڪي ٿي رکيائون ۽ هالن واري مخدوم جا موافق هئا. مخدوم نوح رحمة الله عليه جي گادي نشين ”مير پير پنج پڳيه“ جنهن جو ذڪر اڳ ۾ آيو آهي، ان جي صلاح سان مخدوم عبدالرؤف ڀٽي هڪ عبا (پهراڻ) حضرت اولياء صاحب ڏانهن سوکڙي طور موڪليو، جيڪو زهرآلود هو.

۲- منهنجي استاد جو پڙڏاڏو حاجي متين الدين هو. جنهن کي حضرت اولياء صاحب پنهنجي گودڙي ڏني هئي. ان جو رنگ ميرانجهڙو خاڪ جهڙو آهي. اڃا تائين انهن وٽ تبرڪ طور رکيل آهي.

۳- مخدوم عبدالباسط، حضرت اولياء صاحب جو معتقد هو. ان کي ڀٽ ڄاڻو ته پاڻ شڪراني طور ٻه رڪعتون نقل ادا ڪيائين. ڏٺائين ته سندس پاسي ۾ حضرت اولياء صاحب به جلال ۽ بيخودي جي حالت ۾ بيٺو آهي. اولياء صاحب کي پنهنجي گهر وٺي آيو. جيئن ته مخدوم (عبدالباسط) مسڪين ماڻهو هو. ان وقت سندس گهر ۾ ماڻهه جي دال تيار هئي. حضرت اولياء صاحب جي خدمت ۾ پيش ڪيائين. حضرت اولياء صاحب آها دال کائي موڪلايو ۽ فرمايو ته، فقيرن جي جماعت منهنجي پٺيان پئي اچي. آئون اڪيلائي پسند آهيان.

ان ڪري انهن کان پڇي آيس. جيڪڏهن منهنجو پڇڻ ته انهن کي ڏس نه ڏجو. (موڪلائڻ وقت مخدوم عبدالباسط) حضرت اولياء صاحب کي هڪ ڪارو ڪپڙو ڏنو، جيڪو قبول ڪيائون ۽ فرمايائون:

ور اوندا هي راتڙي، چانڊوڪي چاندا،

ته اوري مهارا، مننه م پسان ڪو پيو.

مطلب ته، چانڊوڪي رات کان اوندا هي رات پلي آهي، جو ان ۾ محبوب کان سواءِ ٻي ڪا شيءِ ڏسڻ ۾ نٿي اچي.

۴- حضرت اولياء صاحب نصرپور شهر ۾ آيا، جيڪو 'پراڻي دزيا' جي ڪناري تي آهي. ان زماني ۾ سنڌو درياءُ اُتان وهندو هو. هينئر جتي درياءُ آهي، اهو شاهه عبداللطيف جي زماني کان پوءِ، ميان غلام شاه عباسي جي دور حڪومت جي زماني ۾ آيو.

مطلب ته، جڏهن اولياء صاحب اڏي نصرپور پهتو ته، ميان عبدالله ولد الهڏنه اُتان جو سکر ماڻهو هو. اهو اولياء صاحب جي خدمت ۾ آيو ۽ سندن پٺ کان ٿي ويٺو، گهريائين ته، پاڻ اولياء صاحب جي حق پرست جماعت ۾ داخل ٿي، هميشه سندن رفاقت ۾ رهي. تنهن تي ان جي ڀاءُ کيس اهڙي حال ۾ ڏسي پانيو ته، اسان جو خاندان ختم ٿي ويندو ۽ اسان جو اثر به گهٽجي ويندو. ان ڪري کيس اُتان زوري هانن کان وٺي ڇڪيائين. ان وقت اولياء صاحب فرمايو ته، ”ملا خبردار!“ ان کانپوءِ سڄي حياتي ان شخص اهو لفظ ورد زبان ڪري ڇڏيو. وقت بنا وقت اهي لفظ پيو چونڊو هو.

۵- ”مير پير پنج پڳير“ مخدوم نوح رحمۃ الله عليه جو گادي نشين ڪنهن وقت پنهنجي ڏاڏي جي گنبذ جي ڀر ۾ ويٺو هو. فقيرن دستور موجب سماع پي ڪيو. جڏهن واندا ٿيا ته، مخدوم وڏي آواز سان پنهنجن فقيرن کي چيو ته، ”دعا جا هٿ کڻو ۽ خدا کان دعا گهرو ته، شاهه عبداللطيف اسان جي

ويجهڙائي کان پري وڃي. ان جي مرشدي جو اثر ختم ٿئي ۽
 ان جون جايون ڊهن". فقير، مرشد جي اسر موجب دعا گهرڻ لڳا.
 جڏهن پنهنجو ڪم پورو ڪيائون ته انهن کي خبر نه پئي جو
 حضرت اولياء صاحب به انهن جي جماعت ۾ مخفي طرح ويٺا هئا.
 اولياء صاحب ان وقت هي بيت زبان تي آندو:

ويندن تان ويڪ ٿي، هوندن ڪونهي هنڌ،
 من له المولي فله الكل، اي ڀروڙج پنڌ.

مطلب ته، جيڪو ويو ان تي زمين ڪشادي ٿي ۽ جيڪو رهيو
 ان تي تنگ ٿي. ”جنهن جو رب، تنهنجو سڀ“ انهي رمز کي
 پروڙج ۽ سمجهه.


۱- حضرت اولياء صاحب ”لاهور“ جي سِير جو ارادو
 ڪيو. لاهور، جبلن ۾ عارفن ۽ ڪاملن جي جاڻ آهي ۽ ”لس پيلي“
 جي واٽ تي آهي. سندن والد سيد حبيب شاه ڪهن چيو ته، جبلن
 ۾ نانگ بلائون ۽ ٻيون خطرناڪ شيون گهڻيون آهن. تنهن تي
 حضرت اولياء صاحب فرمايو:

نڪو جن جهان ۾، نڪو سڄي نانگ،
 سسئي ڇڏيو سانگ ته ڇپر مڙهڻي ڇاڙڪي.

نظم جو مطلب

سانگي چوي ٿو ته، دوست دلنواز سان ڳالهه ٿو ڪريان،
 عشق جو داستان دلنواز ٿو ڪريان. مرشد عبداللطيف جي مدح
 ئي منظور آهي، مولي معنيٰ ۾ به فڪر ٿي ڪير. جيڪڏهن

بيپرواه دوست ناز ٿو ڪري ته، آئون وري نياز ٿو ڪيان.
جيڪڏهن هڪ دفعو به مون ڏانهن توجهه ڪري ته، رازدار سان
دل جا راز اوريان. عبدالحسين! زماني جي تڪليفن ۽ مشڪلاتن
کان ڪارساز هر اميد ٿو ڪريان.



حكايت ۲۷

روايت آهي ته، حضرت اولياء صاحب وٽ هڪ عمدي ۽ تڪي گهوڙي هوندي هئي. حضرت اولياء صاحب پساڻ به ان تي ڪونه چڙهندا هئا ۽ نه وري ٻيو ڪو ان تي سوار ٿيندو هو. ان گهوڙي جو نالو ”چنگل“ هو. جڏهن اولياء صاحب هن ظاهري فاني جهان مان برقعو مٽايو ته، ان وفادار گهوڙي اولياء صاحب جي فراق ۾ روئڻ شروع ڪيو. هميشه تائين زنده هئي ته سندس اها حالت رهي، ان کي بيقراري ۽ اڪين مان آب جاري رهيو.

جڏهن سيد جمال شاه کي آڻي مسند نشيني لاء پسنڊ ڪيائون ته، ٻين ساداتن به دعويٰ ڪئي ۽ حقداري ڏيکاري. لطيفي فقيرن گهڻيئي اولياء صاحب جي وصيت (جمال شاه جي باري ۾) ياد ڏهاري، پر صاحب غرض چريو ٿو ٿئي. هرڪنهن پاڻ کي صاحب سعادت پي سمجهيو. آخر ڳالهه هت اچي پيني ۽ مڪن چيو ته لطيفي ارشاد به اهڙي طرح هو ته سندس وصال کان پوءِ لطيفي مسند نشين ڪي ”چنگل“ گهوڙي سڃاڻندي يا چڙهن ڏيندي. ان ڪري چنگل گهوڙي کي منجي ان جماعت ۾ آندائون. هر هڪ کي شوخي ۽ شور سان ڏسندي لنگهي. جڏهن سيد جمال شاه وٽ پهتي ته چڻ اولياء صاحب وٽ پهتي. حضرت اولياء صاحب وانگر ڏسي هٺڪار ڪيائين، خوشي ظاهر ڪيائين ۽ اولياء صاحب جي خدمت وانگر نياز سان هلڻ لڳي. تنهن تي سيد سگورو (جمال شاه) ان تي چڙهي چڪر ڏئي آيو ۽ گهوڙي جي پيشاني تي چمي ڏنائين. ان کان پوءِ ٻيا به گهوڙي تي چڙهن لڳا. چون ٿا ته ٻي ڪنهن کي ڏنائين ٿي ته، ان کان منهن ٿي موڙبائين ۽ جنهن زباده چڙهن جي ڪوشش ٿي ڪئي ته، ان کي ڪرڻ نصيب ٿي ٿيو.

۽ روايت ۾ اهو به آهي ته، جڏهن ميان غلام شاه عباسي اهو ٻڌو ته (مسند نشيني) جي دعويٰ ڊگهي ٿي وئي آهي. تڏهن سڀني ساداتن کي پاڻ وٽ طلبڃاڻين. جمال شاه کسي ڏسي پسند ڪري حڪم ڏنائين ته، گادي نشين سيد جمال شاه ٿئي. ميان غلام شاه جو پيءُ ميان نورمحمد عباسي جيڪو ان وقت سنڌ جو حاڪم هو. اهو به هن فيصلي تي خوش ٿيو. سيدجمال شاه مرشدي جي مسند تي ويهي رشد و هدايت ڏيڻ لڳو ۽ اولياء صاحب جي روضي جي تعمير جو انتظام ڪرڻ لڳو. آخر ميان غلام شاه عباسي پنهنجي پيءُ جي وقت ۾ يا پنهنجي دور حڪومت ۾ پاڻ وٽ طلبو ۽ ظاهر ڪيو ته، لطيفي روضي تي جيڪو به خرچ اچي، اهو هو پنهنجي گهران ادا ڪندو ۽ روضو مبارڪ تيار ٿيو. جنهن جو تفصيلي احوال حڪايت ۱۲ ۾ لکيل آهي.

جڏهن عباسي خاندان کان سنڌ جي حڪومت منتقل ٿي مير صاحبان ٽالپورن وٽ آئي ته، مير صاحبن جي سرڪار ۾ ”ڪريمي“ ۽ ”لطيفي“ درگاه جي گادي نشين کي سنڌ جي ٻين سڀني مشائخن کان وڌيڪ عزت ۽ اقتدار هو. منهنجي ڏاڏي مير محمد نصير خان پنهنجي دور ۾ روضي جي مرمت تي گهڻو خرچ ڪيو. پڪو ارادو ڪيائين ته، روضي جي چئني ڪنڊن تي چار منارا ٺهڻ. صحن ۾ اکيان محراب وارو دروازو ٺهي. روضي ۾ اندر گلڪاري ۽ نقاشي ٿئي. جنهن جا نشان اڃا تائين ڏسڻ ۾ اچن ٿا ۽ مسجد جي سهڻي نموني سان مرمت ٿي هزارين روپيا رازن ۽ نقاشن ۽ مزدورن تي خرچ ڪيائين. مير نورمحمد خان سامهون اڳ ۾ وڏو ڪوھ ڪوٺايو. ان جو پاڻي تمام گهڻو ۽ منو آهي. شريعت جي حڪم موجب چوڌاري ڏھ ڏهن ۾ آهي. جيڪو پليد نٿو ٿئي. ان تي به چرخ ٻڌل آهن. راقم سانگي اهڙو اونهو ۽ ويڪرو ڪوھ ڪڏهن ڪونه ڏٺو آهي. مير صاحب مير محمد خان لطيفي درگاه جو مريد هو ۽ سڄي اعتقاد وارو هو. روضي

مبارڪ ڪي چانديءَ جو دروازو انهي هٿايو. جيڪو اڃا تائين ڏسڻ ۾ اچي ٿو. ٻين مير صاحبن به چڙدار ڪلف، چانديءَ جون دستارون ۽ موتي ڏنا آهن، پر اها خبر نٿي پري ته ڪهڙن مير صاحبن اهي شيون ڏنيون.

نظم جو مطلب

سانگي نظم ۾ مير صاحبن جي سخاوت، محجاعت ۽ ڏاهپ ۽ لطيفي درگاه سان عقيدت بيان ڪئي آهي. چوي ٿو: جڏهن مير فتح علي خان سنڌ جو حاڪم ٿيو. بلوچ قوم جو ناميارو سخي هو. سخاوت ۾ سندس هٿ تيز برسات وانگر هلندو هو. ان کانپوءِ بادشاهي تخت تي مير غلام علي خان ويٺو. ان جي تيز تلوار ملڪ سنڌ ۾ وسعت آندي. ان کانپوءِ مير ڪرم علي خان تخت جو صاحب بڻيو. حاتم کان وڌيڪ سخي هو. شاعرن جو قدردان هو. انهن تي گهڻا احسان ڪيائين. جڏهن اهو هن دنيا مان موڪلائي ويو ته، تخت تي مير مراد علي خان ويٺو. اهو وڏو بخت ۽ تخت جو صاحب هو. ڏاهپ ۽ دانائي ۾ چڻ ته افلاطون کان سبق ورتو هئائين. ان جي دور ۾ سنڌ، يونان جون سڪون ٿي لائون. خدا جي حڪم سان چئني پائرن هڪ ٻئي کان پويان فرمان ٿي لڏا. انهن کان پوءِ حڪومت چار حصا ٿي. هر هڪ پنهنجو حصو ورتو. هڪ مير صوبدار خان ولد مير فتح علي خان جو. ٻيو مير صاحب مير محمد خان جيڪو مير غلام علي خان جو نشان هو. مير نور محمد خان آباد حصو ورتو. چوٿون جيڪو گهٽ آباد حصو پسر گهڻو ڪشادو هو مير نصير خان ورتو. مير نصير خان هر طرف واه کوليا ۽ پنهنجو حصو آباد ڪيائين. پنهنجي سخاوت ۽ همت جي ڪري ايران ۽ توران ۾ مشهور ٿيو. خداداد بخت جي ڪري ميرن کان گوڙ ڪئي ويو. نظم ۾ مختار نامو لکيائين. طبيعت جو سخي ۽ دل و جان سان اهليت تان قربان هو. هينئر به سندس پٽ حسن علي

خان جي ڪري، نالو روشن اٿس. سخاوت ۽ شجاعت وڏن کان مليل اٿس. جڏهن اهو ڪلڪتي ۾ هو ته گهڻن شينهن جو شڪار ڪيائين. ننڍن جانورن ۾ هرڻ جو شڪار پسند ڪندو هو. ڀوني ۾ به هرڻن ۽ هرڻين جو شڪار ڪندا هئا. سنڌ ۾ شينهن جو شڪار ڪيائين، جو ان کان اڳ ۾ ڪنهن به بادشاهه ائين نه ڪيو. اهو جوان بخت اقبال ۽ جلال سان سلامت رهي.

مطلب ته، اهي مسلمان حاڪم هئا، جن ساداتن تي گهڻا احسان ڪيا. ان سان گڏ لطيفي درگاه سان به سندن سچي دل هئي. اي عبدالحسين! زماني جي شڪايت ڪرڻ مناسب ڪانهي.



حڪايت ۲۸

روشن رهي ته، حضرت اولياء صاحب نر جي پاسي سير سفر تي ويا. اتي سندن اڪيون اتي پيون، جنهن ڪري اڪن تي ڦڪو ڪپڙو ڏئي ڇڏيائون. اتي وهار جي مخدوم صابر وهاري جيڪو پاڻ به ڪامل بزرگ هو، ان کي شاه لطيف جي اچڻ جي خبر پئي ته، اولياء صاحب جي خدمت ۾ زيارت لاه آيو. حضرت اولياء صاحب اڪن تان ڪپڙو مٽي کڻي فرمايو ته، اي منهنجون اڪيون! ڏسو ته مخدوم صابر جيئن ٻڌو اٿم ته انهن سهڻين وصفن جو صاحب آهي يا نه. ان وقت حسين نالي جيڪو مخدوم صابر سان گڏ آيو هو. (ان وقت اولياء صاحب سادي ۽ فقيرائي نموني ۾ هيٺ زمين تي ويٺو هو). تنهن اولياء صاحب کي چيو ته، اي شاه عاليجاه! مون اوهان جي پيءُ (سيد حبيب شاه) جو ديدار به ڪيو هو. جيڪو شريعت، زهد ۽ تقويٰ جو صاحب ۽ ظاهر ۽ باطن سان سينگاريل هو ۽ توکي ڇا ٿيو آهي جو پاڻ کي دنيا جي لذتن کان پري ڪيو اٿي، جيڪي الله تعاليٰ جون نعمتون آهن؟ تنهن تي حضرت اولياء صاحب فرمايو ته، مخدوم صابر خوشبودار گل آهي، جنهن جي خوشبو مون کي معطر ڪيو آهي، پر ان سان گڏ جيڪو ڪنڊو هو، ان ڏک پھچايو آهي. مطلب ته حسين جيڪو ڪنڊي وانگر آهي ۽ فرمايائون:

پنوهار کي پرهي، جي هوند چڪيائين،

ته ميهار کي منهي، ساجهر ڇڏيائين.

مطلب ته، پنوهارن جي ٻڪرين جي جيڪڏهن لسي چڪي ها، پنوهار مشهور قوم آهي ته، گهر جي ڍڪين ۽ مينهن کي باڪ ڦٽڻ کان اڳ ۾ ڇڏي ها. يعني ته ٻڪري معنيٰ الله تعاليٰ جي محبت ۾ عاجزي خاڪساري. ڍڪين ۽ مينهن مان مراد وڏائي

پاڻ ڀانڻ ۽ دنياوي ٽڪر آهي. اولياء صاحب اهو بيت پڙهي
آئي روانا ٿيا.

تحفة الڪرام ڪتاب جيڪو مير علي شير قانع ٺٽوي جي
تصنيف آهي ۽ ڪتاب جو نالو بہ تاريخي آهي، جو ان مان ڪتاب
جي شروعات جو سال نڪري ٿو. مصنف علي شير قانع، اولياء
صاحب جي زماني جو هو، جيتوڻيڪ ان ٿورو احوال لکيو آهي،
پر اهو عين اليقين ۽ حق اليقين جي حيثيت رکي ٿو. جيئن چوي
ٿو، پٽ شاه جي زمين هاله ڪنڊي جي تابع ۽ ان کان هيٺاهين طرف
ٽن ميلن تي آهي. شاه عبداللطيف رحمۃ الله عليه جي قبر ۽ مدفن
اتي جي عجائبات مان آهي. اهو بزرگ ”تارڪ“ جي لقب سان
مشهور، سيد حبيب شاه جو فرزند ۽ سيد عبدالڪريم بلڙي واري
جي اولاد ۽ پونير مان آهي. سيد حبيب شاه بہ الله وارو مرد ڪامل
هو. جڏهن سيد حبيب شاه جي وفات ٿي تہ سندس تاريخ وفات
(ٺٽي جي مخدوم محمد صادق نقشبندي) هيٺين عربي عبارت مان
ڪڍي: ”الموت جسر يوصل الحبيب الي لقاء الحبيب“ (۱۱۵۵ھ)
مطلب تہ، موت هڪ پل آهي، جتان هڪ دوست ٻي دوست جي
ديدار لاءِ پهچي ٿو. شاه عبداللطيف سان ولايت ۾ ڪوبہ هن زماني
۾ برابر ڪونهي. سندس ڪرامتون سچ وانگر روشن آهن. رباني
علم سندس سڀني جي ڦرهي تي چٽيل آهي. چون ٿا، مرزا بيگ
ارغون جي نياڻي شاه لطيف جي گهر واري هئي. جيتوڻيڪ پهريان
مرزا بيگ ارغون، اولياء صاحب جو سخت مخالف ٿي پيو هو.
جڏهن مرزا بيگ جي وفات ٿي تہ، اولياء صاحب جي مريدن مان
ڪنهن مريد، شاه جي حضور ۾ ان مرزا بيگ جي تاريخ وفات
هن مان ڪڍي: ”بود خبيث“ (۱۱۲۴). تنهن تي اولياء صاحب
فرمايو هيئن چؤ: ”يک مغل به بوده“ (۱۱۲۴ھ). مطلب تہ،
هڪ سئو مغل هو. حساب ڪيائون تہ، سندس سال وفات جي
صحيح تاريخ نڪتي. حق هي آهي تہ، اُسي شخص جو في البداهه،

اهڙو جملو چوڻ ڪرامت کان خالي ناهي. جنهن ڏينهن حضرت اولياء صاحب هن جهان مان وصال ڪيو ته، سندس جدائي جي غم ۾ ڪهڙن مريدن جا پسا پورا ٿيا. سندس مزار مبارڪ ان پٽ تي عجيب روحانيت ۽ پاڪيزگي جي جڳهه آهي. سندس مزار تي عاليشان قبو آهي. جيسلمير جي راجا صبح ۽ شام جي وچت لاه نقارا نذراني طور ڏنا آهن. سندس درگاه تي عجيب روحانيت، فرحت، صفائي ۽ حضوري حاصل ٿئي ٿي. هيٺ ٻه سندس گادي نشين سيد جمال شاه ڪشف ڪرامت جو صاحب آهي ۽ ان سلسلي جا ٻيا ڪيترا مشهور خليفه ۽ فقير آهن.

نقل: چون ٿا هالا قوم جي ماڻهن جا ڪڇ گهر شاهپور شهر جي ويجهه هئا اتي وڏيرو ڏهيسر پليجو هو. ان ڏهيسر، شاه عنايت سان بدسلوڪي ڪئي ۽ شاه عنايت ان کي بد دعا ڪئي. ڏهيسر کي ان پاراني جو اچي ڊپ ٿيو. جڏهن اولياء صاحب پٽائي جي اچڻ جو ٻڌائين ته ان کي دعوت ڏنائين. سندس خواهش هئي ته اولياء صاحب خير جي دعا گهري ته، ان پاراني کان بچاء ٿئي. اولياء صاحب جي خدمت ۾ عرض ڪيائين ته، شاه عنايت ناراض ٿي مون کي پڙتو آهي ۽ اوهان دعا گهرو ته ان پٽ پاراني جو اثر ختم ٿئي. تنهن تي اولياء صاحب فرمايو ته، ”شاه عنايت درويش آهي. ان سان سهڻو سلوڪ ڪرڻ واجب هو.“ هن وقت ان شهر ۾ راهوڃن جا هڪ ٻه گهر آهن، ٻيو سڄو شهر ويران پيو آهي.

اولياء صاحب راهوڃن جي گهٽ ۾ رات جي وقت پهتا. جيئن ته ان گهٽ ۾ خرابي، بيجهائي بدڪرداري گهڻي هئي. گهٽ وارن ٿئي گهريو ته ٻاهران ماڻهو اتي رات رهن. گهٽ جي زالن ۽ مردن، اولياء صاحب جي جماعت سان نه رهاريو. جڏهن صبح ٿيو ته، اولياء صاحب هي بيت چئي روانا ٿيا:

راهوڃن ۾ رات، قادر پوي نه ڪند جي،

رتون رب رلائين، آهر اگلي ذات،

پليجن مان پاٽ، پر جي آئي پٽ جي.

مطلب نه، راهوڄن ۾ ڪنهن کي رات نه پوي. اتان جون زالون چڙواڳ ۽ مرد بدڪردار هئا. پليجن جي ڪوٺان پت جو ٿانءُ ڀرجي آيو. حق پرست جماعت ان تي گذارو ڪيو.

نقل : ڪن لطيفي فقيرن راهوڄن جي ويجهو هڏاڪٽ ۾ اولياءَ صاحب جي اجازت کان سواءِ ڪجهه ٽڪرا زمين جا آباد ڪيا. هڏاڪٽ جي معنيٰ آهي هڏا ڪٽيندڙ يعني هي راهوڄن جا ماڻهو هڏا ڪٽيندا هئا. خبر نٿي پوي ته ڇا ڪندا هئا. ان جاءِ کي ”توترو“ به چون ٿا. جڏهن ڀوک تيار ٿي ته اولياءَ صاحب کي اطلاع ڏنائون ته پاڻ اتي اچي ڀوک ڏسن. جيئن ته اولياءَ صاحب کي لسي وڻندي هئي. ڪنهن ماڻهو کسي ”راهوڄا هڏا ڪٽ“ ڏانهن لسي آڻڻ لاه سوڪلياڻون. خبر پئي ته راهوڄا شهر جون زالون لسي ”گجن“ شهر ۾ وڪڻڻ لاه ڪڍي ويون آهن ۽ پوئتي لسي جو ڍڪ به نه ڇڏيو اٿن. ”گجن“ شهر هينئر ويران پيو آهي. ان جا نشان پراڻا هالا ۽ نوان هالا جي وچ تي آهن. اولياءَ صاحب جي زماني ۾ اهو شهر گهڻو آباد هو. ”مدد افغان“ عباسين جي مدد واسطي مير صاحبن سان مقابلو ڪيو ۽ دشمني جي ڪري هن شهر کي برباد ڪيائين. جڏهن اولياءَ صاحب کي خبر پئي ته، زالون ”گجن“ شهر ۾ لسي وڪڻڻ ويون آهن ته هيئن فرمايائون؛

هڏا ڪٽ هليون، ڪوپياريون گهي،

ڇڏيون ڪانه پٺ تي، سنڌي ڌڌ ڏهي،


گجن ساڻ گهي، اونڌا ڪري آڻيون.

ڪوپياريون يعني ڪڇن واريون. کير ماڻڻ جو ننڍو ٿانءُ يا ڪپو، جنهن سان لسي ماڻي وڪڻبي آهي. جڏهن زالون هڏاڪٽ ويون ته ٿانءُ ڀري کڻي ويون، لسي جو ڍڪ به نه بچايائون. گجن ۾ سڀ ٿانءُ خالي ڪري موٽيون.

بقي ڏينهن انهن کان لسي وٺي سڄي جماعت کي پيارايائون ۽ پاڻ به پيئائون ۽ اها آن واري ڀوک، ان جي عيوض شهر وارن کي ڏئي ڇڏيائون، ان کانپوءِ ڪنهن به فقير ڀوک تي دل نه رکي.

نظر جو مطلب

وڏي شان وارو عبداللطيف - پروردگار جو خاص ٻانهو
عبداللطيف - زمين آسمان ۾ عبداللطيف جي درياءَ جو فيض جاري
آهي. لاهوت کان به ان جو لطف وڏو آهي. ننڍي وڏي جو هادي
عبداللطيف آهي. عبداللطيف اختيار وارو آهي جو ناسوت وارن کي
نور تائين رسائي ٿو. خالق جي خيال ۾ جبلن جو سهر عبداللطيف
ڪيو. حال ۽ حال جو صاحب رازدار عبداللطيف آهي. پنهنجو
لا مڪان ۾ هينئر مڪان اٿس ۽ زمين تي عبداللطيف جي سزار
آهي. نفس کي عبدالاحسين ماري سگهي ٿو، جڏهن عبداللطيف جو
لطف مددگار ٿئي.



حڪايت ۲۹

حضرت اولياء صاحب جي انهن فقيرن جو احوال جيڪي
ناميارا درويش، سچا مريد، جانثار وفادار فقير آهن ۽ خوش قسمتي
سان لطيفي حضور ۾ حاضري جو شرف حاصل ڪيو هئائون.

(۱) ميان ”نور محمد وائي وارو“ - ”وائي“ هڪ گهوٽ
جو نالو آهن، جيڪو ”آڏيري“ (لال) عرف ”شيخ ظاهر“ جي
گنبد جي ويجهو آهي. ”آڏيري“ جي هندو پوڄا ڪندا آهن.
ميان (نور محمد وائي وارو) حضرت اولياء صاحب جو استاد به هو.
جنهن کان رڳو ”الف“ سکيو هئائون. ان جو احوال حڪايت
تيرهين ۾ درج آهي. اهو بزرگ ذات جو ”ڀٽي“ هو. هن وقت
سنڌس پونير مان ٿي چٽا چٽي گڻ وارا آهن. هڪڙو ميان حسين
سرود وڄائڻ ۽ لطيفي ڪلام جو مشهور حافظ آهي. پيو ان جو
ڀاءُ ميان محمد، هي ٻئي چٽا آهن. ٽيون طريقت جي منزلن جو
واقف ڪار، حقيقت جي مرحلن جو چاٿو، الله جو بهارو ميان احمد
آهي. هن وقت قحطالرجال جي دور ۾ به تصوف ۾ پنهنجو مٽ
پاڻ آهي. تصوف ۾ منهنجي رهنمائي ڪئي اٿس. بيشڪ ظاهر ۽
باطني علم ۾ ڪماليت وارو آهي. جواني جي ڏينهن ۾ شادي
ڪئي هئائين. سندس گهر واري وفات ڪري وئي. پاڻ مجرد آزاد
۽ بي ثمر آهي. ٿيئي چٽا پٽ شريف تي فارغ البالي خوشحالي سان
ڏينهن پيا گذارين. الله تعاليٰ سندن عمر دراز ڪري، جو انهن کان
پوءِ سندن ڪو به پونير ڪونه رهندو.

(۲) ميان محمد عالم ديانه، جيڪو حضرت اولياء صاحب
جي والده جو ڀاڻيڄو هو. سماع ۽ ذکر جو ڪم ان جي حوالي
هو. چون ٿا ته، اولياء صاحب کان پوءِ سيد جمال شاه جي لطيفي
مسند جي پهرئين گادي نشين مقرر ٿيڻ تي ان جي برخلاف ٿي

پيو ۽ ٻين ساداتن جو طرفدار هو. وقت جي حاڪم، سيد جمال شاه جي اشاري سان ان کي قابو ڪيو ويو، پر ستت ئي آزاد ٿيو. مشهور آهي ته، گادي نشين (سيد جمال شاه) سان سندس ايترو ته بغض پيدا ٿيو جو سندس وفات جي وقت جڏهن سيد جمال شاه ان جي مٿان اچي بيٺو ته، ان مهل به پنهنجو منهن ان کان ڪڍي ڦيرائين ۽ جڏهن وري (جمال شاه) ان پاسي کان آيو ته، وري به ڪڍي منهن ٻي طرف موڙيائين ۽ ان حالت ۾ ئي وفات ڪري ويو. هيٺ ان جو جانشين خليفو ”چٽو“ نيڪ اخلاق وارو آهي.

(۳) ميان عبدالواسع سالارو. (۴) سکر فقير ڏيرو. (۵) اسماعيل فقير سمو پٽي پور وارو. (۶) سيد نهال شاه (۷) اسماعيل فقير ڏيرو (۸) اجن فقير (۹) ڪمال فقير سنهريو (۱۰) ورو فقير عرف ”وگند“. رسالي جي سر بلاول جي آخري داستان ۾ ڪڇ خوش طبعي جا بيت ان جي نالي فرمايا اٿن. هڪ بيت هي آهي :

اسور سندو آسرو، وگند کي وڏو،
ڏسڻ ۾ جڏو، پر کائڻ تي کڙيا کڙي.

مطلب ته، ”وگند“ کي صبح جي ماني کائڻ جو گهڻو آسرو آهي. ڏسڻ ۾ ڏيرو آهي، پر کائڻ تي کڙيون ٿو کڙي.

(۱۱) نور محمد ابڙو ويٺل ڪانري مڪان (۱۲) سيد سائيندڻو

متعلوي سوسه پوڻو. هي سڀ حاضري ۾ مقرر رهندا هئا.

(۱۳) احمد فقير سمو، اصل ويٺل ڪهلي. اولياء صاحب جي چنگل گهوڙيءَ جو خدمتگار هو. (۱۴) محمد رحيم فقير خاص منشي هو. (۱۵) عمر فقير سهتو، جنهن اولياء صاحب جي ننڍي هوندي پرورش ۽ خدمت ڪئي هئي. (۱۶) عنايت وساڻ، اولياء صاحب جو جت هو، ڪجاوي کي وٺندو هو. (۱۷) عبدالجميل فقير آنڙ، تسبيح مصلو ان جي حوالي هو. اولياء صاحب جي نماز جو بندوبست ڪندو هو يعني ظاهري عبادت جو سامان ان جي حوالي هو. (۱۸) وهو فقير، ڪتن جو نگهبان هو. جيئن ته ٻه ڪتا هڪ

جو نالو موتي ۽ ٻيو ڪمڻهو، انهن جي ماءُ مري وئي ۽ ٻئي ننڍڙا گلر بک ٿي مئا. اولياءَ صاحب ڪنهن شهر ۾ گلرن کي ڏٺو. انهن تي ڪهل ڪري پاڻ سان آندائون ۽ انهن جي پرورش ڪيائون. هڪ فقير انهن ٻنهي ڪتن جي خدمت ۾ هوندو هو، جيستائين جيئرا هئا. (۱۹) رحمون فقير بورچي هو. (۲۰) قاسم فقير، اولياءَ صاحب جي سيرپ ٺاهيندو هو. (۲۱) بچو فقير، ڏوڏرو ڪندو هو. (۲۲) سومرو فقير اصل ويٺل خانپور جو، ”پير ٻئي“ کان ست ڪوهه پري ”لاڙ“ ۾ آهي، وڏو عارف هو. اولياءَ صاحب کان پيري مريدي جو ارشاد مليل هوس يعني جهڪو ماڻهو مريد ٿيڻ لاه ايندو هو ته، انهي جي حوالي ٿي ٿيو. فقيرن جي جماعت ۾ معزز ۽ عزت وارو هو. (۲۳) عارف فقير ٿيو، ٽنڊي الهيار جي آسپاس جو ويٺل وڏو عابد هو ۽ نون مريدن کي نماز ۽ ظاهري عبادت جي تعليم ڏيندو هو. (۲۴) سائيندڻ شاه متعلوي موهه پوٺو، حضرت اولياءَ صاحب جي هنڌ وڃائڻ تي مقرر هو.

هينئر سرودي فقيرن جو احوال آهي، جي اولياءَ صاحب کي تمام پيارا هئا. (۲۵) عرس فقير ساند، ٻني سرودين جو خليفو هو. لطيف جو سمورو ڪلام ياد هوس ۽ چڙو ٿي رهيو. (۲۶) سيد نقي فقير سرودي، جنهن جو سٺو آواز مشهور هو. (۲۷) ميان هاشم علي ربحان پوٺو، لطيفي باغ جو بلبل هو. (۲۸) فقير اٽل دهلوي. (۲۹) چمچل فقير دهلوي، هي ٻئي خوشنوا گونا هندستان جا هئا. انهن جو احوال حڪايت پندرهن ۾ آيو آهي. سڀئي سرودي فقير، لطيفي حضور ۾ رهندا هئا. نمادي نه ڪيائون ۽ مجرد ٿي دنيا کي ڇڏيائون. هن وقت تائين انهن جو خليفو چڙو ٿو رهي. ان ڏينهن کان هنن جو شهرآزو بحال آهي يعني ٻوين ۾ اختلاف نٿو ٿئي — ۽ ولي محمد ڀٽي ولد نورمحمد وائي وارو، جنهن حضرت اولياءَ صاحب کي تڙ ڏنو هو ۽ عيدن رازو بکر جو ويٺل، جنهن پٽ شريف ٿي اولياءَ صاحب جي روبرو مسجد ٺاهي ۽ لطيف جو روضو به ان جوڙيو.

نظم جو مطلب

وڏي مرتبي وارو عبداللطيف، رب جو پيارو عبداللطيف آهي. هر شخص سندس فيض کان مراد وٺندو آهي، ڪرم جو درياءُ عبداللطيف آهي. لاهوت جو رهنما، پيشڪ عبداللطيف جو فيض اتم آهي. مثل دليٰن کي عبداللطيف پنهنجي دم سان زندهه جاويد ٿو ڪري. خاڪين کي هدايت جي واٽ تي آندائين ۽ شيطان تي به عبداللطيف سختي ڪئي آهي. زماني جي پٽي تي باطل حرفن کي عبداللطيف جي هڪ ئي قلم مٽي ڇڏيو آهي. نفس کي عبدالحسن شڪار ڪندو، جهڪڻ ان تي عبداللطيف ڪرم ڪري!



حڪايت ۳۰

سيد حاجي غلام محمد شاه، ”گدا“ خراساني سيد ۽ اسانجي خاندان جو مدح گو شاعر آهي. ان کان روايت آهي ۽ ڪن فقيرن کان ٻڌڻ ۾ آيو آهي ته، حضرت اولياء صاحب کي ٻه ڀيرو هين. هڪ متيارين جي موسه پاڙي سيد جي نڪاح ۾ هئي، ان مان نياڻيون ٿيون ۽ هڪ پٽ سيد فقير الله شاه ٿيو، جيڪو جواني کان اڳ ۾ گذاري ويو.

ٻي ٻي سڳوري منياري جي سماباڻي پاڙي سيد جي گهر ۾ هئي. چئي نٿو سگهجي ته، اهي ڀيرو اولياء صاحب جون سڳيون ڀينرون هيون يا اولياء صاحب جي ٺڳي ڀاء جمال شاه جون ڀينرون هيون ۽ انهن جي شادي سيد حبيب شاه جي حياتي ۾ ئي هئي.

نظر جو مطلب

سانگي چوي ٿو ته، آئون تنهنجي رضا خدا کان طلبيان ٿو. ڏس ته آئون خدا کان توکي گوليان ٿو. تون مونکي ڪرم جي وات کان گول ته، آئون توکي وفا جي وات کان گوليان. قيامت جي ڏينهن چوٽڪارو آئون علي رضي الله عنه جي اولاد کان ٿو گوليان. عبداللطيف جو لطف ٿو گهران. ان مرشد ۽ اڳواڻ کان فيض جو طالب اهيان. آئون صدق ۽ يقين سان عبدالرحسين آهيان. شاه ڪربلا جي مددگاري ٿو گوليان.



حکایت ۳۱

روایت آهي ته، ڪنهن مهائي، حضرت اولياءِ صاحب وٽ پلو آندو. اولياءِ صاحب ”رحمون“ فقير بورچي کي پلي پچائڻ جو حڪم ڏنو. بورچي پلو پچائڻ ويو. ”بچو“ فقير آيو، پلي جو مٿو آن کنيو، جنهن کي سنڌي ۾ ”ڪلوه“ چوندآ آهن، ان کي کڻي ڪباب ڪري کاڌو. ۽ ورو فقير آيو، جنهن پلي جي آني پچائي کاڌي. محمد عالم پلي جي پچڙي ڪباب ڪري کاڌي. جڏهن رحمون فقير پلو تيار ڪري اولياءِ صاحب جي خدمت ۾ آندو ته، دستور موجب جابہ شيہ ايندي هئي، فقيرن ۾ ورهائي هئي. سڀني فقيرن کان پوءِ اولياءِ صاحب فقيرن جيترو پنهنجو حصو کڻندا هئا. جڏهن ورهائڻ جو وقت آيو ۽ ٻچا ڪهاڻون معلوم ٿيو ته، فلاڻا فلاڻا فقير ڪجهه اڳ ۾ کڻي کائي ويا آهن. حضرت اولياءِ صاحب کي هي ڳالهه نه وئي، ڇو ته وچ جو مال هو. ان ۾ خيانت جائز نه هئي. جماعت ۾ ٻين کان کائڻ ۾ اڳرائي ڪرڻ فقيري نه آهي. جيئن ته محبت جي معاملي ۾ جان ڏيڻ ۾ به مضائقو ڪونهي ته، ان حالت ۾ پيٽ کي پياري ڪرڻ ۾ ڪهڙي خوبي آهي. پوءِ ان بابت هي بيت فرمايائون:

ڦوٽو هو ڦڪرو، سو وروءَ ور پيو،

ڪاڙهو ڪلن تي بچي پڙ ڪيو،

آيو جو ٿريو، تنه پچي ٿي پاڻ سان.

مطلب ته، ڦوٽو ورو فقير کنيو ۽ بچي گرمجوشي سان ڪلي کاڌي ۽ ٿيون جو آيو ته، پلي جي پچڙي، ڪيائين.

جيئن ته محمد عالم مغز کنيو، ان ڪري ان جو نالو ظاهر نه ڪيائون. ان کانپوءِ ڪڏهن به ڪنهن فقير اهڙي جرئت ۽ حجت نه ڪئي. جيڪو الله تعاليٰ ڏهندو هو برابر ۽ ڀورو تقسيم

ٿيندو هو.

جيڪو نذرانو ملندو هو، اهو اولياء صاحب جي سامهون محمد عالم کڻندو هو ۽ ان مان جماعت جو خرچو هلائيندو هو، جيڪڏهن محمد عالم حاضر نه هوندو هو ته، ٻي ڪنهن کي مجال نه هوندي هئي جو نذرانو کڻي. اولياء صاحب لک جي چوڻي سان بيسن کي زمين ۾ پوري ڇڏيندا هئا، جو هيٺ ٻه برسات جي مند ۾ ماڻهو پيسا ڀيندا آهن.

نظم جو مطلب

مانگي چوي ٿو ته، مون کي حڪايت سان مطلب آهي. مون کي شڪايت منظور نه آهي، پر جيڪي خبرون مون کي مليون، انهن کان گهٽ وڌ نه ڪيم. اوجھڙ ۾ خطرو آهي. سچ ۾ ڪهڙو ڊپ آهي. اي عبدالرحمن! تون صاف صاف چئو، جيڪو ڊاڙ ۽ ٻٽاڪ کان صاف هجي.



حڪايت ۳۲

”واحد ڏنو“ فقير اسي سالن جو هو، ان کان ميان حسين ٻڌو، جنهن جي چوٽين پيڙهي ميان ”نورمحمد وائي واري“ سان ملي ٿي. ميان حسين پاڻ سٺ سال جو آهي. عجب شخص آهي. اولياء صاحب جو گهڻو ڪلام ياد اٿس. لطيفي سرود ۾ ٻيو هڪو به فقير سندس برابري نٿو ڪري سگهي. ان ٻڌو ته ”واحد ڏني“ فقير اولياء صاحب جي زيارت حاصل ڪانه ڪئي، مگر چيائين ته مون ”نوڙهي“ قوم جي هڪ ماڻهو کي ڏنو هو، جيتوڻيڪ وڏي ڄمار جو هو، پر طاقت وارو، جوانن سان چنبي جسي زور آزمائي ڪندو هو. نظر به سندس چٽي هٿي. ان جا ڏند به سلامت هئا. مون کي جڏهن لطيفي لباس ۾ ڏٺائين ته، تمام محبت سان پيش آيو ۽ ٻڌايائين ته، مون هنن گنهگار اکين سان حضرت اولياء صاحب کي ڏنو هو. ديدار جي دامت حاصل ٿيم ۽ فيضياب ٿيس. ان وقت منهنجي عمر پنجٽيهه سال هئي. هن وقت جتي ”ڏندو قيصر خان نظاماڻي“ آباد آهي. اتي اولياء صاحب جماعت سان آيا هئا. سندس اچڻ جي خبر آسپاس پکڙجي وئي. جيئن ته آئون سهڪين ماڻهو هوس، گهڻو قرضي به هوس، گهر ۾ رزق جي ڪشادگي واسطي دعا لاه عرض ڪيان. سندن خدمت ۾ ويس. آداب بجا آئي ويس. ڏنم ته نوراني جسم آهي. فقير نيرن جسي ماني ڪاڻڻ ۾ مصروف هئا. پاڻ نظارو ٻي ڏٺائون. جڏهن فقير ڪاڻڻ پيش کان وٺيا. حضرت اولياء صاحب ڪمال ڪرم سان انهن کان پڇيو ته، ماني جي ضرورت آهي يا نه. سڀني چيو ته ڏو آهي. ان کان پوءِ حضرت اولياء صاحب پنهنجي اڳيان ماني رکي. هٿ ڌوئي مون کي سڏيو ۽ پاڻ سان ماني ڪاڻڻ جو حڪم فرمايائون. ادب کان گهڻو انڪار ڪيم، پر قبول نه ڪيائون ۽ فرمايائون:

ننگا آهيون نڪتا، اسين مارو لوڪ،

ٿر کي پانيون ٿوڪ، جو وليم ڍڪ ڍالڙن جي.

مطلب ته، اسان ننگ ناه-سوس چڏيوسين. ”مارو“ ۽ ”ڍالڙا“
جيڪي ”ٿر“ جا رهاڪو آهن، پاڻ کي انهن سان گنديو اٿئون
۽ چون ٿا ته، ٿر کي گهر ٿي ڄاتوسين جو ماڪ ان ۾ داخل
نه ٿي ٿئي.

پوءِ ”الامر فوق الادب“ امر، ادب کان وڏو آهي، ياد
ڪري سائن گڏ ماني کائڻ وينس. پاڻ پورا ٿي کاڌائون، مون کي
ماني کائڻ جو چوندا رهيا. جڏهن ڍڙ ڪيم ته پهريان منهنجا هٿ
ڏٺاريائون، ان کان پوءِ پنهنجن هٿن تي پاڻي هاريائون. ان وقت
پنهنجو غريبائو حال سائن اوريم ۽ خير جي دعا لاءِ عرض ڪيم.
پاڻ فرمايائون ته، الله تعاليٰ مون کان وڌيڪ طاقت وارو ۽ مهربان
آهي. ان ڏينهن کان وٺي خوشحال ۽ خوش گذران رهڻ لڳس.
ڪڏهن به منهنجي طبيعت کي تڪليف نه پهتي ۽ هن پيرسني ۾
به جوانن جهڙو ڪم ڪريان ٿو. هن پيري ۾ به جوانن جهڙي
طاقت رکان ٿو.

هن مان معلوم ٿيو ته، پهريان ماني فقيرن کي کارائيندا
هئا، ان کان پوءِ پاڻ کائيندا هئا. جيڪو به عمدو يا سادو کاڌو
ملندو هو ته کائيندا هئا ۽ اعتراض نه ڪندا هئا. ڇو ته ان کي الله
تعاليٰ جي مدد تصور ڪندا هئا ۽ تڪلف نه ڪندا هئا ۽ تڪلف جا
گهروا به نه هوندا هئا.

نظم جو مطلب

سانگي چوي ٿو، منهنجو مرشد عالي مڪان، زماني جو
قطب، خشڪ ۽ تازي جو بادشاه عبداللطيف آهي. شاه وڏي شان
وارو، زماني جو فياض، رهبرن جو سرواڻ عبداللطيف آهي. يقين
سان پاڻ سنڌ ۾ خاتمر الاولياء آهي. مسڪين عبدالرحمن کي سيد
عبداللطيف پنهنجي دروازي تان فيضور ڪري ڇڏيو.

حکایت ۳۳

روایت آهي ته، ”بي بي لعل“ مٿياري ساداتن مان هئي. جنهن جو احوال حڪايت سورھين ۾ آندو اٿس. ان جي ٻي پيڻ ”بي بي حسنا“ اهي ٻئي سيد اسدالله شاه مٿياري جون نياڻيون هيون.... بي بي بتول جي پٽن جون زالون ”جهيجه“ جون هيون ۽ بي بي بتول اولياء صاحب جي پيڻ هئي. فقير کي قسمت سان ڪنير جو شرف حاصل ٿيو. اها عورت عبادت ۽ پرهيزگاري ۾ زندگي گذاريندي هئي. اولياء صاحب بي بي لعل جي حق ۾ فرمائيندا هئا:
بيبي لعل قلن مالھ هو جا پوڄي پوترم لڪي تان لڙي جوگي ساڃڙي، ٻڌي پنهنجي پانه ۾.

”مالھ“ گلن جي ھار کي چوندا آهن يعني بي بي لعل، موتين مالھ بدخشاني لعل آهي، جنهن کي پٽ جي ڏاڳي ۾ پوئي ڳچيءَ ۾ پائجي ۽ جوگي ان کي مضبوط ڪري پانهن ۾ ٻڌو آهي. جيئن ته (بي بي لعل) پهريان مخفي طرح (پٽ شريف) تي ايندي هئي. آخر ظاهر ٿي اولياء صاحب جي حرم سرا ۾ رهڻ لڳي ۽ حويلي جو ڪم ڪندي هئي. ۽ ”گگا جت“، ”صلاحان نياڻي“ ۽ ”بوٽا وساڻ“ پانهين وانگر خدمتگذار هيون. انهن کانسواء خاص جاء تي ٻي کي وڃڻ جي اجازت ڪانه هوندي هئي. هي سڀئي ظاهري انتظام، اولياء صاحب جي پوين ڏهن سالن ۾، سنت نبوي عليه الصلوة والسلام تي عمل ڪندي ٿيو. جهڙي طرح جناب رسالت ماب ﷺ هجرت کانپوءِ مديني منوره ۾ عمر جا آخري ڏهه سال ڪافرن مشرڪن سان جهاد جنگ ۾ مشغول رهيا.

اهڙي طرح حضرت سرشد زمان عبداللطيف ڀٽائي به ڏهه سال مرشدي جو فيض ڏنو، نه ته اڪثر وقت مولا جي پياد ۾ مشغول رهندا هئا. هڪڙي ڏينهن بي بي لعل کي فرمايائون ته،

اي منهنجي پياري پيڻ! تون ۽ تنهنجي پيڻ بي بي حسنا مون وانگر هجو، مگر ايئن نه جڳائي جو پنهنجي گهر کي ڇڏي، رڳو منهنجي حوالي ۾ رهي خدمت ڪيو. جيتوڻيڪ منهنجو گهر اوهان جو پنهنجو آهي، مگر منهنجي مرحوم پيڻ جي حرم جي آبادي انهن سان آهي. (بي بي لعل) جواب ڏنو ته، خير آهي اسان گذران لاءِ نه، پر مرڻ واسطي دامن جهلي آهي. ان وقت بي بي لعل پنهنجو هي بيت به چيو:

پيڻان جت پڳيون آيون آت وري،

ڪانهي بي گهر، مينهن کي ميهار ري.

يعني اصلي جاءِ جتان پڳيون هيون آتي موٽي آيون، ڇو نه مينهن کي مالڪ ڪانسواءِ ٻي ڪا جاءِ نه آهي. پهرين مصرع جو اهو مطلب آهي ته، پهريان توهان کان عار ٿي رکيوسين، آخر موٽي حضور ۾ آيون سين. ان کان پوءِ اسان تي ظاهر ٿيو ته، توکان سواءِ ٻيو ڪوبه چوڻڪاري جو رستو ڪونهي.

نقل آهي ته، اولياءُ صاحب جو آخري ڪلام، جنهن کان پوءِ پاڻ ڪجهه به نه فرمايو اٿن، هي ”واڻي“ آهي:

”ڪهڙي منجهه حساب، هڻڻ منهنجو هوت ري“

مطلب ته، مطلوب کان سواءِ منهنجو هڻڻ ڪهڙي حساب ۾ آهي؟ اهڙي طرح جو مضمون هن واڻي ۾ آهي، اها ”واڻي“ ڊگهي آهي جا سر ”سهڻي“ ۾ آهي. مون رڳو نموني طور ان جو ڪجهه ٽڪرو درج ڪيو آهي.

نقل آهي ته، حضرت اولياءُ صاحب ننڍي هوندي گهڻو ڪري تيرڪان ڪٽندا هئا. جيئن هن نسخي جي شروعات داستان ۾ لکيل آهي ته، ڪنهن به چرندِي پرندِي ۽ درندي کي تير نه هڻندا هئا ۽ تڪليف نه پهچائيندا هئا. ڪنهن به جانور کي پنهنجي هٿ مبارڪ سان ڏبح نه ڪيائون. لٽ جو نشانو ٺاهي، تير ان کي هڻندا هئا، ائين نشان بازي ڪندا هئا. هڪڙي ڏينهن مرزا مغل

بيگ ارغون جي نياڻي جون اکيون اٿي پيون، اکين ۾ گهڻو سور هوس. مغل بيگ مرزا، سيد حبيب شاه جو معتقد هو، ان ڪري ادب احترام سان احوال ڪري تعويذ گهريائين. سيد حبيب شاه تعويذ لکي مغل بيگ مرزا کي هٿ ۾ ڏنو. ان وقت مغل بيگ تعويذ هٿ ۾ ورتو ته، اولياء صاحب جي هٿان ڪمان مان تير ڇڏي ويو. سڌو تعويذ جي وچ ۾ وڃي لڳو. مرزا جي هٿ کي ڪجهه به ڪونه ٿيو ۽ تعويذ جي وچ ۾ سوراخ ٿي پيو. پوءِ اولياء صاحب فرمايو ته، خدا جو حڪم خطا نه ٿو ٿئي. ان وقت ڪنهن کي ڪمان به ڪونه هو ته، هي ڪهڙي فال آهي ۽ ڇا ٿيندو، مگر گهڻي مدت کانپوءِ اها پاڪدامن بي بي اولياء صاحب جي نڪاح ۾ آئي. جيئن ائين ڳالهه ۾ ان جو احوال لکيل آهي.

نقل آهي ته، حضرت اولياء صاحب پنهنجن فقيرن کي تمام گهڻو تڪيد سان فرمائيندا هئا ته، رات جو جاگي عبادت ڪن ۽ ڏينهن جو روزا رکجن. پوئين رات سجاڳ ٿيڻ ۾ لذت آهي ۽ اهو وقت برڪت پريو آهي.

بيت

جاڳڻ منجهان جس، الله آهي هن کي
لاهيجا لطيف چڻي، مٿان قلب ڪس
ورنه ڪجسا وس، صبح سان سيد چڻي.

مطلب ته، انهن کي بيداري ۾ الله تعاليٰ طرفان آفرين ۽ جس آهي ۽ جاڳڻ سان قلب تان ڪس ۽ ڪٽ لهي ٿي. اي بهادرو! اوهان کي ڪوڙي صبح مهل (پوئين رات عبادت جي) همت جو داد ڏنو ويندو. متان ان وقت غفلت ۽ نند ۾ رهو. نقل آهي ته، اولياء صاحب سناسين ۽ جوڳين جي جماعت سان ساندهه ٿي سال گذاريا هئا ۽ جبلن جو سير سفر ڪيو هئائون. نقل آهي ته، جڏهن اولياء صاحب پٽ شريف نبي اچي ويٺا ۽ فيض جاري ڪمائون ته، گهڻو ڪري بهار جسي مند ۾

آسپاس حير سفر فرمائيندا هئا. هميشه موسم بهار جي تعريف ڪندا هئا. ان گلن جي موسم ۾ گهڻي عبادت ڪندا هئا.

نقل آهي ته، گهڻو ڪري سندن جسم .بارڪ گرم هوندو هو. هرڪو سمجهندو هو ته کين نپ يا ڪٽس آهي.

نقل: چون ٿا ته پراڻن هالن ۾ هڪ زاهد ظاهري علم سان سينگاريل هو، مگر مفلس ۽ نادار هو، نه شام جو سامان موجود نه صبح جو. رزق جي ڪشادگي واسطي اولياء صاحب جي خدمت ۾ دعا لاء آيو. اولياء صاحب حجري ۾ هئا پاڻ ٻاهر آيا. زاهد کان پڇيائون، مون ٻڌو آهي ته، حضور جن جون چاليهن حديثون ياد ڪرڻ ضروري آهن. ان ڪري مون چار حديثون ياد ڪيون آهن. جيڪڏهن غلط هجن ته اصلاح ڪريو. زاهد ٻڌڻ لاء انتظار ڪرڻ لڳو. حضرت اولياء صاحب هڪ حديث بيان فرمائي. زاهد ان جي معنيٰ ۽ مطلب ٻڌي حيران ٿي ويو ۽ دنيا جي مال گهرڻ جي خواهش جو ارادو ڇڏي ڏنائين. اولياء صاحب جي اڪسير جهڙي محبت تي اڪتفا ڪيائين.

نقل آهي ته، اولياء صاحب هميشه سوزگداز ۾ رهندا هئا، پر عاشوره جي ڏينهن ۾ غم ۽ الم زياده دامنگير رهندو هون. نقل آهي ته، سيد جمال شاه لطيفي درگاه جو پهريون گادي نشين هو. جنهن جو احوال حڪايت ستاويهن ۾ ڏنو اٿم. اهو هڪڙي ڏينهن اولياء صاحب جي خدمت ۾ دعا گهرائڻ لڳو ته، ٻنهي جهانن ۾ آرام سان رهان. پاڻ جواب ۾ فرمايائون ته، هي ٻئي جايون عام آهن، مگر مون کان پوء جيڪڏهن منهنجن فقيرن سان مون جهڙو سلوڪ ڪندين ته، پوء منهنجي دعا توکي فائدو ڏيندي.

نقل: ان شخص جي زبان کان چيل آهي، جو اولياء صاحب جي صحبت جو شائق ۽ هر روز جهنگ ۾ بڪرين کي ڇڏي حضرت اولياء صاحب جي حضور ۾ حاضر ٿيندو هو ۽ سندس

ٻه ڪتا ٻڪرين سان گڏ هوندا هئا. جڏهن مال جي سوئڻ جو وقت ٿي ٿيو ته، ڪتا ٻڪرين کي سلامتي سان ڪاهي گهر آڻيندا هئا. هڪ ڏينهن اهو ٻڪرار اولياء صاحب جي خدمت ۾ آيو ۽ چيائين، منهنجون ٻڪريون مون کانسواءِ سلامتي سان منهنجي گهر پهچنديون آهن ۽ ٻه ڪتا ٻڪرين سان گڏ آهن، اسي ٻڪرين جي حفاظت ڪن ٿا. جڏهن اهو شخص گهر ويو. ڏٺائين ته ٻڪرين جا ٻه ٽي ڪن ڪونه آهن. انهن کي جهنگ ۾ مئل ڏٺائين، جيڪي بگهڙن ماريون هيون. ٻئي ڏينهن به ڪڇ ٻڪريون بگهڙن جي ور چڙهيون. آخر اولياء صاحب جي خدمت ۾ حاضر ٿي ڳالهه ڪيائين. حضرت اولياء صاحب فرمايو ته، پهريائين الله تعاليٰ تي توڪل ٿي ڪمي ته، ان حقيقي نگهبان انهن جي حفاظت ٿي ڪئي ۽ جڏهن تو پنهنجن ڪتن کان حفاظت سمجهي نه نقصان پرايئي.

نقل آهي ته، هڪ شخص سندن مريد، اولياء صاحب جي خدمت ۾ حاضر ٿي رومال نذراني ۾ ڏنو. ان وقت اولياء صاحب ريگستان ۾ ننگر پارڪر جي آسپاس هئا. ان کان پوءِ ٻيو شخص آيو، ان سان گڏ ننڍو پٽ هو.

هڪ آٺ به آندو هئائين. آٺ کي لطيفي فقيرن جي حوالي ڪيائين. ان جي پٽ کي مٿي ۾ گهڻيون ڦرڙيون هيون ۽ سڄو مٿو گنجير ٿي ويو هوس. ان کي اولياء صاحب وٽ آندائين ۽ دعا جو خواهان ٿيو. اولياء صاحب ان ڇوڪري کي پنهنجي ڀر ۾ ويهاريو ۽ سندس مٿو کولي ڏٺو. لڳا ته، انجو مٿو وارن کانسواءِ هٿ جي ٿري وانگر هو، پر ڪجهه وار چوٽي جا رهيل هئا. پڇيائون ته، هي ٿورا وار باقي رهيل آهن؟ آنجي پيءُ چيو ته، لعل شهباز قلندر مروندي جي چوٽي آهي. اولياء صاحب مرڪيا ۽ اک ۾ فقير جيڪو رومال ڏنو هو، اهو کڻي ڇوڪري جي مٿي تي مهنياڻون ۽ چوڻ لڳا، اي جناب قلندر! پاڙيسرين جي به ڀارت اُتر يعني مٿي جا وار ختم ٿي ويا هئا، مگر اها چوٽي جيڪا قلندر جي

نالي ڇڏي هٿائون، باقي رهيل هئي ۽ ٻيا وار ان چوڻي جي ڀر ۽ پاڙي ۾ هئا، ان ڪري پاڙيسرن جي نگهباني ضروري هئي. اهو ڪلام اصل سنڌي ۾ لکجي ٿو ته، ”شاھ صاحب! پاڙي جي ڀارت اٿو.“ جڳائي ته ٻيا وار به ختم نه ٿيڻ گهرجن. جيڪو رومال بي فقير آندو هو، چوڪري جي مٿي تي مهٽي ٻڌي ڇڏيائون. تنهن تي ان رومال ڏيندڙ فقير عرض ڪيو ته، منهنجي دل جو ارادو هو ته، هي رومال ڪجهه ڏينهن اوهانجي هٿ ۾ هجي ها. حضرت اولياء صاحب ته چوڪري کي ڏئي ڇڏيو. حضرت اولياء صاحب فرمايو ته، تنهنجي رومال اسان کي آڻ ڏياريو، اڃا به ناراض ٿو ٿين.

نظم جو مطلب

سانگي چوي ٿو، خدا کان بعد محبوبن جي ڳلي ٿو گهران. نفس جي لالچ پٺيان روضه رضوان نٿو گهران. آڏون ان ڪل جو عاشق بلبل آهيان، جنهن ۾ علي رضی الله عنه جي بوءِ آهي. آڏون ڇپ نه آهيان جو بس ويران گهر کي گهران. جيڪڏهن يقين آهي ته ڪون مڪان ۾ ان جو مظهر آهي، بتخاني ۾ وڃي به ايمان جي دولت گهرندس. آڏون عبدالرحمن ان زماني جي بادشاه جي دروازي کان، سندس پيرن جي پاڪ مٿي کي هر درد لاه دوا گهران ٿو.



حکایت ۳۴

جڏهن اولياءَ صاحب ذات کان صفات ڏانهن موٽيا يعني وصال ڪيائون. سيد جمال شاه کي گهراڻي لاءِ قاسم فقير ”ونگه ولاسه“ طرف ويو. سيد جمال شاه آيو. ميان نور محمد ڪلهوڙو جو وقت جو حاڪم هو، تنهن ولایت جي دستار (جمال شاه) جي مٿي تي ٻڌائي. ميان غلام شاه طلاڻي تلوار نذر ڪئي ۽ سيد جمال شاه گادي نشين بڻيو ۽ لطيفي روضي جي تعمير ڪرڻ لڳو. (سيد جمال شاه) ۱۲۰۴ هجري ۾ هن فاني جهان مان موڪلائي بقا واري جهان ۾ منزل انداز ٿيو. ان پنهنجي دؤر ۾ سهڻي نموني مرشدي جو فيض ڏنو ۽ فقيرن سان سٺو ورتاءُ ڪيو. جڏهن وقت جي حاڪم کان گادي نشيني جي سند حاصل ڪري پٽ شريف تي پهتو ته، لطيفي فقيرن ۾ ماتم جو غوغا ۽ جدائي پریشاني ۾ هئا.

جنهن وقت اولياءَ صاحب معلوم فرمايو ته، هن فاني جهان مان جلدي وڃڻو آهي. ان ڪري فقيرن سان اهو حال ڪيائون ته، جن ڪپڙن ۾ آئون محبوب (حقيقي) ٿي ساه قربان ڪيان، مون کانپوءِ اهو لباس جنهن جي بدن تي ڏسو ته، ان جو ادب ضروري ڄاڻجو. اهي (اولياءَ صاحب) جا ڪپڙا محبت فقير کي مليا. محمد عالم داني جي مرضي هئي ته، اولياءَ صاحب جو ڀاڻجو هن (گادي نشيني ۽ ڪپڙن پهرڻ) جي وڏي رتبي سان سرفراز ٿئي — ۽ محبت فقير وري سيد جمال شاه سان ٻڌل هو. هتي خليفا وڏي پهچ وارا هئا، پر محبت فقير اولياءَ صاحب جي اها پوشاڪ سيد جمال شاه کي پهراڻي ۽ بلند آواز سان چيو ته، ”اي فقيرو! هن ماڻهو کسي سڃاڻو ٿا. جنهن لاءِ اولياءَ صاحب جي وصيت آهي ۽ ان اولياءَ صاحب واري پوشاڪ پهری آهي.“

اوهان کي ان جو ادب ڪرڻ واجب آهي. اولياء صاحب جي لٽ مبارڪ کي ڏسو، جيڪا ان جي هٿ ۾ آهي”

لطيفي فقيرن جڏهن ان پڪي نشاني کي ڏٺو ته، پتنگ وانگر حق جي حسن تي جيڪا پاڪ نور کان شمع روشن هئي ڪهور ٿيا. ان تي ڪري پيا ۽ بيعت ڪيائون. هڪ سؤ سن جنکي ماڻهو ”سالار“ قوم جا هٿيارن سميت وقت جي حاڪم طرفان سيد جمال شاه جي پھري لاءِ مقرر ٿيا. ڇو ته دشمني تمام گهڻي وڌي وئي هئي ۽ ٻيا سادات سيد جمال شاه جي مخالفت جو دم هٿ لڳا ۽ محمد عالم به انهن مخالفن سان گڏ هو، جيئن حڪايت ستاويھين ۾ لکيل آهي — محبت فقير کان پوءِ ”نور فقير“ جي مسند خلافت تي آزادي پسند ۽ سرود وارن جو سردار بنيو ۽ درويشي لباس پهرڻ لڳو.

نظم جو مطلب

اتر فيض جو مصدر عبداللطيف آهي. لطف ۽ ڪرم جي ڪاڻ عبداللطيف آهي. جدا مڪان کان لامڪان تائين سالڪن ۽ عارفن جو سرواڻ آهي. صورتن ۾ ان جي نور جو عڪس هو، ڇو ته ان جو مخفي به ظاهر هو. ان جي پاڪ ذات صفات کان معنوي هئي، پر ان کان ممڪنات جو ظهور ٿي رهيو هو. وري جڏهن ان جو نور نور سان روشن ٿيو ته، طور جبل جي مٿان ان جي تجلي پئي. وري ذوق ۾ پهچي ذوق کڻي ويو. ان جي شاهائي شوق لامڪان تي فوق ورتو، حلول ۽ اتحاد کان پاڪ آهي. جهان ۾ ارشاد ۽ هدايت ٿو ڏئي. ان کانپوءِ اي عبدالعسين! ان دين جي بادشاه عين اليقين کان حق اليقين ٿڌو.

حڪايت ۳۵

روايت آهي ته، حضرت اولياءِ صاحب سنڌ جي جبلن ۾ سناسين سان گڏ سير سفر ڪري رهيا هئا. سناسي هڪ هندو قوم آهي؛ جيئن اڳ ۾ ستين حڪايت ۽ ٽيٽيهين حڪايت جي خلاصي ۾ نقل ٿيل آهي. چون ٿا ته، هڪ ڏينهن اولياءِ صاحب سناسين جي جماعت سان سفر ۾ ڪيو، جو انهن مان هڪ سناسي بيمار ٿي پيو. جيئن سناسين جو شيوو هو ته، جيڪڏهن ڪو سفر ۾ جماعت مان بيمار ٿي پيو ۽ هلڻ جي طاقت نه رهيس ته، ٻيا ان جو اوسيٽڙو نه ڪندا هئا. اتفاق سان انهن مان هڪ بيمار ٿي پيو ته، ٻين رفعتن ان جو خيال نه ڪيو. حضرت اولياءِ صاحب سنگت جي حق جو خيال رکي، ان جي سنڀال ڪرڻ لڳا. جيئن ته ان رڻ پٽ ۾ آن ۽ پاڻي عفا پکي وانگر (اڻ لپ) هو. ان ڪري اولياءِ صاحب وٽ جيڪو سمر هو، ان مان پورا ٿو ڪيائون. جڏهن اولياءِ صاحب جي نظر فيض اثر ان بيمار تي پئي ته، جلدي اگهو سگهو ٿي پيو.

ٻنهي گڏجي واٽ ورتي ۽ سناسين کان اڳ ۾ وڃي منزل مقصود تسي پهتا، ۽ ٻيا سناسي پنجن ڏينهن کان بعد اتي رسيا. اهي حضرت اولياءِ صاحب ۽ پنهنجي سناسي ساٿي کي سلامت ڏسي ڏاڍو خوش ٿيا. حضرت اولياءِ صاحب کي ”گرو“ جو لقب ڏنائون. يعني پنهنجو سرواڻ ڪري مڃيائون ۽ ان ڏينهن کان وٺي اهو طريقو اختيار ڪيائون ته بيمار کي راه ۾ هرگز اڪهو نه ڇڏيندا هئا. جيڪڏهن اتفاق سان منزل خطرناڪ هوندي هئي ۽ ٻيا ڪوچ ڪندا هئا، ته به انهن جو اڳواڻ ان بيمار سان رهي پوندو هو.

نقل ۲- روايتن ۾ آيو آهي ته، هڪ ڏينهن اولياءِ صاحب

آتر پاسي جي شهرن جي سهر سفر ٿيڻ سان حق پرست جماعت سان واپس پي آيا، جو رستي ۾ مهائن جا گهر هئا. ملاحن جي زالن ۾ جهيڙو شروع ٿيو هو. هڪ ٻئي کي طعنن مهيا ۽ ڳاريون ٿي ڏنائون. انهن مان هڪڙي ٻي کي ٿي چيو ته، تون ڌارين ماڻهن سان آشنائي ٿي ڪرين ۽ مڙس کي ڇڏي ڌاريا پيار ٺاهيا اٿئي. انهن جا اهي لفظ اولياء صاحب جي حق ٻڌندڙ ڪن تي پيا ته فقيرن کي فرمايائون: هن ڪوٺڙي ۾ ٻار جو ذڪر ٻيو ٿئي، اتي هلي ٻڌڻ گهرجي. جڏهن اتي پهچي ڏٺائون ته، زالن عجيب نموني مقابلو شروع ڪيو آهي. هڪڙي پنهنجي گهر کان ٻاهر نڪري ٿي، ٻيون ڪجهه زالون به ان سان گڏ نڪرن ٿيون. اهي ڳاريون ڏينديون مخالف ڌر جي گهر تي ويون. ۽ وري موٽي پنهنجي گهر تي آيون. اڃا گهڙي ڪانه ٿي گذري ته، ٻئي طرف جون ڪجهه زالون گهران نڪري ڳارين جا ڌوڙيا ٿي وسايائون ۽ پوءِ پنهنجي گهر موٽي ٿي آيون. مطلب ته سڄي رات اهڙي نموني اڇ وڃ ڪيائون ۽ ڳاريون ڏنائون. چيائون پي ته، ”ٿو فلاڻو مرد يار ڪيو آهي.“ حضرت اولياء صاحب به سڄي رات انهن سان اڇ وڃ ۾ گڏ هئا ۽ جڏهن پيچ پني مهل بانگو سجاڳ تهو ته، زالن جي ڳارين جا ڌوڙيا وڃي جهڪا ٿيا ۽ ٻئي ڌرين پنهنجي گهر ۾ آرامي ٿيون. اولياء صاحب الڳ الڳ انهن جي گهر وڃي، مٿان پاڪ هٿ رکندي فرمايو ته، اوهانجي هن اڇ وڃ جي سجاڳي تي آفرين هجي يار کي اهڙي طرح ياد ڪرڻ گهرجي. جيئن نص (ڪلام پاڪ) ۾ آيو آهي: ”فاذكروني اذڪرم واشڪرو لي ولا تڪفرون“ يعني اوهان مونکي ياد ڪريو ته، آئون اوهان کي ياد ڪريان ۽ منهنجو شڪر ڪريو ۽ منهنجي بي فرماني نه ڪريو.

نقل ۲- روايتن ۾ آهي ته، سيد جمال شاه ولد سيد عبدالڪريم شاه بلڙي وارن جو حضرت سيد حبيب شاه جو

حقيقي ڏاڏو هو. ان جو احوال هن طرح آهي ته، شهادت جو شرف حاصل ڪيائون. جو هڪ رن زال سندس پاڙي ۾ هئي. جنهن جي گهر چور آيا ۽ ان جا ڍور ڍڪا ۽ مال متاع چوري ڪيو ٿي ويا ته، سيد جمال شاه انهن چورن جي پٺيان رن زال جي واهر لاه ويو. نيٺ ان جو چورن سان مقابلو ٿيو. ۽ ان مولا جي راه ۾ جان قربان ڪئي. ان جي هڪ قبر ”گولہ پير“ جي مقام ۾، مڪان شريف کان اتر طرف پنجن ڪوهن جي پنڌ تي آهي.

نقل ۴- چون ٿا ته، اولياء صاحب جي زماني ۾ هڪ ذات جا ٻه شخص هڪ نالي ”غريب“ ۽ ٻيو ”الياس“ اولياء صاحب جا مريد ٿيا، جيڪي پٽ شريف کان اولهه طرف ٻن ميلن تي رهندا هئا. اهي اتفاق سان (مريد ٿيڻ کانپوءِ) سفر تي آهي ويا. الياس جي گهر واريءَ جنهن جو نالو ”ماڪي“ هو. اها پنهنجو مال چاريندي هئي. هڪ ڏينهن چور ان جي مينهن چورائي ويا ۽ اها پوڙهي زال تمام سرگردان رهي، پر پريشانيءَ کانسواءِ ڪجهه به حاصل نه ٿيو. ٻي ڏينهن اولياء صاحب ان پوڙهيءَ عورت جي گهر ويا. ان پوڙهيءَ پنهنجو ڏڪارو حال ٻڌايو. تنهن تي اولياء صاحب ڪوبه جواب ڪونه ڏنو ۽ پاڻ مينهن جي ڳولا لاه نڪري ويا. ٿوري وقت ۾ چورن جو پتو لهي، مينهن ورائي، ان پوڙهيءَ ”ماڪي“ جي وارثن جي اچڻ کان اڳ پهچائي ڇڏيون.

نقل ۵- نازڪ خيال شاعر سيد غلام محمد شاه ”گدا“، پير ميان محمد سعيد لواري واري کان ۽ اهو پنهنجي والد بزرگوار کان ۽ اهو عالي فقير کان ۽ عالي فقير ميان موسيٰ فقير پنجابي کان روايت ٿو ڪري ته، هڪڙي ڏينهن اولياء صاحب ٻيڙي تي سوار هئا ۽ فقيرن لطيفي آواز جو ساز شروع ڪيو. جيئن ته ڪلام ۾ فنائيت جو ذڪر سمائل هو. سڀني ڏٺو ته اولياء صاحب گودڙي کي پاڻ تي ويڙهيو ويٺا هئا، ته باقي وڃي گودڙي رهي

۽ جسم جو نشان به ڏسڻ ۾ نٿي آيو ۽ فقيرن جيڪي رمز جا ڄاڻو هئا، انهن لطيفي سرود جنهن ۾ بقاءَ اميد جو رنگين مضمون ڳائڻ شروع ڪيو ته، آهستي آهستي رب جي پماري جو وجود جيئن اڳ هو ائين ئي ويو.

نقل ۶- چون ٿا ته، پٽ شريف جي ويجهو ”جاني“ نالي ذات جو ”ڏيرو“ زميندار رهندو هو. جيڪو هرڊيرو اولياءَ صاحب سان دلي ڪدورت رکندو هو. هڪ ڏينهن اولياءَ صاحب ”بلال شاه“ شهر کان پنهنجي جماعت سان پٽ شريف ڏانهن اچي رهيا هئا. وات تي ڏٺائون ته، سوئا مينهن ڪوچي ۾ چري رهيو آهن. هڪ چوڪري ويٺي انهن جي نظرداري ڪئي. پاڻ ان چوڪري کان نالو پڇيائون. تنهن تي ان چوڪري ادب ادا ڪرڻ کانپوءِ عرض ڪيو ته، منهنجو نالو ”عنايت فقير“ ۽ وڏيري ”جاني ڏيري“ جو پٽ آهيان. هنن مينهن کي چاريندو آهيان. اولياءَ صاحب ته اتان وات وٺيو هليا آيا، مگر عنايت کي لطيفي عنايت نه ڇڏيو ۽ مينهن کي آتي ڇڏي لطيفي فقيرن جي صحبت ۾ ئي پٽ شريف تي پهتو.

جڏهن جاني ڏيرو پٽ جي وڃڻ کان واقف ٿيو ۽ يقين ڪيائين ته سندس پٽ اولياءَ صاحب جي خدمت ۾ وڃي رهيو آهي سو ڪاوڙ ۾ ٽپي باه ٿي ويو. گهڻي بڪ ڪرڻ کانپوءِ پنهنجن نوڪرن ۽ هٿيارن سان پٽ شريف تي پهتو ۽ فقيرن کان سندس پٽ جي اچڻ جو سبب پڇيائين. کيس جواب مليو ته، ڪنهن به ان جا هٿ نه ٻڌا آهن ۽ نه وري بند ۾ آهي. جيڪڏهن ان کي وٺي وڃو ته، ڪنهن جي جهل ڪانهي. چون ٿا هو ست ڀيرا پٽ کي وٺي ويو، پر عنايت موٽي ئي آيو. جڏهن ائين ڀيري ”جاني“ پٽ شريف تي پهتو ته ان وقت عنايت، اولياءَ جي خدمت ۾ ويٺو هو. حضرت اولياءَ صاحب وڏيري جاني کي فرمايو ته، ”تون پٽ کي اسان وٽان وري وري وٺي وڃڻ سولو ٿو سمجهين“

انهن ڪرامت ڀريل لفظن جي ڪري ان جي دل ۾ بي انداز ڊپ پيدا ٿيو ۽ عرض ڪيائين ته، ”ڇا ڪيان، دولت، ناموس ۽ اقتدار وارو آهيان، ڪهڙي طرح پٽ کي درويش ٿيڻ پسند ڪريان.“ تنهن تي اولياء صاحب هي بيت پڙهيو:

جاني ڇڙي ٻنڌ، عنايتا اوتاهون،
چڪين ته چرڊو ٿئين، ميخاني جو منڌ،
آهي گهڻو اوکو، فقيري جو فند،
ڪين ڪيندو ڪنڌ، منجهان سک سيد چئي.

۽ هن کانپوءِ عنايت فقير هميشه حضور ۾ حاضر رهندو هو. ڪلام جي تصنيف ۾ ضرور سائل ۽ مسئل آهي، ان ڪري اولياء صاحب ڪن بيتن ۾ عنايت فقير جو نالو آندو آهي. ڪي چون ٿا ته، اولياء صاحب جي صحبت ڪري عنايت فقير پاڻ صاحب طبع شاعر ٿي ويو هو.

نقل ۷- آندو اٿن ته، هڪ بزرگ ”ڀٽي“ قوم جو ظاهري علم سان سينگاريل پرائن هالن جو رهاڪو سهروردي طريقي جو معتقد هو. هر سومر تي بلا ناغي ”سوڌي ڪنڌر“ هي اولياء جي زيارت تي ويندو هو. جو اتي شاه لطيف جي ٻن ڀائرن جون قبرون آهن. ٻنهي جا نالا اولياء صاحب جي همنام هئا. جيئن حڪايت تهرمين ۾ مذڪور آهي- ان واٽ تي لطيفي حجرو هو جو اڃا تائين پٽ شريف جي دامن ۾ اُتر طرف ٺهيل آهي. اهو ڀٽي عالم ان گس کان لنگهندو هو، ان کي سندس شاگردن چيو ته، هتي اولياء صاحب آهي جو ڪمال جو صاحب آهي. سندس خيالي عنقا هڪ پرواز سان عالم مثال کان راز بي نياز جي ڪنگري تي پهچي ٿو. ان ڪري جڳائي ته، ان جي خدمت ۾ هلي قدمبوسي جو شرف حاصل ڪجي. جڏهن ته اهو عالم غرور وارو ۽ معرفت کان دور هو. چيائين ته، اڃا اها معنيٰ مونتِي نه کلي آهي ته، هي سيد حقيقي محبت ٿو رکي يا دنياوي سينگار جو طالبو آهي. ائين

چئي ”سوئي ڪندر“ روانو ٿيو.

انهن (استاد ۽ شاگردن) جي اها گفتگو اولياءِ صاحب کي معلوم ٿي ۽ پاڻ ڪن ماڻهن کي موڪليائون ته، جڏهن اهو عالم واپس ٿئي ته مونکي خبر ڏيڻ. انهن ماڻهن ائين ڪيو. جڏهن اولياءِ صاحب ان جي اچڻ جي خبر ٻڌي ته گس تي اچي بيٺا. جڏهن اهو بزرگ ويجهو آيو، تڏهن شاگردن اولياءِ صاحب کي ڏسي ان عالم کي ٻڌايو. پتي بزرگ گهوڙي تان لهي قدمبوسي جي شرف حاصل ڪرڻ لاه اچڻ لڳو. ۽ اولياءِ صاحب انهن ڏانهن اڳتي وڌيا ۽ ان کي فرمائون ته، جيڪا وڪ توڏانهن ٿو وڌايان، اها وڪ وڏي ثواب ۾ گهٽجي ٿي ۽ تون جيڪو به قدم مون ڏانهن ٿو وڌائين ته، اهو ڪفر جو سبب ٿو ٿئي. ان کانپوءِ پاڪر پائي هڪ پٽي کي مليا ۽ حجري ۾ پهچي ڪچھري ڪيائون.

پتي بزرگ عرض ڪيو ته، ”اها ڳالهه سمجهه ۾ نٿي اچي ته، اوهان ڏانهن منهنجي وڪ کڻڻ گناه ۾ شامل پي ٿي ۽ اوهانجي هر قدم تي ثواب پي مليو. هن مشڪل سوال جو حل کولي ٻڌايو.

اولياءِ صاحب فرمايو ته، اوهان مون کي خوف ۽ اميد جي وچ تي تصور ڪري چيو ٿي ته، خبر ڪانهي ته هي سيد حقيقي عاشق آهي يا مجازي؟ جڏهن توهان هتان سوئي ڪندر ويا ۽ وري جلدي واپس آيا ته، هن ٿوري وقت ۾ اوهان تي اهو مسئلو نه کليو هوندو ته منهنجو احوال ڪهڙو آهي. ان ڪري مونڏانهن اچڻ جو اهو سلوڪ خوشامد ليکيو ۽ مون اوهان کي عالم سمجهي وڪ وڌائي— پتي بزرگ سر جهڪائي فڪر ۾ پئجي ويو ۽ هي مصرع زبان تي آندائين:

مقصود من آن ست که مقصود تو باشد

مطلب ته، منهنجو مقصد به اهوئي آهي، جيڪو تنهنجو مقصود آهي. ان کانپوءِ اهو پتي بزرگ اولياءِ صاحب جي معتقدن جي سنگت ۾ داخل ٿي ويو.

نظم جو مطلب

سانگي چوي ٿو، منهنجي طبيعت مجازي عشق سان
 حقيقي عشق ٿي ڪري. زماني جي عقل واري حد کان پير ڊگها
 ٿي ڪري، اعليٰ شرافت ۽ منزل وارو مرشد عبداللطيف آهي.
 منهنجو قلم ان جي تعريف جا نقش ٿو ڇڏي. اهو اهڙو استاد
 آهي جو سندس ارشاد جي مڪتب جو طالب بي تڪلف لاهوت ۾
 راند ٿو ڪري. بنا ڪنهن شڪ جي ان جي منزل هاهوت باهوت
 آهي، پر ناسوت به، غريب نوازي ٿو ڪري. سندس تعين لا تعين
 آهي، ڪرم سان ناسوت جي به ڪارسازي ٿو ڪري، سالڪن
 واسطي اهو راهه هدايت جو هادي، ترقي ۽ تنزل ۾ به ڊڪ ڊوڙ
 ڪري ٿو. هميشه واري هستي ان نيستي جي واٽ کان ورتي آهي.
 نياز سان رهي آخر بي نيازي ٿو ڪري. ان جي در تي عبدالرحمين
 اباڙي ٿو ڪري.



حڪايت ۳۶

سچن راوين کان روايت آهي ته، لطيفي درگاه جو ”ميان تماچي فقير“ ڪڇ جو رهاڪو اولياء صاحب جو پيارو درويش هو. جنهن ڏينهن کان مريد ٿيو هو ته، کيس اولياء صاحب جو حڪم ٿيو ته، سنڌ ۾ نه اچي ۽ ”پٽ شريف“ جو ارادو نه ڪري. جڏهن اولياء صاحب جي وصال جا ڏينهن ويجهڻا ٿيا ته ان کي پاڻ وٽ گهرايائون ۽ پنهنجي خدمت ۾ رکيائون.

نڪتو ۲- هڪ ڏينهن اولياء صاحب بگهين جي شهر ۾ آيا. الياس فقير پنهنجي مينهن جو کير ڏهي رهيو هو. اولياء صاحب اهو تماشو ڏٺو ته، الياس فقير پهريان ڦرن کي مائرن ڏانهن ڇڏيو. جڏهن ٿڻ ۾ کير آيو ته، زور سان ڦر کي ڇڪي پري هڏي پاڻ کير ڏهن ۾ مصروف ٿي ويو. اولياء صاحب فرمايو ته، خدا جي واسطي اهڙو ظلم روا نه رک. ڇو ته کير خاص ڦرن جي پالڻ لاء آهي پنهنجي بخيلي لالچ کان انهن کي الله تعاليٰ جي ڏنل نعمت کان محروم نه ڪجي. پهريان انهن کي ڇڏيو ته، پنهنجي پورت ڪن. پوء جيڪي بچي سو پنهنجي لاء ڏهجي. ڇو ته اسان به انهن جي صدقي کير ٿا پيون. الياس فقير گهڻو چيو ته، مينهن يا ڦر هڪ ڦڙو کير جو نه ڇڏيندا، جو اوهان کي ڏيان ۽ حق پرست جماعت ۾ ورهايان. پاڻ فرمايائون ته، ’اڄ اسانجي چوڻ تي عمل ڪر.‘ جڏهن ڦر ڇڏيائين ته، سڀ کير پي ويا ۽ پوء به خالي ٿڻن کي چوسيندا رهيا ۽ کير جو ڦڙو به نه ڇڏيائون. اولياء صاحب فرمايو ته، طالب کي به ائين ڪرڻ جڳائي، جو طلب ۾ ڪنهن به طرح ڪوتاهي نه ڪري.

نڪتو ۳- چون ٿا ته، ڪنهن شخص سندن خدمت ۾

احوال ڪيو ته، فلاڻي ماڻهو به جي زال يار سان ڀڄي وئي آهي. اولياء صاحب حيرت ۽ عبرت مان ڀڄيو ته، برابر ائين آهي جو فلاڻي شخص جي زال يار سان ڀڄي وئي آهي؟ ان چيو ته هاڻو. ڪجهه دير کانپوءِ فڪر ڪري فرمائڻون ته، يار سان ڀڄڻ گهرجي. عجب ته اهو آهي، ڪمزور يعني زال ذات ته پنهنجي يار سان ڀڄي وئي؛ اسان ماڻهن کان ايتري قدر به همت ۽ جرئت ٿي نٿي سگهي جو يار سان ڀڄي وڃون.

نڪتو ۴- هڪ ڏينهن اولياء صاحب رستي تي بيهي اچڻ وڃڻ وارن مسافرن جو تماشو ڏسي رهيا هئا ته، هڪ جماعت اچي پهتي. ان کان حال احوال ورتائون. ظاهر ٿيو ته اهي حرمين شريفين جي زيارت تي وڃي رهيا آهن. اولياء صاحب به جنهن حال ۾ هئا، انهن جي رفاقت ۾ حج لاءِ روانا ٿيا. منجهند مهل پاڻي جي چشمي جي ڪناري تي اچي مانجهاندو ڪيائون. ڏٺائون هڪرين جو ڏڻ پري کان پاڻي پيڻ لاءِ ڊوڙندو پيو اچي. جڏهن اتي پهچي پاڻي پيائون ته پوءِ انهن جو پاڻي لاءِ اهو ذوق شوق نه رهيو. پاڻي کان منهن ڦيرائي ڦولڙيون لاهي پيشاب ڪرڻ لڳيون، پاڻي ڏي توجه نه ڪيائون. اولياء صاحب هن حالت جو مشاهدو ڪري هي سنڌي بيت فرمايو:

ڏوريان ڏوريان مَ لَهان، شال م ملان هوت

جيءَ اندر جا اوچ، مڇڻ سان ماڻي ٿئي.

مطلب ته گوليان گوليان ۾ مطلوب ڪي نه لهان، متان طبيعت جو شوق ماڻو ٿئي.

پوءِ اولياء صاحب آٿان موٽي پٽ شريف تي آيا. جيئن فقيرن اولياء صاحب کي نه ڏٺو، تيئن ان جي گهولا ۾ هر طرف نڪري پيا. ڪي ته اچي اولياء صاحب کي مليا هئا، پر جيڪي نه ملي سگهيا انهن جو فڪر ڪرڻ لڳا ته، انهن کي ملڻ کان سواءِ نه موٽڻ گهرجي. ان ڪري ”ونگه ولاسه“ وڃي نڪتا. آٿان ريگستان

جو سير ڪري پٽ شريف نبي موليٰ آيا. تماچي فقير ان وقت اولياء صاحب جي مريدي جو شرف حاصل ڪيو هو.

نظم جو مطلب

سانگي چوي ٿو، بيڪار ناهيان جو عشق سان منهنجو
 ناتو آهي. بي يار ناهيان جو جڏهن منهنجو يار منهنجو مددگار
 آهي. جڏهن ذرن کي پاڻ کان روشني هجي ته هي جهان به منهنجي
 محبوب جي نور جو مظهر آهي. هي بلبل سخن جي باغ جي
 مدح خوان ٿئي. بس ٽڙيل گلن وانگر منهنجي بهار اچي. پير فلڪ
 جڏهن منهنجي اهڙي روان طبيعت ڏٺي ته لطف سان عقل ٽريا
 مون تي قربان ڪيائين. مون غزل ۾ هرئن جا مضمون ورتا آهن
 ته جيئن شاعر منهنجو شڪار ڏسن. شاه جي تعريف ۾ دلچسپ
 نسخو چيو اٿم ته، پڄاڻي واري ڏينهن کان فارغ ٿيس. سيد
 عبداللطيف شاه زماني جو قطب آهي. ان جي تعريف تي مون کي
 هزار ناز آهي. هي ڪتاب هينئر ختم ٿيڻ تي آهي. آئون پروردگار
 جا هزار شڪر چوان ٿو. عبدالحسين واعدي جو گل هٿ سان
 ڏڏو. هينئر منهنجو ڪنڊو ڪنڊو تسڪين پذير آهي.



تاریخن جو ضمیمو

جناب فیض ماب سید عبدالکریم شاہ بلڙي وارو

ولادت: مٿياري شریف، سن ۹۴۴ھ مطابق سن ۱۵۳۷ع ۾.
آخري آرامگاه: بلڙي شریف.

وفات جو سال: سن ۱۰۳۲ھ مطابق سن ۱۶۲۳ع.

تاریخ ولادت منظوم: سال توليد جناب سید عبدالکریم
گفت روح القدس فخر دین بگو تاریخ او

۹۴۴

ترجمو: سید عبدالکریم جی چمن جو سال، روح القدس
چيو ته ”فخر دین“ ان جي تاریخ چئو.

تاریخ وفات: جناب سید عبدالکریم آنکه

ولي حق نما الحق مکرم

چو در خلد برین آرام فرمود

به تاریخش بگو فیاض عالم

۱۰۳۲

مطلب ته، سید عبدالکریم ولي کامل حق ڏيکاريندڙ هو. جڏهن
خلد برین ۾ آرام فرمايائين ته، ان جي تاریخ ”فیاض عالم“ چئو.
(هن ٻئي تاريخون سید غلام محمد شاه ”گدا“ جون ڇپيل آهن).

مرزا مغل بیگ ارغون

وفات جو سال: سن ۱۱۲۴ھ مطابق ۱۷۱۲ع.

ان جي وفات جي تاریخ مرشد زمان سید عبداللطیف شاه تمارک
جي ڇپيل: ”یک مغل به بوده“ معني: هڪ سئو مغل هو.

۱۱۲۴

حضرت سید حبیب شاہ

آخري آرامگاه : پٽ شريف.

وفات جو سال : سنہ ۱۱۵۵ھ مطابق ۱۷۳۱ع

تاريخ وفات : ” الموت جسر يوصل الحبيب الي لقاء الحبيب ”

۱۱۵۵

معني : موت هڪ پٽل آهي، جتان هڪ دوست هتي دوست جي
ديدار لاءِ پهچي ٿو.

(از ميان محمد صادق نقشبندي نثوي)

جناب ڪرامت ماب مرشد سید عبداللطيف ڀٽائي

ولادت جي جاء : گهوٽ ڀٽي پور، سن ۱۱۰۲ھ مطابق ۱۶۹۰ع.

تاريخ ولادت : کدا سال توليد سلطان بهٽ

شنيدم : هانف ’عنايت شعار‘

۱۱۰۲

مطلب ته، کدا، پٽ ڏٺي جي چمن جو سال، هانف کان ’عنايت
شعار‘ ٻڌم.

(از سيد غلام محمد شاه ”کدا“)

آخري آرامگاه : پٽ شريف.

وفات جو سال : سن ۱۱۶۵ھ مطابق ۱۷۵۱ع.

تاريخ وصال : زد نعره در فراق و دگر کرد سينه چاک

’شد محو در مراقبه جسم لطيف پاک‘

۱۱۶۵

مطلب ته، فراق ۾ نعرو هنيو ۽ ٻيو سينو چاک ڪيو،

لطيف جو پاڪ جسم مراقبي ۾ محو ٿيو.

تاريخ وصال : گفت اين رجا مرید سن ارتحال پير

’گردید محو عشق وجود لطيف مير‘

۱۱۶۵

مطلب ته، مرشد جي لاڏاڻي جو سن، هن مرید ”رجا“ هي ڇيو،
 لطيف بادشاه جو وجود عشق ۾ محو ٿيو.
 (هي ٻئي وفات جون تاريخون محمد پناه ”رجا“ نقشبندی ٿئي
 جون ڇيل آهن.)

تاريخ وصال : شاه صاحب ذوالمناقب سيد عبداللطيف
 آن که قطب وقت خود بودست در مردان حق
 چون ز جام ارجعي مخمور نوش وصل شد
 گفت ملهم غیب ر بی رحلتش ’رضوان حق‘

۱۱۶۵

مطلب ته، شاه عبداللطيف وهبي فيض جو صاحب، وقت جو قطب
 ۽ مرد حق هو. جڏهن وفات جي ڪري خماریل وصال جو پيالو
 پيائين ته، سندس رحلت جو سال غیب کان ’رضوان حق‘ ڇيو.

ميان نور محمد عباسي والي سنڌ

مدفن : محمد آباد.

وفات جو سال : سن ۱۱۶۷ھ مطابق ۱۷۵۳ع.
 سندس وفات جو سال هيٺين آيت سڳوري مان ورتل آهي :
 ”لذاکے الفوز الكبير“ يعني هن واسطي وڏي حڪامياڻي آهي.

ميان غلام شاه عباسي والي سنڌ

مدفن : حيدرآباد.

وفات جو سال : سن ۱۱۸۶ھ مطابق ۱۷۷۳ع.
 تاريخ وفات : ”ميان خفته“



داستان شرڪ جي گهٽائي، پيغمبري دين جي هيٺائي ۽ گلا غيبت جي زيادتي جي بيان ۾

سانگي نظر ۾ چوي ٿو، جڏهن زماني ڪميئي جي شڪايت
ٿي ڪئي، مشرق جي بادشاه ۾ زلزلو پيو. هيٺر شرڪ اولهه ۽
اوپر ورتو آهي. پيغمبري دين ڪمزور ٿي پيو آهي. ڪوبه حاڪم
انصاف وارو ڪونهي. انصاف ظلم داور سان پيو. بي مروتني شرافت
جي گوڙ ڪسي هن زماني ۾ تونگر ٿيو. صاحب نسب جيتوڻيڪ
هنر رکي ٿو، پر جڏهن بي زر ٿيو ته، ان کي به عيب ۾ شمار ٿا
ڪن. بي مروتن کي جڏهن عزت ملي. رنگ پاڻي مٽي کان رنگ
کي مليو. ان منهنجي مسڪين بلبل کي چيو، صبا وٺي هاڻي
هر صر سان ڪم پيو. خوبصورت حسيناڻون ديو جي چنبي ۾ آهن
افسوس! جو سهڻو چنڊ وچون جي ور چڙهي ويو. اي عزيز! جڏهن
لوڻ کنڊ ۾ گڏبو ته، کائڻ جي قابل نه رهندو. پنهنجي سر تي
هارن جي هٿان به پٿر ٿو کائي، جيڪو به سخنور هن دور ۾ آيو.
افسوس! جو شريفن جو خون بدن کان نڪتو، رڳن ۽ نسن تي
نشتر وانگر پيو. محشر جي ڏينهن جو فڪر ڪونهي جو ساقي
ڪوثر منهنجو ضامن پيو آهي. جيئن ته منهنجو هٿ حيدر جي
دامن ۾ ورتل آهي، ان ڪري ٻل صراط تي آساني سان اُڪري
ويندس. عبدالرحمن! زماني جي شڪايت نه ڪر، چوٽه اهڙي طرح
حڪم مقرر ٿي چڪو آهي.



آخري گذارش

جيئن ته، زماني جي دائرن ۾ پنهنجا يادگار ڇڏيا آهن . اهڙي طرح مون به هي نسخو ”لطائف لطيفي“ لکيو آهي. جنهن ۾ حضرت علي رضي الله عنه جي اولاد (اولياء صاحب) جو احوال آسان عبارت ۾ لکيو اٿم. مرشد زمان سيد عبداللطيف ڀٽائي ”ٿارڪ“ بابت لکيل هي ڪتاب تاريخ ۱۰ ذوالقعد ۱۳۰۵ هجري مطابق ۱۹ جولاء ۱۸۸۸ع، جمعي جي ڏينهن شام جي وقت لکجي پورو ٿيو. جنهن مان پڙهندڙن کي گهڻو سرور حاصل ٿيندو. جيڪڏهن ڪا خطا ۽ سهو ڏسڻ ته، اها مهرباني ۽ عنايت جي دامن سان ڏکڻ ۽ مصنف کي خير جي دعا سان ياد ڪن ته، رب العالمين هن بنده عبدالاحسين ڳالپور ولد مير عباس علي خان شهدادڻي کي بسا جماعت، نبي ﷺ ۽ ان جي آل جي صدقي پنهنجي معرفت نصيب ڪري.

تاريخ تصنيف سن هجري

بئي تاريخ اين تصنيف امجد
چو عقل من شده با عقل کل جفت
هم تن محو گشتم در تفکر
دهد هاتف بگوش اين مژده مفت
بروي استشاره بسي دل نقص
’تواريخ لطيفي بي بدل‘ گفت
درين نسخه عجب عبدالاحسينا
بسفتي پنجن درهائي ناسفت.

مطلب ته، هن تصنيف سڳوري، جي تاريخ ڳولڻ پٺيان منهنجو عقل ڳولائو ٿيو ۽ گهڻي تفڪر ۾ محو ٿيس ته، هاتف منهنجي ڪن ۾ هي مبارڪ ڏني:

”تواريخ لطيفي بي بدل“ (۱۳۰۵ھ)

عبدالاحسين هن عجيب نسخي ۾ پنجن جا وڪريل موتي پويا آهن.

تاريخ تصنيف سن عيسوي

بباغ سخن چئون رسیده بهار
مفرح وزیده هوائي نسیم
بتاریخ این نسخه دل نواز
شدم ملتهجي من زیار قدیم
چو خواهان سن عیسوی من شدم
ندا داد از غیب هاتف علیم
که عبدالاحسین از سرو پای کسب
شگفته گل تازه و پسر شمیر.

مطلب ته، جڏهن سخن جي باغ ۾ بهار پهتي ته، ٿڌڙي فرحت ڏيندڙ نسيم جي هير لڳي. هن دلنواز نسخي جي تاريخ واسطي پنهنجي آڳاٽي يار کي عرض گذاريم ۽ جڏهن سن عيسوي جو خواهان ٿيس ته، غيب کان علم واري هاتف هي ندا ڏني ته، عبدالاحسين محنت جي سرو پا کان خوشبودار ۽ تازو ڪل ٿوڙبو. (ٻئي تاريخون سانگي جون چيل آهن.)

اڄ تاريخ ۱۰ ماه آگسٽ ۱۸۹۱ع مطابق تاريخ ۴ محرم سن ۱۳۰۸ھ شام جي وقت هن پنهنجي تصنيف ”لطائف لطيفي“


جو نسخو ميان وڌل علوي القادري سعيد پوري تخلص ”هيدري“
کي بادگيري طور ڏنم.

چو با حبيب نشيني و باده پيمائي

به ياد آر حريقان بـاده پيما را

مطلب نه جڏهن دوست سان ويهين ۽ شراب ورهائين ته هم پيشي
شراب ورهائيندڙ کي به ياد ڪر.

— الراقم عبدالحمين عفي عنه



عالمي پرنٽرس السهم اسڪوائر ڪراچي ۾ ڇپيو -

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>